


प्रबंध-प्रदीप



डा० रामरतन भटनागर

प्रकाशक
ग्रान्ड बुक डिपो,
इलाहाबाद

मुद्रक—गंगादीन जायसवाल, विक्टोरिया प्रेस,
११५ नई बस्ती कीटगंज, प्रयाग ।

आमुख

स्वतंत्र भारत में हिंदी के स्वरूप को स्वीकार किया जा रहा है और विद्यार्थी वर्ग में नये नये ग्रंथों की माँग बढ़ती जा रही है। यह आवश्यक भी है—अब तक देश की जनता अपने अधिकारों के प्रति जागरूक नहीं थी। शायद उसे उतना ही देते थे जितने में वे अपने कं सुरक्षित समझते थे। जनवाणी हिंदी से उनका गहरा विरोध था। कारण, वह जनाकांक्षाओं से अंतर्प्रोत्थित थी और उसका स्वर विद्रोह और चुनौती का स्वर था। आज परिस्थिति बदल गई है। हिंदी युग की नई चेतना की प्रतीक है और निकट भविष्य में उसका अन्तर्राष्ट्रीय महत्व भी स्थापित हो जायेगा।

आज विद्यार्थी अच्छी हिंदी लिखना सीखना चाहते हैं और प्रबंध-लेखन की महत्ता समझते हैं। साहित्य की अनेक कौटिल्यें हैं परन्तु निबन्ध-लेखन उन सब की सीढ़ी है। उसे पार करके ही आगे बढ़ा जा सकता है। व्यावहारिक गद्य का सबसे अच्छा परिचय निबंधों द्वारा ही होता है। विद्यार्थी से यह आशा की जाती है कि वह संक्षेप में, सुष्ठु शैली में, आवश्यक साहित्यिकता का पुट देते हुए किसी विशेष साहित्यिक, सांस्कृतिक, नैतिक अथवा सामयिक विषय पर सुसंबद्ध रूप से दस-पाँच पृष्ठ लिख सके। वह जो लिखे वह स्पष्ट हो 'सुसमे' चाहे साहित्य की बड़ी-बड़ी उड़ाने नहीं हो, परन्तु उसमें साहित्य का रस अक्षुण्ण रहे। उसकी निजी शैली विकसित न हुई हो तो कोई बात नहीं, परन्तु वह सामान्य भाषा शैली का सबसे सुन्दर रूप हमें दे।

प्रस्तुत पुस्तक विद्यार्थी की इसी आवश्यकता को ध्यान में रखकर लिखी गई है। इसमें भिन्न-भिन्न विषयों पर ३२ निबन्ध हैं। निबन्धों के विषयों में विद्यार्थी के लिए उपयोगिता का ध्यान रखा गया है।

उन्में उसके ज्ञान की वृद्धि होगी और वह इस श्रेणी के निबन्धों की एक रूपरेखा स्थापित कर सकेगा । कुछ सामयिक निबन्ध भी हैं । आज आदर्श के विद्यार्थी के लिए यह आवश्यक है कि वह अपने चारों ओर देखे और जो पढ़े सुने, उसे अपने गंभीर चिंतन का विषय बनाये । सम सामयिक जीवन और राष्ट्रीय एवं अन्तर्राष्ट्रीय समस्याओं से उसे परिचित होना पड़ेगा और तभी वह अपने निबन्धों के प्रति पूर्ण रूप से न्याय कर सकेगा । इस पुस्तक के निबन्ध इस क्षेत्र में उसे प्रेरणा देगे, ऐसी मेरी आशा है ।

जनवरी, १९५१

रामरतन भटनागर

संकेत

विषय		
१—कविता का स्वरूप	२	
२—डपन्यास-पाठ	८	..
३—हिन्दी साहित्य में तुलसीदास का स्थान	१५	..
४—हिन्दी काव्य में प्रकृति	२५	
५—वैष्णव काव्य	३८	
६—‘गुंजन’	४२	.
७—प्रेमचन्द की कला	५४	.
८—हिन्दी कविता की राष्ट्रीय विचारधारा	६१	.
९—द्विवेदी जी की गद्यशैली	७१	
१०—भागवत और रामचरितमानस	७७	..
११—एक प्रसिद्ध उक्ति	८५	..
१२—कबीर का व्यक्तित्व	९१	...
१३—प्रेमचन्द की भाषा-शैली	९६	...
१४—हितहरिवंश और सूरदास	१०३	...
१५—दादू और हिन्दी साहित्य में उनका स्थान	१११	
१६—उपनिषद्-दर्शन	११८	...
१७—आधुनिक शिक्षा-पद्धति	१२८	
१८—वर्धन-शिक्षा-योजना	१३५	...
१९—स्त्री-समाज की प्रगति	१४३	..
२०—भारतीय स्त्री-समाज	१४९	...
२१—भारत की वर्तमान सभ्यता	१५६	...
२२—अछूतोंद्वारा	१६२	..

२३—मित्र	...	१६८
२४—उद्यम	...	१७३
२५—सत्संगति	...	१८०
२६—अच्छी आदतें	...	१८६
२७—ऋग्वेद काल की संस्कृति	...	१९०
२८—नई संस्कृति का शिलान्यास	...	१९८
✓२९—विश्वशांति की समस्या	...	२०८
३०—गाँधी-जयन्ती	...	२१७
३१—पश्चिमी सभ्यता का संघात	...	२२५
३२—नवयुग और युगांतर	...	२३३

कविता का स्वरूप

१—कविता के तीन मान्य रूप २—कविता के कुछ विभाग ३—
काव्य की मूलगत विशेषताएं ४—अनुभूति, कल्पना और साकेतिकता
५—काव्य में संगीत, छंद और लय का महत्त्व ६—उपसंहार

मानव-सभ्यता के आरम्भ से ही मनुष्य-जाति में कवि होते रहे हैं और उनकी कविता से मानव-समाज आनन्दित होता रहा है। ऋग्वेद के 'कविर्मनीषी' से लेकर आज के "कवि सम्राट्" तक हमें जो चीजें देते हैं, वह निस्सन्देह कविता हैं, परन्तु उस साहित्य में जिसे हम कविता कहते हैं, एकरूपता ढूँढना हास्यास्पद होगा।

कविता के तीन रूप हमारे सामने हैं। एक है छन्दबद्ध, दूसरा लयात्मक गद्य, तीसरा मुक्त छंद। साधारण जनता कविता का अर्थ छन्द-बद्ध पद ही लगाती है, परन्तु विद्वान् विशेष गद्य और मुक्त छंद को भी कविता कहते हैं। यहाँ हम तीनों के उदाहरण देंगे। कविता के छंद-उद्भूत रूप से हम पूर्णतयः परिचित हैं। संसार का अधिकांश काव्य छंद-बद्ध ही है। कदाचिन् छंदबद्ध कविता का उदाहरण देने की आवश्यकता नहीं है। परन्तु मुक्त छंद और गद्यगीत नई श्रेणी के काव्य हैं और उनका प्रचार उन्नीसवीं शताब्दी से पहले नहीं था। मुक्त छंद के उदाहरण में हम 'निराला' की ये पंक्तियाँ ले सकते हैं :

अस्ताचल ढले रवि,
 शशि-छवि विभावरी में
 चित्रित हुई है देख
 यामिनी-गंधा जगी,
 एकटक चकोर-कोर दर्शन-प्रिय
 आशाओं-भरी मौन भाषा बहुभावमयी
 घेर रहा चंद्र को चाव से,
 शिशिर-भार-व्याकुल कुल
 खुले फूल मुके हुए !

गद्य-गीत के आधुनिकतम रूप के लिए हम रविबाबू की अँत्रेजी 'गीतांजलि' या राय कृष्णदास के 'साधना' ग्रन्थ को ले सकते हैं। 'साधना' का एक गद्य-गीत इस प्रकार है. 'मेरे आसुओं, तुम मेरे हृदय ही में बने रहो, बाहर न निकलो। बाहर आकर आँखों में बसी उस मंजुल मूर्ति को धुँधली न करो। हृदय में रह कर उसे धोया करो। बाहर आकर संसार की सूखी हँसी का कारण न बनो। हृदय में ही रहकर उसे धोया करो। बाहर आकर संसार की सूखी हँसी का कारण न बनो। हृदय में ही उसे आर्द्र बनाये रहो। बाहर आकर सूखी धूल में मिलने के लिये न गिरो। हृदय ही में रहकर उन पवित्र स्मृतियों को सीचा करो। तुम मेरे परम-निधि हो, भावरत्नाकर हो—तुम मेरे हृदय से विलग न हो।'

इन तीनों उद्धरणों में ऐसी क्या चीज़ है जो हमें कविता कहने को बाध्य करती है? वह है उत्कृष्ट कल्पना और सम्वेदना जगाने की शक्ति। छन्द और लय इस सम्वेदना को अपेक्षाकृत जल्दी उभार देते हैं। परन्तु इनका बंधन नितान्त आवश्यक नहीं। यह तीसरे उद्धरण से पता चल जायगा।

वाल्मीकि की रामायण से लेकर हरिश्चौध के प्रिय-प्रवास तक हम असंख्य कवियों और कविताओं से परिचित होते हैं। परन्तु यह दो बातें उन सभी कविताओं में मिलेंगी जिन्हें हम सच्चे माने में कविता कहते हैं। वाल्मीकि राम-सीता के वियोग का वर्णन जिन शब्दों में करते हैं, वही शब्द, वही भांगिमाएँ, वही भाव उत्कृष्ट कवियों में बार-बार दिखलाई देते हैं। इसका कारण यह है कि मनुष्य की प्रकृति बराबर समान रही है और उसके मूल भावों में कोई परिवर्तन नहीं हुआ है। जब कवि प्रतिदिन के साधारण और वैयक्तिक अनुभवों से ऊपर उठकर सामान्य मानुषी स्वभाव और तज्जन्य सुख-दुख की बात कहता है, तब उसका काव्य देश-काल की सीमाओं को पार कर सार्वभौमिक और सार्वकालिक हो जाता है। वाल्मीकि सीता-राम के परिणय के गीत गाते हैं तो हरिश्चौध लगभग ऐसे ही प्रसंग को सामने लाकर कृष्ण के प्रति राधा के अनुराग का चित्रण करते हैं।

प्राचीनों ने कविता के कुछ ऐसे विभाग भी किये हैं जिनका आधार उनका विषय-विस्तार और निर्वाह का ढंग है। यह भेद है महाकाव्य, खंडकाव्य, गीतिकाव्य, नाट्यकाव्य और चम्पू। महाकाव्य, खंडकाव्य, नाट्यकाव्य और चम्पू कथात्मक हैं। गद्यकाव्य कथात्मक और वर्णनात्मक होता है। गीतिकाव्य अनुभूति-प्रधान। वैयक्तिक कविता का उद्देश्य हमारी सम्वेदना को जगाना और हमारी सौन्दर्य-बोध की प्रवृत्ति को उत्तेजना देना है। मनुष्य को दूसरे मनुष्य से स्वाभाविक सम्वेदना होती है। अतः श्रेष्ठ काव्य में किसी व्यक्ति के दुःख-सुख की कथा होना आवश्यक है। हर्ष, भय, विपाद, प्रेम, ईर्ष्या, द्वेष, अहंकार, माता का पुत्र के लिए

बलिदान, प्रेमी की कष्ट-सहिष्णुता—ये कुछ ऐसी बातें हैं जो सब देशों के मनुष्यों में समान रूप से मिलेंगी। प्रत्येक पाठक इनसे प्रभावित होगा। जहाँ काव्य केवल कवि की अनुभूति का वर्णन करता है और कथा लेकर नहीं चलता, वहाँ भी उस अनुभूति की व्यापकता उसे सार्वभौम बना देती है। कवि अपनी बात तो कहता है परन्तु उसमें वह सब की बात कह देता है। अतः यह निश्चित है कि कविता का मुख्य गुण भावोद्रेक है, वह हमारी सम्बेदना को जगाती है और मनुष्य-मनुष्य के समान तत्त्व के बने होने के कारण हम कवि की व्यक्तिगत या उसके द्वारा निर्मित पात्र की अनुभूति में भाग लेने लगते हैं। ऊपर काव्य के जो विभाग किये गये हैं, उनमें अनुभूति के प्रकाशन का ढंग एक-जैसा नहीं है और फलस्वरूप आकार-प्रकार और 'टेकनिक' का बड़ा भेद है, परन्तु मूल रूप से काव्य की प्रेरणा सब में समान रूप से एक ही है।

कविता की दूसरी प्रधान विशेषता है कल्पना। परन्तु अनुभूति से अलग कल्पना का कोई महत्व ही नहीं है। वह विलास-मात्र है। जहाँ कल्पना और अनुभूति का मणिकांचन-संयोग होता है वही श्रेष्ठकाव्य की सृष्टि होती है। कथात्मक काव्य में परिस्थितियों की भी कल्पना करनी पड़ती है, परन्तु साधारण काव्य में भी कल्पना का प्रयोग आवश्यक है। उसके द्वारा अनुभूत चित्र मार्मिक ढंग से उपस्थित किया जाता है। उपमा, उत्प्रेक्षा, उदाहरण, दृष्टान्त और अनेक साम्य और वैषम्य-मूलक अलंकार तभी सार्थक हैं जब वे कवि की बात को स्पष्ट करते हैं या उसकी अनुभूति को और भी मार्मिक बना कर हमारे सामने उपस्थित करते हैं। उदाहरण के लिए 'पंत' के बादल की ये पंक्तियाँ कल्पनातिरेक के कारण काव्यरस प्रदान करने में असमर्थ हैं :

हम सागर के धवल हास है,
जल के धूम, गगन की धूल,
अनिल-फेन, ऊषा के पल्लव,
वारि-वसन, वसुधा के मूल;
नभ्र मे अवनि, अवनि मे अम्बर,
सलिल-भस्म, मारुत के फूल,
हम ही जल में थल, थल मे जल,
दिन के तम, पावक के तूल।

परन्तु इसी कविता की ये पंक्तियाँ श्रेष्ठ काव्य हैं :

कभी अचानक, भूतों का सा
प्रकटा विकट महा आकार,
कड़क, कड़क, जब हँसते हम सब,
थरा उठता है संसार;
फिर परियों के बच्चों से हम
सुभग सीप के पंख पसार,
समुद्र पैरते शुचि ज्योत्स्ना मे
पकड़ इंद्रु के कर सुकुमार।

यहाँ कल्पना-चित्र बादलों की अनुभूति को स्थायी बनाने में सहायक होता है। इसी प्रकार पूर्व दिशा मे उठे हुए बादलों के मंडलों को लक्ष्य कर जब रामकुमार वर्मा कहते हैं :

यह पूर्व दिशा जो थी प्रकाश की
जननी छविमय प्रभापूर्ण
निज मृत शिशु पर रख नमित माथ
बिखराती घन केशांधकार

तो वह कल्पना से ऐसा चित्र खड़ा करते हैं जो बादलों द्वारा प्राप्त अनुभूति को पाठक के लिए सुलभ बनाने में किसी भी प्रकार सहायक नहीं होता। या 'मैं जीवन में जाग गया' गीत की यह कड़ी—

दीपशिखा वह हिल कर घूमी,
शलभ-राशि छवि-मद में भूमी,
नेत्र देखते रहे—दैत्य सी
ज्वाला ने कोमलता चूमी।

न जाने किस कल्पना-चित्र को जाग्रत करती है, किस भावना को सहारा देती है। यह स्पष्ट है कि केवल-मात्र असंबंधित और असंयमित कल्पना से ही कोई पद्य कविता नहीं बन जाता। वह कल्पना कवि की अनुभूतियों से संबंधित हो, उसमें स्पष्टता हो, मनोरंजकता हो।

ये तो कविता के दो प्रधान गुण हुए। यदि काव्य में उत्कृष्ट कल्पना नहीं है या सम्बेदना जगाने की शक्ति नहीं है तो वह उच्च श्रेणी का काव्य ही नहीं है। परन्तु एक तीसरी चीज़ भी काव्य में हो तो वह काव्य-रस का आश्वाद बढ़ा देती है। यह तीसरी चीज़ है सांकेतिकता। संकेत या व्यंजना काव्य का प्राण है। कवि जो कहे, जो कल्पना-चित्र उपस्थित करे या जो अनुभूति हमें दे, उसका काव्य उसी तक समाप्त नहीं हो जाये। उसमें सहृदय के डूबने-उतराने के लिए भी काफी गहराई हो। हमारे आचार्यों ने ध्वनि को प्रधानता दी है। यह ध्वनि काव्य का चमत्कार बढ़ा देती है। प्राचीनों ने कहा है :

मुक्ताफलेषु च्छायायास्तरलत्वमिबान्नरा ।
प्रतिभाति यद्गेषु तल्लावण्यमिहोच्यते ॥

—‘मोती के भीतर छाया की जैसी तरलता होती है वैसी ही कांति, वैसी ही सांकेतिकता श्रेष्ठ काव्य में होनी चाहिये।’

काव्य गद्य में हो या पद्य में या गद्य-पद्य (चंपू) में—ये विशेषताएं हैं तो वह काव्य श्रेष्ठ है। केवल अनुभूति, केवल कल्पना, केवल संकेत श्रेष्ठ काव्य की उत्पत्ति नहीं कर सकते। छंद और लय काव्य के अनुभूति-पद और उसकी सांकेतिकता की वृद्धि करते हैं। परन्तु केवल पद्य में ही छंद और लय का विधान नहीं होता। गद्य में भी छंद और लय की योजना संभव है। श्रेष्ठ गद्यकारों के काव्यरसपूर्ण स्थलों में संगीत की वैसी ही माधुरी मिलेगी जैसी श्रेष्ठ कविताओं में मिलती है। परन्तु फिर भी गद्य की अपेक्षा पद्य में संगीत और लय के सहारे काव्य-रस की स्थापना कहीं अधिक सरल है। परन्तु यहाँ फिर कुछ लोग गलती करते हैं। वे संगीत और लय को ही काव्य समझ लेते हैं और निरर्थक भंकार-मात्र को कविता कहने लगते हैं।

उपन्यास-पाठ

१—उपन्यास : गद्यकाव्य २—उपन्यास की प्रमुख विशेषता—कथा-वस्तु ३—उपन्यासों के प्रकार ४—उपन्यास-पाठ के लाभ ५—उपन्यास-पाठ की कुछ हानियाँ ६—अच्छे उपन्यासों का चुनाव ७—उपसंहार

उपन्यास ऐसे गद्य-काव्य हैं जिनमें हम अपने आस-पास के जीवन को कला के भीतर से देखते हैं। उपन्यास लिखते समय उपन्यासकार का प्रधान ध्येय यह होता है कि वह पाठक को आनन्द प्रदान करे। और यदि सम्भव हो तो आनन्द के साथ-साथ उसे शिक्षा भी दे। उपन्यास का आनन्द काव्य के आनन्द से कुछ भिन्न है। काव्य की आत्मा रस है परन्तु उपन्यासकार रसानुभूति को ही प्रधानता नहीं देता। जब हम अपने परिचित अथवा अपरिचित जीवन से परिचय प्राप्त करते हैं तो हमें एक विशेष प्रकार का आनन्द प्राप्त होता है। इस आनन्द को हम सत्य की अनुभूति का आनन्द कह सकते हैं। अतः उपन्यास की परिभाषा को हम इस तरह लिख सकते हैं—उपन्यास ऐसा गद्य-काव्य है जिनमें हम कल्पना-सम्भूत परिचित अथवा अपरिचित जीवन के सत्य में रसात्मक परिचय प्राप्त करते हैं।

उपन्यास की सबसे प्रमुख विशेषता उसकी कथावस्तु है। परन्तु अकेली कथावस्तु से उपन्यास नहीं बनता। प्राचीन

समय में रूपक, रोमांस, देवाख्यान आदि भी उपन्यास में ही गिने जाते थे। उनकी कथावस्तु ऐसी विचित्र घटनाओं पर आश्रित होती थी जो वास्तव में सत्य नहीं होती थी। उनका आधार कल्पना था। आज उपन्यास से हमारी माँग है कि वह हमें सच्चा जीवन दे, वास्तविक जीवन में कल्पना का मेल नहीं करे। वह उस प्रकार के जीवन से हमारा परिचय करे जिस प्रकार का जीवन एक साधारण आदमी व्यतीत करता है। इसी लिए आजकल के उपन्यासों की कथावस्तु में आकरिमक घटनाओं और आश्चर्यजनक घटनाओं का नाम ही नहीं होता।

उपन्यासों के अनेक प्रकार हैं। एक प्रकार ऐतिहासिक उपन्यासों का है। इन उपन्यासों की कथावस्तु का आधार इतिहास होता है। पात्र और कहानी की प्रधान घटना इतिहास से उधार ली जाती है परन्तु उपन्यासकार अपने मस्तिष्क से इन घटनाओं पर कल्पना का गहरा रंग चढ़ाता है और उन्हें विस्तार देता है। ऐसे भी ऐतिहासिक उपन्यास हैं जिनमें इतिहास की छाया-मात्र होती है और उपन्यास का अधिकांश भाग असम्भव घटनाओं से भरा होता है। उपन्यासों का एक दूसरा प्रकार सामाजिक और कौटुम्बिक उपन्यासों का है। इनमें समाज या बड़े-बड़े कुटुम्बों के आचार-विचारों और व्यवहारों के चित्र उतारे जाते हैं। सामाजिक उपन्यासों में कुछ इस प्रकार के भी होते हैं जिनमें समाज या कुटुम्ब की कुछ समस्या उठाई जाती है और उसका हल पेश किया जाता है। ऐसे उपन्यासों का लक्ष्य सुधार होता है। इन्हें हम समस्यामूलक उपन्यास कहते हैं। यह उपन्यास और दूसरे उपन्यासों की अपेक्षा जीवन के अधिक निकट होते हैं। चाहे तो उपन्यासकार थोड़ा बहुत अपनी ओर से भी जोड़ देता है। उपन्यास के इन प्रधान

विभागों के अतिरिक्त इनके विषय और अभिव्यंजना-शैली को लेते हुए कितने ही विभाग किए जा सकते हैं।

उपन्यासों में आनन्द और शिक्षा की दो प्रधान धारारयें साथ साथ चलती हैं। उनका विषय मनुष्य और उनके प्रतिदिन के व्यवहार है। इनमें हमारा आकर्षण इसलिए है कि हम अपने जैसे प्रत्येक प्राणी के विषय में जानना चाहते हैं। इनसे हमें इस तरह शिक्षा मिलती है कि हम उपन्यास में चित्रित मनुष्य के जीवन की सफलता अथवा असफलता से प्रभावित होते हैं और उन कारणों को समझते हैं जिन्होंने उस पात्र के जीवन को असफल कर दिया है।

उपन्यास-पाठ के अनेक लाभ हैं। जब हम प्रतिदिन के गंभीर कामों से थक जाते हैं, तब हम मन-बहलाव की योजना करते हैं। उपन्यास ऐसा ही एक मन-बहलाव है। साथ ही वह एक लाभप्रद मन-बहलाव है। उसके द्वारा हम प्रत्येक मनुष्य के प्रति सम्बेदनाशील हो जाते हैं और हमारी सहानुभूति का विस्तार होता है। अच्छे उपन्यास हमें शिक्षा देते हैं और हमें प्रेम, साहस, आत्म-बलिदान और कर्तव्य का पाठ पढ़ाते हैं। इसके अतिरिक्त उपन्यास अनेक महत्वपूर्ण विषयों के सम्बन्ध में हमें सूचना देते हैं। वे हमें अनेक वस्तुओं, अनेक स्थानों, अनेक मनुष्यों और अनेक कालों की बात बतलाते हैं। वे उन समस्याओं से हमारा परिचय कराते हैं जो विशेष युग से संबंधित होती हैं। हम उनके द्वारा भिन्न-भिन्न जातियों और भिन्न-भिन्न सम्प्रदायों के रीति-रिवाजों से परिचय प्राप्त करते हैं। आजकल उपन्यास साहित्य के अन्य विभागों की तरह अध्ययन का गंभीर विषय माना जाता है। मानव-स्वभाव और मनोविज्ञान के अध्ययन के लिए उपन्यासों का पठन-पाठन अत्यन्त आवश्यक है।

उपन्यास-पाठ के जो अनेक लाभ हैं उनके सिवाय कुछ ऐसे भी हैं जिनका सम्बन्ध आनन्द और शिक्षा से नहीं, व्यवहार से है। उपन्यास भाषा-शैली और अभिव्यंजना की शिक्षा देने में अद्वितीय है। उपन्यासों में अनेक परिस्थितियों, अनेक विकारों, अनेक भाषा-शैलियों से हमारा परिचय होता है। यदि हम महान् उपन्यासकारों के गद्य का अनुकरण करें तो हमारी अपनी गद्य-शैली आश्चर्यजनक रीति से विकसित होकर प्रौढ़ हो जाय।

परन्तु उपन्यास-पाठ से कुछ हानियाँ भी हैं। कुछ उपन्यासों का आधार आश्चर्यजनक कथावस्तु मात्र होती है, उनसे अच्छा मन-बहलाव भी नहीं होता और कुछ शिक्षा भी नहीं मिलती। वे उस विषय को तरह हैं जो धीरे-धीरे हमारे अन्दर प्रवेश कर लेता है और हमें अपना आदी बना लेता है। इसका फल यह होता है कि हम थोड़ी सी उत्तेजना में आनन्द और शिक्षा की बात भी भूल जाते हैं। इसके अतिरिक्त कुछ उपन्यास ऐसे होते हैं जिनमें प्रवेश करते ही हम रोमांस की दुनिया में चले जाते हैं और ऐसे अवास्तविक वातावरण में पहुँच जाते हैं जिससे हमारे अपने प्रतिदिन के जीवन से कोई भी सम्बन्ध नहीं रहता। हम उपन्यासों के संसार में ही रहने लगते हैं। इसका फल यह होता है कि हम अपने जीवन में असफल हो जाते हैं। इससे हमारा चरित्र भी भ्रष्ट हो सकता है और हम अत्यावहारिक कल्पना अथवा निरर्थक उत्तेजना के शिकार हो जाते हैं।

अच्छे उपन्यासों का चुनाव करना बड़ी बात है। साधारण युवक उन्हें केवल आनन्द के ही लिए पढ़ता है। उसे शिक्षा से कुछ मतलब नहीं। इसमें देश और जाति में ऐसे तरुणों का

जन्म हो जाता है जो केवल स्वप्न देख कर मन में संतोष कर लेते हैं, और जीवन के सत्य से भागते हैं। उनकी तमाम शक्तियों का अपव्यय हो जाता है। युवावस्था ही ऐसा समय है जब हमारे आचार-विचारों का निर्माण होता है। इसीलिए हम अपने नवयुवको के लिए ऐसे उपन्यासों को चुनते हैं जो चरित्र-निर्माण में उनकी सहायता करें। उपन्यास-पाठ से एक हानि यह भी है कि हमारा ध्यान गम्भीर साहित्य की ओर कम जाता है। इससे हमारी संस्कृति की नीवें अधूरी ही रहती हैं।

हमें ऐसे उपन्यास पढ़ने चाहिए जिनमें पात्रों के चरित्र का विश्लेषण हो, हमें नई सूचना मिलती हो अथवा उच्च नैतिक जीवन सम्बन्धी कुछ संदेश मिलता हो। ऐसे भी उपन्यास पठनीय हैं जिनमें हमारी आशाकांक्षाओं, भावनाओं और वासनाओं के चित्र उपस्थित किये गये हैं। अच्छे चुने हुए उपन्यासों का पठन-पाठन हानिकर नहीं। एक जगह बैठ कर न इतना मन-बहलाव हो सकता है और न इतनी शिक्षा मिल सकती है। इस मन-बहलाव के द्वारा हम जीवन को अनेक दृष्टिकोणों से देखते हैं। हम मनुष्यों को जीते-जागते और काम करते देखते हैं और उनमें हमें अपने ही चित्र दिखाई देते हैं। वे जब अपनी निम्नतम प्रवृत्तियों से संघर्ष करके ऊपर उठते हैं तो हमारा हृदय मनुष्य के प्रति सम्मान और गर्व से भर जाता है, और हम जीवन की कठोर चोटों को सहने के लिए तैयार हो जाते हैं। उदाहरण के लिए प्रेमचन्द के उपन्यासों को ही लो। 'रंगभूमि' के विजय और सूरदास और 'गोदान' का होरी ऐसे पात्र हैं जो हमें नई आर्द्रशवादिता में भर देते हैं। ये तीनों पात्र जीवन-भर परिस्थितियों से लड़ते

रहे और अन्न को मृत्यु को प्राप्त हुए परन्तु इन्होंने अपने आदर्श की मशाल को जलाये रखा। यहाँ मृत्यु भी पराजय नहीं, विजय है। इनमें से कोई भी विजय का ढोल नहीं पीटता, परन्तु अन्याय के आगे सिर भी नहीं झुकाता। इन्होंने मर कर भी अपने सिद्धांतों को अमर बनाया है। सूर, विनय और होरी जैसे उदात्त चरित्र किसे अनुप्राणित नहीं करेंगे। मृत्यु-शय्या पर पड़ा सूरदास कहता है : “सच्चे खिलाड़ी कभी रोते नहीं, बाजी पर बाजी हारते हैं, चोट पर चोट खाते हैं, धक्के पर धक्के सहते हैं, पर मैदान में डटे रहते हैं। उनकी तयोरियों पर बल नहीं पड़ते। हिम्मत उनका साथ नहीं छोड़ती, दिल पर मालिन्य के छीटे भी नहीं आते, न किसी से वे जलते हैं, न चिढ़ते हैं। खेल में रोना कैसा। खेल हँसने के लिये है, दिल बहलाने के लिए है, रोने के लिए नहीं।” जो उपन्यास ऐसे जीवन-तत्त्व को कहानी का आधार बना कर चलता है, वह किसी भी संकोच के बिना तरुण-तरुणी के हाथ में दिया जा सकता है। वह उपन्यास नहीं है, जीवनसिद्धि का मंत्र है। परन्तु ऐसे उपन्यास कितने हैं? इसीलिए यह आवश्यक है कि अच्छे-बुरे उपन्यासों को अलग-अलग कर दिया जाये और तरुण-तरुणियों के हाथ में वही उपन्यास पड़े जो जीवन-निर्माण में सहायक हों। अन्य भाषाओं से भी ऐसे उपन्यास अनूदित हो सकते हैं। फिर ऐसे उपन्यास भी हैं जो इतिहास का पुनर्निर्माण करते हैं या उच्च श्रेणी का मनोरंजन हमें देते हैं। अनेक उपन्यास सामयिक समस्याओं को कलात्मक ढंग से उपस्थित करते हैं। वे भी पठनीय हैं। सच तो यह कि आधुनिक युग में उपन्यास एक महान् अस्त्र है। वह जहाँ एक ओर चरित्र-निर्माण का सबसे सुन्दर साधन है, वहाँ दूसरी ओर सामयिक, राष्ट्रीय और सामाजिक समस्याओं का कलात्मक निरूपण है। अभी न

हमारे लेखक इस तत्त्व से पूर्ण रूप से अभिज्ञ है, न हमारे पाठक। फलतः उपन्यास केवल-मात्र मनोरंजन का विषय है।

परन्तु परिस्थिति बदल रही है और जैसे-जैसे समाज और राष्ट्र संस्कृति के ऊँचे धरातल पर चढ़ रहे हैं, वैसे-वैसे उपन्यासों की महत्ता स्वीकार की जा रही है और उनके पठन-पाठन का प्रबंध हो रहा है। आज समस्त संसार में अच्छे उपन्यासों की मांग है। प्रत्येक देश दूसरे देश के पास आ रहा है। सब देशों के उपन्यास सब देशों में पहुँच रहे हैं। इसमें संदेह नहीं कि उच्च सांस्कृतिक और चरित्र-निष्ठ उपन्यास शीघ्र ही हमारी शिक्षा के आवश्यक अंग बन जायेंगे। प्रीस्टले का 'कोल' हो, या तोल्सताय का 'अन्नाकरीना' या प्रेमचन्द का 'गोदान'—यही आज के युग के महाकाव्य हैं। यह शोक का विषय है कि हम उपन्यासों के पठन-पाठन को उतना महत्त्व नहीं देते, जितना महत्त्व हमें देना चाहिये, परन्तु इसमें संदेह नहीं कि उपन्यासों का भविष्य उज्ज्वल है और वे भावी युगों की संस्कृति की सामान्य रूप-रेखा बनाने में सब से अधिक सहायक होंगे।

हिंदी-साहित्य में तुलसीदास का स्थान

१—हिंदी का साहित्य मुख्यतः काव्य साहित्य है २—हिंदी काव्य-धारा में तुलसी का ऐतिहासिक स्थान ३—विद्यापति, कबीर, सूरदास, केशवदास, जायसी, मीरा और बिहारी से तुलसी की तुलना ४—तुलसी और आधुनिक कवि ५—तुलसी की शक्ति और उनकी सीमाएँ ६—उपसंहार

हिंदी का साहित्य मुख्यतः काव्य-साहित्य है। गद्य-साहित्य का विशेष विकास १९ वीं शताब्दी के प्रारंभ से हुआ और उसका इतिहास १५० वर्षों से पीछे नहीं जाता। अतः अभी उसमें युगांतकारी रचनाओं की आशा नहीं है। प्रेमचंद के उपन्यास और प्रसाद के कुछ नाटकों को छोड़ कर उनमें अभी ऐसा बहुत कम है जो विश्व-साहित्य के सम्मुख रक्खा जा सके। वस्तुतः आज भी हमारे साहित्य का प्रतिनिधित्व काव्य ही कर रहा है। वही हमारे साहित्य की सबसे बड़ी शक्ति है। फलतः हिन्दी साहित्य में तुलसीदास के स्थान के संबंध में विवेचना करते समय हमें मुख्यतः काव्य-साहित्य को ही लेना होता है।

इसमें संदेह नहीं कि हिंदी के काव्य-साहित्य में तुलसी का स्थान अप्रतिम है। हिंदी काव्यधारा सरहपा के समय (७५० ई०) से अब तक अविच्छिन्न रूप से बहती रही

और उसमें हिंदी प्रदेश के अनेक आंदोलनों और जन-मन के आलोड़न-विलोड़न का इतिहास सुरक्षित है। प्राचीन काव्य के सबसे उज्ज्वल रत्न विद्यापति, कबीर, सूरदास, केशवदास, जायसी, मीरा और बिहारी हैं। इनमें विद्यापति, सूरदास और मीरा मुख्यतः गीतकार हैं। केशव और बिहारी मुक्तक काव्य के प्रणेता के रूप में प्रसिद्ध हैं यद्यपि केशव की एक रचना रामचंद्रिका तुलसी के रामचरितमानस के सम्मुख रक्खी जाती रही है। कबीर मूलतः सुधारक कवि और युग-नेता हैं। वह तुलसी की तरह भक्त तो हैं ही, परंतु, उनमें कुछ ऐसे तत्त्व भी हैं जो उन्हें केवल साहित्य-चेत्ता से बहुत ऊपर उठा देते हैं। केवल कवि से स्पष्टतयः उन्हें घृणा है। उन्होंने कहा है—

कवि कवीने कविता मुए ।

कबीर का अधिकांश काव्य दोहा-चौपाइयों और गेय पदों में हैं। अब रह गये जायसी। उनका 'पद्मावत' अनेक दृष्टिकोणों से तुलसी के रामचरितमानस के समकक्ष खड़ा हो सकता है। 'मानस' और 'पद्मावत' दोनों कथा-काव्य हैं और कथा-काव्य की सारी सीमाएं और सारी विशेषताएं उनमें आ जाती हैं। दोनों ग्रंथों में कथा की अपेक्षा अध्यात्म-तत्त्व की ओर अधिक ध्यान दिया गया है। तुलसी रामचरितमानस का अंग करते हुए कहते हैं—

पुण्यं पापहरं सदा शिवकरं विज्ञान भक्तिप्रदं
माया मोहमलापहं सुविमलं प्रेमांबुपूरं शुभम्
श्रीमद्राम चरित्र मानसमिदं भक्त्यावगाहन्ति ये
ते संसार पतंग घोर किरणैर्दहन्ति नो मानवा :

जायसों भी पद्मावत के अंत में आपने प्रतीक खोल देते हैं और सारी कथा को अन्त्यात्म-भावव्यंजक बना देते हैं। वे कहते हैं—

मैं एहि अरथ पडितन्ह बूझा ।
 कहा कि हःइ किहु और न सूझा ॥
 चौदह भुवन जो तर उपराहो ।
 ते सब मानुष के उर माहीं ॥
 तन चितउर, मन राजा कोन्हा ।
 हिय सिधल, बुधि पदाभिनि चीन्हा ॥
 गुरु सुआ जेइ पंथ दिखाया ।
 त्रिनु गुरु जगत को निरगुन पावा ?
 नागमती यह दुनिया-धंधा ।
 बाँचा सोइ न एहि चित बन्धा ॥
 राघवदूत सोई सैतानू ।
 माया अलाउदो सुलतानू ॥
 प्रेम-कथा एहि भौंनि विचारहु ।
 बूझि लेहु जो बूझै पारहु ॥
 तुरफी, अरबी, हिंदुई, भाषा जेती आहिं ।
 जहि महुँ मारग प्रेम करसबै सराहैं ताहिं ॥
 मुहमद कवि यह जोरि सुनावा ।
 सुना सो पीर प्रेम कर आवा ॥
 जोरी लाइ रक्त कै लेई ।
 गाढ़ि प्रीति नयनन्ह चल भेई ॥

इस प्रकार पद्मावत की सारी प्रेम-कहानी जीव-ब्रह्म के पारस्परिक प्रेम और विरह-भाव का रूपक उपस्थित करती है। कथा के अंत में रतनसेन और पद्मावती लोप हो जाते हैं।

रह जाती है प्रेममार्ग की कठिन साधना और प्रेमपात्र का अनुपम सौन्दर्य । परंतु जायसी की कथा में परोक्ष-इंगेन उतना व्यापक नहीं बन पाता जितना मानस में । विद्वानों ने रामचरितमानस पर भी इसी प्रकार का एक रूपक लादने की चेष्टा की है और तुलसी की राम-कथा को रहस्यकथा का रूप दे देना चाहा है । परन्तु तुलसी की राम की भावना जायसी की ब्रह्म-भावना में कम रहस्यमय नहीं है और उनके राम साधारण लोक-कथा के नायक नहीं हैं ।

ऊपर की विवेचना से यह स्पष्ट हो जाता है कि केशव और बिहारी को छोड़ कर अन्य सभी महाकवियों से तुलसी उनके प्रकृत क्षेत्र में ही हौड़ ले सकते हैं । केशव और बिहारी प्राकृत कवि हैं और प्राकृत कविता के संबंध में तुलसी का दृष्टिकोण इस प्रकार है:

कीन्हें प्राकृतजन गुन गाना । सिर धुनि गिरा लागि पछिताना ॥
 शृंगार उनका प्रकृत क्षेत्र नहीं है । तुलसी के नायक अलौकिक हैं । वे सीता-राम को शृंगार की निम्न भूमि तक उतार लाने के लिए तैयार नहीं हैं । सारे मानस में वे कहीं भी संयम से खरबालन नहीं हुए हैं । उन्होंने जहाँ सीता के सौन्दर्य का भी वर्णन किया वहाँ या तो उसकी व्यंजना मात्र की है, या उन्हें साथ ही 'जगजजननि' कह कर उनके मंगल-रूप की ओर संकेत कर दिया है । दोहा-छंद में तुलसी बिहारी से कम सफल नहीं हैं और उन्होंने नीति, धर्म, लोकव्यवहार और संतजीवन के सबंध में अनेक मार्मिक दोहे हमें दिये हैं । एक शृंगार का क्षेत्र ऐसा है जिसको तुलसी ने नहीं अपनाया । वे इस क्षेत्र से अपरिचित नहीं हैं । गीतावली में राम-सीता के विलास का जो चित्रण है, उससे हम सहज में ही ऐसा अनुमान कर सकते हैं परन्तु

उन्होंने अगार समय से, दृढ़ इच्छा-शक्ति से शृंगारभाव को अपने काव्यक्षेत्र से बाहर निकाल दिया है। परन्तु रामचन्द्रिका और रामचरित-मानस की तुलना से यह स्पष्ट हो जाता है कि सहज कवि-प्रतिभा में केशवदास किसी भी भाँति तुलसी की पंगति में नहीं बिठाये जा सकते। तुलसी मूलतः भक्त-कवि थे और केशव मूलतः रसिक पंडित-कवि। जहाँ तुलसी के काव्य में वाणी का सहज स्फुरण है, वहाँ 'केशव की कविताई' पग-पग पर विलास-कटाक्ष करती, हास-भाव दिखाती है। केशव के सर्वोत्तम स्थल उनके वर्णन हैं। यहाँ पर उनके वाग्वैदग्ध्य और कवि-चातुरी का अपूर्व योग मिलेगा, परन्तु तुलसी के वर्णन चमत्कार-भावना से शून्य होने पर भी हमें सहज ही मुग्ध कर लेने में समर्थ हैं। ये दोनों ही कवि जहाँ मानवजीवन के एक अंग मात्र (शृंगार-भाव) को लेकर बैठ गये और ऊहापोह को कविता समझ बैठे, वहाँ तुलसी ने अपने युग के संपूर्ण मानव-भाव के लिए एक नये जीवन-दर्शन का विधान किया। फिर इन कवियों से उनकी तुलना कैसे हो ?

गीति-कवियों में स्वयं तुलसी का महत्वपूर्ण स्थान है। विद्यापति, सूर और मीरा के साथ इस क्षेत्र में उनका नाम भी लिया जाता है। विनयपत्रिका और गीतावली में उन्होंने हमें अनेक सुन्दर गीत दिये हैं। परन्तु इसमें संदेह नहीं कि गीत तुलसी का प्रकृत क्षेत्र नहीं है। उनके गीतों में न उस कलात्मकता के दर्शन होते हैं, जो विद्यापति के गीतों में प्राप्त हैं, न सूर के गीतों जैसी व्यापकता और विविधता उनमें है, न मीरा के गीतों की सगीतमयता और आत्म-विभोरता। परन्तु फिर भी उनके साहित्य में ऐसे गीत

कम नहीं हैं जो कवियों के सर्वश्रेष्ठ गीतों के साथ रखे जा सकते हैं। यह भी ध्यान में रखना होगा कि गीत-काव्य साहित्य की एक विशेष कोटि है और यह तुलसी के लिए श्रेय की बात है कि उन्होंने काव्य की इस कोटि में भी महत्वपूर्ण योग दिया है। पद-साहित्य के अतिरिक्त उन्होंने जो बहूत्र कछु लिखा वह उन्हें केवल-मात्र गीतिकारों के ऊपर उठा देता है। सहज नैसर्गिक कवि-प्रतिभा में कदाचित् सूर और मीरा तुलसी को पीछे छोड़ जाते हैं और काव्य-शुद्धता और विदग्धता में वद विद्यापति का साथ नहीं दे सकते, परन्तु रंग-रुचि, चरित्रचित्रण प्रकृतिनिरूपण, मनो विज्ञान और कथासंगठन के क्षेत्र में वे अलग-अलग इन तीनों कवियों से उत्कृष्ट हैं। सूरदास के सूरसागर को छोड़ कर कोई भी ऐसा ग्रन्थ नहीं है जो तुलसी के 'मानस' के साथ रखा जा सके और फिर सूरसागर की भी अपनी सीमाएँ हैं। उसमें कथा का सहज प्रवाह गीतात्मकता के कारण कुंठित हो गया है और लोकजीवन के निर्माण की कोई भी योजना उसमें नहीं है। मनुष्य-जीवन की जितनी अधिक दशाएँ, जितनी अधिक वृत्तियाँ तुलसी ने दिखाई हैं उतनी सूर ने नहीं। तुलसी ने अपने चरित्र-चित्रण के द्वारा जैसे विविध प्रकार के आदर्श खड़े किये हैं वैसे सूर के काव्य में अलभ्य हैं। सूर के काव्य में साम्प्रदायिकता की छाप अपेक्षाकृत अधिक है और उसमें लोकसंग्रह का लगभग अभाव है। यह स्पष्ट है कि तुलसी की प्रतिभा सर्वतोमुखी है। सूर की प्रतिभा श्रंगार और वात्सल्य तक सीमित रह कर एकांगी रह गई है।

रह गये जायसी और कबीर। जायसी का पदमावत और तुलसी का 'मानस' दोनों बृहद् ग्रंथ हैं और भाषा,

छन्द-योजना, शैली और मंतव्य की दृष्टि से उनमें बहुत कुछ समानता है परंतु न तो तुलसी-जैसी कथा की योजना जायसी से सम्भव हो सकी है, न उन जैसे वृत्त चरित्र वे गढ़ सके हैं। तुलसी का काव्य देश की धर्म और दर्शन की सारी पूर्व-परंपराओं से बल ग्रहण करता है। वह केवल रामचरित या कथा-काव्य नहीं रह जाता। कबीर और तुलसी के क्षेत्र भिन्न हैं। कबीर का काव्य उनकी अनुभूति का बल पाकर बड़ा है। वे साधारण लिखे-पढ़े भी नहीं थे। उन्होंने स्पष्ट कहा है—'मसि कागद छूयौ नहीं।' वस्तुतः अनेक दृष्टियों से कबीर और तुलसी में महान अंतर है। वे मध्ययुग की प्रतिभा के विकास के दो छोर हैं। तुलसी को छोड़ कर और कोई भी हिन्दी-कवि कबीर की जनप्रियता से होड़ नहीं कर सकता। तुलसी सगुण को लेकर चले, कबीर ने निर्गुण का पल्ला पकड़ा। दोनों महात्माओं के विचारों की नींव ही भिन्न है। कबीर कहते हैं—

१—दशरथ-सुत तिहुँ लोक बखाना ।

राम नाम कर मरम है आना ॥

२—ता साहब के लागौं सार्था ।

दुख सुख मेटि जौ रह्यौ अनाथा ॥

ना दशरथ घर औतारि आवा ।

ना लंका का राव सतावा ॥

तुलसी के लिए दशरथ राम ही ब्रह्म हैं। वह 'राम नाम का मरम है आना' कहने वालों की भर्त्सना करते हैं—

तुम्ह जो कहा राम कोउ आना ।

जेहि श्रुति गाव धरहिं मुनि ध्याना ॥

कहहिं सुनहिं अस अधम नर प्रसे जे मोह-पिशाच ।
पाषडी हरिपद-विमुख जानहि भूँठ न सांढ ॥

तुलसी को दशरथि राम मे उससे कम विश्वास नी
जितना विश्वास कबीर को अपने निर्गुण राम मे है । वे
कहते हैं—

राम सच्चिदानन्द दिनेसा ।
नहिं तहँ मोह-निसा लवलेसा ।
सहज प्रकासरूप भगवाना ।
नहि तहँ पुनि विग्यान विहाना ॥
हरष विषाद ग्यान अग्याना ।
जीवधर्म अहमिति अभिमाना ॥
राम ब्रह्म व्यापक जग जाना ।
परमानंद परेस पुराना ॥

इस विषय मे न हम तुलसी को छोटा कर सकते हैं न कबीर
को । दोनो के दो भिन्न दृष्टिकोण हैं । कबीर को बात वेद-
पुराण-सम्मत भले ही नही हो उसमे आत्मानुभव का बल
है । परंतु इसमें सदेह नही कि तुलसी का संदेश परंपरा-
पोषित होते हुए भी कबीर के संदेश से किसी प्रकार छोटा
नही है ।

प्राचीन कवियों की तुलना से यह स्पष्ट हो जाता है कि
यदि किन्ही कवियों को हम तुलसी के समकक्ष रख सकने है
तो वे सूर और कबीर हैं । परंतु कबीर में केवल संदेश है,
कवित्व नहीं और सूर में संदेश का अभाव है । तुलसी में
दोनों हैं और पर्याप्त मात्रा में हैं । फिर हम उन्हें अलग-

अन्य इन दोनों कठियों से ऊँचा क्यों न समझें ? सब तो यह है कि अनेक दृष्टिकोणों से तुलसी अपूर्व है। वे निभृत दीप-स्तम्भ की भाँति सबसे अलग, सबसे ऊँचे, सबसे अधिक लोक-हित की भावना से ओतप्रोत है। वे भारतीय संस्कृति के सर्वश्रेष्ठ तत्त्वों और संस्कृत साहित्य की सर्वश्रेष्ठ निधियों का प्रतिनिधित्व करते हैं।

तुलसी के काव्य का अंतरंग और बहिरंग सौन्दर्य से पूर्ण है। काव्य के बहिरंग हैं भाषा, शैली और छंद। तुलसी ने दो भाषाओं का प्रयोग किया है, अवधी और ब्रज, और इन दोनों भाषाओं से वह चितन, अनुभूति और कला की विश्व-विश्रुत झकारे उठा सके हैं। उन्होंने जिन-जिन काव्य-शैलियों और छंदों का प्रयोग किया उनमें अपूर्व सफलता पाई है। मुक्तक, प्रबंध काव्य, गीत, लोक-छंद सब में वे इतने सफल हैं कि यह कहना कठिन है कि वे कहीं असफल या कम सफल भी हैं। परंतु उनके काव्य का अंतरंग—रस, कल्पना, चरित्र-चित्रण, भाव-जगत, कथानक, अध्यात्म—बहिरंग की अपेक्षा कहीं अधिक पुष्ट है। रसोद्रेक, भावसृष्टि और कल्पना के साथ संयम, पांडित्य और प्रतिभा को ऐसा विचक्षण समन्वय अन्यत्र नहीं मिलेगा।

और आधुनिक काव्य में कौन है जो तुलसी के समकक्ष रखा जा सके ? अभी उसने अपने बाल-कवि ही हमें दिये हैं। अभी भाषा और छंदों का इतना परिमार्जन ही नहीं हुआ कि हम महाकवित्व की आशा करें। मैथिलीशरण, पंत, निराला, प्रसाद और महादेवी आधुनिक काव्य के मुकुट हैं। इनमें महादेवी का काव्य निर्गुण संतों और मीरा की भूमि पर खड़ा है। उसकी अपनी अलग श्रेणी है। भावना की दृष्टि से मैथिलीशरण तुलसी के बहुत निकट हैं। वे उनकी तरह लोकहित और जनजीवन को समेट कर चले हैं, परन्तु काव्य

का वह आकाशचुम्बी कैलाश उनमें कहाँ है जो तुलसी को िचर महान बनाता है। पंत और निराला का काव्य कई दृष्टि-कोणों से महान हैं। उसमें नये युग की सौन्दर्यनिष्ठा और भावुकता को छंदों और गीतों का रूप मिला है, परन्तु वे भी तुलसी की ऊँचाई पर नहीं पहुँचते। पंत की कविता में हमें जन-जीवन के लिए नये संदेश की योजना अवश्य मिलती है, परन्तु अभी न तो वह काव्य-कला से पुष्ट हो पाई है, न उसमें भारतीय संस्कृति के श्रेष्ठतम तत्वों का समावेश हो सका है। प्रसाद और तुलसी में उतना ही अंतर है जितना कामायनी और रामचरित-मानस में। इसमें संदेह नहीं कि रामचरित-मानस की तीन शताब्दियों बाद आज कामायनी के रूप में हमें एक नया महाकाव्य प्राप्त हुआ है, परन्तु उसकी भित्ति नि.संदेह भिन्न है और वह जनमन में अपना स्थान बनाने में समर्थ नहीं है।

यह स्पष्ट है कि तुलसी हिन्दी साहित्य में आज भी बेजोड़ हैं। आज भी यदि कोई कवि उनके साथ बैठ सकता है, तो वह सूरदास ही है। किसी भी अन्य प्राचीन और आधुनिक कवि को उनके साथ स्थान नहीं दिया जा सकता। वे हिन्दी साहित्य में सर्वोच्च स्थान पर प्रतिष्ठित हैं, और उन्होंने अपने काव्य के माध्यम से हिन्दू धर्म, संस्कृति और लोकाचार को जो दिया है, वह अन्य किसी कवि ने नहीं दिया। सच तो यह है कि वह युग-दृष्टा हैं। काव्य उनके युग-नेतृत्व का महान साधन है। आधुनिक युग में अभी हमें साधक, कवि और युग-दृष्टा का वैसा संतुलित समन्वय प्राप्त नहीं हुआ है। जब तक ऐसा समन्वय प्राप्त नहीं होता, तब तक हिन्दी साहित्य में तुलसी का सर्वोच्च स्थान अक्षुण्ण है।

हिंदी काव्य में प्रकृति

१—भूमिका २—प्रारंभिक हिंदी काव्य में प्रकृति ३—संत और सूफ़ी काव्य में प्रकृति ४—भक्तकाव्य में प्रकृति ५ रीति-काव्य में प्रकृति का अलं-कृत योग ६—आधुनिक कवियों की प्रकृति-संबंधी नई दृष्टि ७—छाया-वाद और प्रकृति ८—अति-आधुनिक कविता में प्रकृति का वस्तुवादी रूप ।

हिंदी कविता का आरंभ विदेशी संघर्ष की गोद में हुआ । नम समय कवियों के पास इतना समय ही नहीं था कि वे प्रकृति के सौन्दर्य की ओर मुड़ते । फलतः डिंगल के चारण काव्य और वीर रसपूर्ण पुस्तकों में प्रकृति की सुषमा के दर्शन अधिक नहीं होते । जहाँ-तहाँ उपमाओं-उत्प्रेक्षाओं में प्रकृति की जो थोड़ी बहुत झलक मिल जाती है, वह हमें चमत्कृत कर देने के लिए काफी है, परन्तु प्रकृति की स्वतंत्र सत्ता, उसके हाव-भाव, उसका विविध लोला-विनास हमें यहाँ नहीं मिलता । इसके बाद के काव्य में भी प्रकृति का रंग उभर कर हमारे सामने नहीं आता । संत-साहित्य प्रकृति की उपेक्षा करता है । वह आत्मा के द्वन्द्व और नैतिकता एवं नैतिक आदर्शों के आलोक में लौकिक व्यवहार के प्रश्न सामने रख कर चला है । भौतिक सौन्दर्य के प्रति उसका दृष्टिकोण ही दूसरा है । यह संसार जब माया है तो प्राकृतिक सौन्दर्य भी छलावा है । इसमें भूल जाना आत्मा का नाश करना है । परन्तु सूफ़ी कवियों का प्रकृति के प्रति एक विशेष

दृष्टिकोण है और उसने उनके काव्य में एक महत्वपूर्ण स्थान पाया है। ये कवि रहस्यवादी थे। इनकी दृष्टि में प्रकृति परमात्म सत्ता की ही अभिव्यक्ति है। वह दर्पण है जिसमें पुरुष का प्रतिबिम्ब पड़ता है। इसी से उन्होंने उसे चिदात्म की पाप्मि का माध्यम माना है। उन्होंने प्रकृति का जो चित्र उपस्थित किया है, वह उनकी रहस्यानुभूतियों में रंगा होने के कारण अतिरंजित है। साथ ही वह जीवित, स्पंदित और सहानुभूतिशील है। साधक के दुख-पुख के साथ प्रकृति भी दुख-सुख का अनुभव करती है। सूफियो ने विरह को प्रेम की चरम अभिव्यक्ति माना है। इससे उनकी प्रकृति भी क्रन्दनशीला, पुरुष-परित्यक्ता, आजीवन विरहिणी है।

फिर भी यह निश्चित है कि संतों और सूफियों के काव्य में कभी-कभी प्रकृति की बड़ी सुन्दर भाँकी मिल जाती है और मन अध्यात्म-भाव से ओतप्रोत हो जाता है। सिद्धावस्था के आनंद का वर्णन करते हुए कबीर गाते हैं—

गगन गरजै बरछै अमी, बादल गहर गँभीर ।
 चहुँ दिसि दमकै दामिनी, भीजै दास कबीर ॥
 गगन-मण्डल के बीच में तहवाँ फलके नूर ।
 निगुरा महल न पावई, पहुँचैगे भरपूर ॥
 गगन गरजि अमृत चुवै, कदली कँवल प्रकास ।
 तहाँ कबीरा बंदगी, कै कोई निज दास ॥

तो जायसी लंकाद्वीप का वर्णन करते हुए उसे अलौकिकता से रंजित कर देते हैं—

ताल तलाब बरन नहिं जाहीं ।
 सूझै वारपार किछु नाही ॥

फूले कुमुद सेत उजियारे ।
मानहु उए गगन मह तारे ॥
उतरहिं मेघ चढ़ेहिं लेइ पानी ।
चमकहिं मच्छ बीज कै बानी ॥

वह पृथ्वी और आकाश के बीच में एक मात्र प्रेमतत्त्व का सागर देखते हैं—

सरग सीस, धर धरती, हिया सो प्रेम समुंद ।
नैन कौड़िया होइ रहै, लेइ लेइ उठहिं सो बुन्द ॥

आकाश शीश है, धरती धड़ है, हृदय में जो समुद्र हिलोरें मार रहा है, वह प्रेम है। नेत्र कौड़ी मात्र हैं। वे बूंद बूंद भर कर इस प्रेम-समुद्र को कैसे उलीच सकेंगे? चिदात्म के हृदय में जीवात्मा-मात्र के लिए प्रेम की जो अपार निधि युग-युग से संचित है, प्रकृति-रूपक के द्वारा उसकी इससे सुन्दर अभिव्यंजना और क्या होगी ?

भक्तकाव्य की दृष्टि भी अपने आदर्शों के कारण संकीर्ण हो गई। भक्तकवि की सारी सद्बानुभूति, उसके हृदय-मन की सारी चेतना इष्टदेव पर ही केन्द्रित है और उसने प्रकृति को उसी समय देखा जब उसे किसी नीतितत्त्व की स्थापना करने की आवश्यकता हुई अथवा उस प्रकृतिखंड का कोई धार्मिक महत्व हुआ। रामचरितमानस का वर्षा-शरद-पर्यायन पहली प्रवृत्ति को सामने लाता है। वर्षाऋतु में मयूरों को नृत्य करते हुए देख कर तुलसी को विह्वल भक्तों की याद आ ही जाती है—

लछिमन देखहु मोरगन नाचत बारिद पेखि ।
गृही विरत रत हर्ष जस विरनु भगत कहूँ देखि ॥

और शरद को निर्मल जलवारा उन्हें संत-हृदय की सहज निर्मलता की ओर इंगित करती है—

सरिता सर निर्मल जल सोहा । संत हृदय जस गत मद मोहा ॥
यह प्रवृत्ति तुलसी के सारे काव्य पर छाई हुई है, यद्यपि ऐसे भी कुछ स्थल हैं जहाँ प्रकृति को सरल सुन्दरता के प्रति कवि सज्ज ही आकर्षित ही गया है। उदाहरण के लिए 'गीतावली' का यह चित्रकूट वर्णन है—

सोहत स्याम जलद मृदु घोरन धानु-रँगमगे सुगनि ।
मनहुँ आदि अंभोज विराजत सेवित सुरमुनि भृंगनि ॥
सिखर-परस घन-घटहि मिलति बग-पाति सोछवि कवि बरनी ।
आदि बराह विहरि वारिवि मनो उठ्यो है दसन धरि धरनी ॥
जल जुत विमल सिलनि मलकत नभ बन प्रतिबिम्ब तरंग ।
मानहुँ जग-रचना विचित्र विलसति विराग अंग अंग ॥
मंदाकिनिहिं मिलत मरना मरि-मरि भरि-भरि जल-आङ्ग ।
तुलसी सकल सुकृत सुख लागे मानौ रामभगति के पाछै ॥
यह सब है, परन्तु तुलसी राम, भरत और चित्रकूट जैसे पुर्य स्थलों से अलग नहीं हटते। वह प्रकृति को अपने ढंग पर, अपने नैतिक और धार्मिक मूल्यों पर ही ग्रहण करते हैं।

कृष्ण-राखा के कवियों ने अपने आराध्य को सौन्दर्य और प्रेम की अन्यतम विभूति मानकर प्रकृति को उपासना की। स्वयम् कृष्ण-चरित्र का संबंध ब्रज से था। ब्रज को प्राकृतिक सुषमा अत्यंत मनोमुग्धकारो है। इसलिए लोकनायक के चरित्र के साथ ब्रजभूमि के प्राकृतिक दृश्यों के चित्रण भी उपस्थित हुए। ब्रजकाव्य की प्रकृति गोपियों के हृदय को परछाई है। उसके दर्पण में उनके हृदय के अनुभाव-विभाव

प्रतिबिंबित होते हैं। प्रकृति और मनुष्य की अन्यतम भावनाओं का यहाँ इतना एकात्म मिलता है कि हम चकित रह जाते हैं। शरद-रास का वर्णन करते हुए कवि गाता है—

जैसिय शरद चाँदनी निर्मल तैसोइ रास-रंग उपजायो ।
 तैसिय कनक बरन सब सुन्दरि यह शोभा पर मन ल तचायो ॥
 तैसी हंस-सुता पवित्र तट तैसेइ कल्पवृक्ष सुखदायो ।
 सुन्दर संग ललना विहरी, बसन्त सरल ऋतु आयी ॥
 लै लै छरी कुँवरि राधिका, कमल-नयन पर धात्री ।
 द्वादस बन रतनारे देखियत, चहुँ दिसि टेसू फूले ॥
 बौरै अँकुआ औ द्रुमबेली, मधुकर परिमल भूले ।
 सरिता सीतल बहत मद गति, रवि उत्तार दिसि आयो ॥
 प्रेम उमगि कोकिला बोली बिरहिन बिरह जगयो ।
 ताल-मृदंग, बीन, बाँसुरि, डफ, गावत मधुरी वानी ॥
 देत परस्पर गारि मुदित हैं, तरुनी वाल सयानी
 ऐसे सुन्दर वर्णन सचमुच हिन्दी-काव्य की अमूल्य
 निधि है।

हिन्दी काव्य को संस्कृत काव्य-परंपरा और संस्कृत-रीति को विकसित और निश्चित भूमि मिली। इससे जहाँ उसके विकास में सहायता हुई, वहाँ उसका दृष्टिकोण भी संकीर्ण हो गया। यह बात हिन्दी के प्रकृतिचित्रण की ओर ध्यान देने से स्पष्ट हो जाती है। जब कवि के पास एक विकसित साहित्य होता है जिसके उपमेय, उपमान और प्राकृतिक एवं मानवी चित्र निश्चित होते हैं तो कभी-कभी उसे उनके प्रति लोभ हो जाता है और स्वयं अपने चारों ओर देखने को अपेक्षा वह यह कही अच्छा समझता है कि साहित्य के नाभय से बन्-

जगत को देखे। इससे जहाँ एक ओर साहित्य के एक युग की कड़ी अन्य युग से अविच्छिन्न रूप से जुड़ी चलती है, वहाँ दूसरी ओर प्रकृति और जीवन के नये प्रतीको और उपमानों के समावेश न होने के कारण साहित्य में रूढ़िवादिता आ जाती है और वह समय से पीछे पड़ जाता है।

संस्कृत काव्य में जो उपमान प्रकृति से लिए गये थे, वह अब हमारे प्रत्येक दिन के अनुभव में नहीं आते। वह उस समय लिये गये थे जब नागरिक जीवन प्रकृति से इतनी दूर नहीं गया था जितनी दूर वह आज है। इसी कारण वह प्रभावशील थे। कमल, मृग, कीर, खंजन, लता—ये आज कल्पना की वस्तुएँ हैं, परन्तु हमारा साहित्य युगो से इनमें सोचता रहा है। इसका फल यह हुआ कि हमारे सारे प्राचीन काव्य में कवियों ने प्रकृति को अपने पूर्ववर्ती साहित्य के भीतर से देखा है, फिर चाहें सूरदास की तरह वे प्रकृति के बीच में घिरे ही क्यों न रहे हो।

रीतिकाल की तुलना अंग्रेजी के पोप और ड्राइडन के काल से की जा सकती है। इस समय जो कविता हुई वह पूर्णतया नागरिक थी। उसका विकास नगरों में हुआ। उसमें या तो प्रकृति को कोई स्थान ही नहीं मिला था या उसका परंपराबद्धरूप ही स्वीकृत हुआ था। वह भी शृंगार रस के भावों, विभावों और अनुभावों के साथ उद्दीपन के रूप में। रीतिकाल की प्रकृति स्वतंत्र नहीं हैं। वहाँ उसकी बाढ़ रुक-सी गई है। वह कवि की दासी है और उसके बुलाने-चलाने पर वेश्या की तरह अनैसर्गिक शृंगार में सजकर सामने आती है। गृहिणी जैसा सरल, निश्चल और पातिव्रतपूर्ण

वगहंर उसका नही है। प्रभातकालीन सूर्य का वर्णन के.व.दास ने इस प्रकार किया है—

अरुण गात अति पात, पद्मिनी प्राणनाथ भय
मानहुँ केशवदास कोकनद, कोक प्रेममय
परिपूरण सिंदूर पूर कैधौ मंगल-घट
किशौ इन्द्र को क्षत्र मन्वो माणिक मयूख पट
कै शोणित कलित कपाल यह, किल कपालिका काल को
यह ललित लाल कैधौ लसत, दिग्भाभिनि के भाल को

(सूर्य पात-काल अति लाल होकर उदय हुए हैं, मानों कमल और चक्रवाक का जो प्रेम हृदय में है, वह बाहर निकल आया है। या कोई सिन्दूर से रंगा हुआ मंगल-घट है। या इन्द्र का क्षत्र है जो माणिक की किरणों से बुने हुए कपड़े से बनाया गया है। या निश्चयपूर्वक काल-रूपी कापालिक के हाथ में यह किसी का रक्त-भरा सिर है, या पूर्व दिशा-रूपी स्त्री के मस्तक का माणिक है।) कल्पना का इस प्रकार का ऊहापोह रीतिकालीन प्रकृतिवर्णन की विशेषता है। वस्तुतः रीतिकालीन कवि ने प्रकृति को प्रोषितपतिकाओं और अभिसारिकाओं के भीतर से देखा है, अपनी अखें बन्द कर ली है। वह दूज की चद्रकला से उतना प्रभावित नहीं होता जितना नवव्यस्का नायिका के चन्द्र-मुख-दर्शन से। सखी कहती है—

द्वैज सुधा दीधित कला वह लखि डोठि लगाय
मनो अकास अगरितया एकै कली लखाय

आधुनिक काल में प्रकृति को स्वतंत्र रूप से काव्य का विषय बनाया गया है। १६ वीं शताब्दी के उत्तरार्द्ध में पंडित श्रीधर पाठक के काव्य से यह प्रवृत्ति चली। द्विवेदी युग में यह प्रवृत्ति

और भी विकसित हुई। पश्चिमी सभ्यता के साथ नगरों का जीवन तेजी से बदल रहा था। प्रकृति के जो चिन्ह विलासता के पिछले युग से संबंधित थे, वे अब नष्टप्राय थे। आर्थिक सर्प ने जीवन को और भी जटिल, और नीरस बना दिया था। इसने कवियों की दृष्टि प्रकृति की ओर गई। वे नगर के रहने वाले थे। उनकी भावुकता और सहानुभूति कभी काश्मीर की प्राकृतिक सुषमा पर जाती, कभी ग्राम्यजीवन की ग्राम्य प्रकृति की ओर। नवयुग के कवियों ने जीवन की कटुता के प्रति भावुक विद्रोह किया और अपनी भावनापूर्ण प्रवृत्ति के कारण उसकी उपेक्षा कर उन्होंने उसे आँख की ओट करना चाहा। उन्होंने पुकारा—‘प्रकृति की ओर लौटो’। परन्तु प्रकृति की ओर उनका झुकाव मानव का नैसर्गिक प्राकृतिक आकर्षण नहीं कहा जा सकता। उनके दृष्टिकोण में आसक्ति-पूर्ण अभिवृत्ति की प्रधान थी और वह शीघ्र ही प्रकृति की सुषमा और प्राकृतिक तत्वों में रहस्यवाद के उपकरणों का आरोप करने लगे।

सच तो यह है कि इन कवियों के प्रकृति-चित्र उनकी रहस्यवादी अथवा स्पष्टज्ञतावादी भावनाओं के कारण अनिर्जित हैं। उनमें न प्रकृति की सहज स्वाभाविकता है, न स्पष्टज्ञता, न विशदता। पंन का प्रारंभिक प्रकृति-वर्णन उनकी त्रिस्मय-भावना से प्रभावित है। प्रकृति का कोई स्वस्थ चित्र सामने नहीं आता। ‘बादल’ का क्या चित्र इन पंक्तियों के द्वारा बन सकेगा—

हम सागर के धवल हास हैं,
जल के धूम, गगन की धूल,
अनिल-फेन, ऊषा के पल्लव,
वारि-वसन, वसुधा के मूल।

नभ में अवनि, अवनि में अंबर,
सलिल-भस्म, मारुत के फूल,
हम ही जल में थल, थल में जल,
दिन के तम, पावक के तूल !

इसी तरह जहाँ डा० रामकुमार वर्मा 'फटे-से बादलों में' किसी के हास द्वारा मधुनास के आने की कल्पना करते हैं या महादेवी प्रकृति में प्रियतम की छवि देखती रहती है—

घर कनक-शाल में मेघ
सुनहला पाटल-सा,
कर बालारुण का कलश
विहग-रव मंगल-सा
आया प्रिय पथ में प्रात—
में पहचानी नहीं ।

तो वे प्रकृति की सुषमा पर अपनी आध्यात्मिक स्फूर्ति का ही आरोप करते हैं और उसमें अपने व्यक्तित्व को बलिदान कर देते हैं। परन्तु इसमें संदेह नहीं कि पंत, निराला, प्रसाद और महादेवी के काव्य में प्रकृति के अनेक ऐसे इंगित, ऐसे रूपरंग, ऐसे क्रीड़ा-कौतुक रेखाबद्ध हुए हैं जो पहले हिंदी कवि की पकड़ में नहीं आए थे। ऐसे चित्रों के लिए हिन्दी प्रकृति-काव्य सदैव उनका आभारी रहेगा। प्रकृति के महान रूपों के प्रति आकर्षण निराला के काव्य-व्यक्तित्व का प्रधान अंग है। 'परिमल' की अनेक रचनाओं में उन्होंने बाधा-बंधन-हीन प्रकृति का चित्रांकन उपस्थित किया है। इस श्रेणी की उनकी सबसे प्रसिद्ध कविता 'बादल-राग' है जिसमें

हमें भाषा-सामर्थ्य और नादात्मकता का सर्वोत्कृष्ट रूप मिलता है। बादल स्वयं कवि के उदान्त व्यक्तित्व और उसके विद्रोह का प्रतीक बन जाता है। इसी तरह, 'जागो फिर एक बार' में हमें प्रकृति के स्वस्थ सौन्दर्य की एक अत्यंत आकर्षक माँकी मिलती है और प्रकृति-चित्र के पीछे आत्मा के अनंत सौन्दर्य और जीव-ब्रह्म के अभेदत्व का संकेत भी मिल जाता है। शुद्ध प्रकृति चित्र भी कम नहीं है। उनके गीतों की प्रकृति-सुषमा तो निराली है ही। पत की कविताओं में भी प्रकृति के अनेक रूपों को सौन्दर्य की रेखाओं से दीप्त कर उभारा गया है। 'पल्लव' के बाद उन्होंने प्रकृति को सहज सौन्दर्यवादी कवि की आँखों से देखा और उसे चितन, कला और भाषा की सारी सुषमा से परिबेष्टित कर उपस्थित किया है। इन कविताओं में प्रकृति उनके प्राणों की उन्मन गुंजन मात्र है। 'एक तारा', 'नौक-विहार', 'विजन घाटी', 'अल्मोड़े का वसंत', 'मंझा में नीम', 'मधुप्रात' जैसी अनेक कविताओं ज्योत्सना (रूपक) में कवि ने प्रकृति के शत-शत श्वासोच्छ्वासों को मुखरित किया है। वस्तुतः निराला और पंत के काव्य में सामूहिक रूप से हिंदी प्रदेश की सारी प्राकृतिक सुषमा आ गई है। आधुनिक कवियों में रवीन्द्रनाथ ठाकुर को छोड़ कर कदाचित बड़े इतनी चित्रपटी और किसी एक अन्य कवि के काव्य में नहीं मिलेगी।

परंतु नवीनतम कवियों ने प्रकृति के प्राकृत रूप की ओर भी दृग्पात किया है। गुरुभक्तसिंह भक्त और नैपाली ने हिंदी प्रकृतिकाव्य में इस दृष्टिकोण का सूत्रपात किया। कुछ अन्य कवि भी प्रतिदिन के दृश्यों में सौन्दर्य की स्थापना में सफल

हुए हैं। उन्होंने उपेक्षित क्षेत्रों में प्रवेश किया है और उन्हें साहित्य, कल्पना और कला की दीप्ति दी है। यद्यपि उनका दृष्टिकोण अब भी आदर्शवाद में प्रभावित है, फिर भी वह प्रकृति के बहुत समीप हैं। गुरुभक्तसिंह के 'नूरजहाँ' काव्य में प्रकृति का जैसा सुन्दर, चिरपरिचित, यथार्थ चित्रण है, नगर-ग्राम के फल-फूलों, पशु-पक्षियों, लता-बेलों का जैसा परिचय है, वैसा अन्यत्र कम मिलेगा। छायावादी कवि अंग्रेजी के रोमांटिक कवियों के काव्य से प्रभावित थे। उनके आदर्श थे शैली और रवीन्द्र। परंतु ये नए कवि फ्रांस के प्रकृतिवादी कवियों और वर्डस्वर्थ की परंपरा को ही आगे बढ़ाते थे। कविता प्रतिदिन को सरल भाषा में हो और उसमें प्रकृति के यथार्थ चित्र चित्रकार की तूलिका की स्निग्धता के साथ अंकित किये जायें, किसी प्रकार का अतिरंजन न हो—यह विचार हमारे काव्य-साहित्य के लिए नवीन था। फलतः प्रकृति-चित्रों की एक नई चित्रबेला तैयार हो गई। दिनकर जैसे कुछ कवियों ने छायावादी कवियों और इन प्रकृतिवादी कवियों के बीच के मार्ग का अनुसरण किया। इसमें संदेह नहीं कि इन कवियों का काव्य हमारी प्राकृतिक सुषमा का अपार वैभव लेकर उगस्थित हुआ और उसने सैकड़ों पाठकों का हृदय मोह लिया।

कविता में यथार्थवाद की जो नई धारा आ रही है, वह प्रकृति के अन्यतम पार्श्व में प्रवेश करती है। बालेन्दु और डा० रामविलास शर्मा की कुछ कविताएँ दृष्टव्य हैं। 'चंद्रगहना से लौटती बेर' कविता में बालेन्दु कहते हैं—

और सरसों की न पूछो !
हो गई सब से सयानी ,

प्रबन्ध-प्रदीप

हाथ पीले कर लिये है
व्याह-मंडप में पधारी !
फाग गाता मास फागुन
आ गया हो पास जैसे !
देखता हूँ मैं स्वयंबर हो रहा है !
प्रकृति-अंचल हिल रहा है
इस विजन में
दूर व्यापारी नगर से..... ..

प्रेम की प्रिय भूमि उपजाऊ अधिक हैं .. .
और 'शारदीया' में डा० रामविलास कंचन में डूबे हुए खेतों
का एक दृश्य यो उपस्थित करते हैं—

सोना ही सोना छाया आकाश में,
पश्चिम में सोने का सूरज डूबता,
पका रंग कंचन जैसा तपा हुआ ।
भरे ज्वार के भुट्टे पक कर झुक गये ।
'गला गला' कर हॉक रही गुफना लिए
दाने चुगती गलिरयो को, खड़ी ।
सोने से भी निखरा जिसका अंग है,
भरी जवानी जिसकी पक कर झुक गई ।

छायावाद की अमूर्त कल्पना-प्रधान, वर्णच्छटामयी नारी-रूप
में साकार प्रकृति अब के कवि की प्रकृति नहीं रही। कवि
का आग्रह है कि सीधी-साधी भाषा में गाँव-नगर के
वातावरण की पृष्ठभूमि में प्रकृति का चित्र उपस्थित करे ।
एक चित्र देखिये—

शिशिर की साँस यह
ठहरी है खेतों पर ठंडी ओस लिए,

धूल भरे गलियारो पर
 लौट गये थके माँदे घर को कभी किसान,
 नगर की गलियों मे
 छाया हुआ काला धुँवा दबा हुआ ओस से ।
 लहू की बूँदों से
 जलते है बल्य सूनी सड़को पर लाल लाल ।
 शिशिर की रात यह निश्चित
 सोते हैं जन मानो दीर्घ कालरात्रि मे ।

यह स्पष्ट है कि हिंदी कविता की नई धारा में प्रकृति के प्रति कवि का दृष्टिकोण बदल गया है—सच तो यह है कि उसके लिए काव्य का मूल्य ही वह नहीं रहा—और सुन्दर-असुन्दर एक ही तूलिका के नीचे नई शक्ति से प्राणवान हो उठा है । आज भी हिंदी कविता में प्रकृति-संबंधी ये कई दृष्टिकोण चल रहे है और इसमें संदेह नहीं कि ये दृष्टिकोण शीघ्र ही कला, संयम और सौन्दर्य से पुष्ट होंगे और हमारा प्रकृति-काव्य संसार के श्रेष्ठतम काव्य के साथ रखा जा सकेगा ।

वैष्णव काव्य

१—'वैष्णव' शब्द के संकीर्ण और व्यापक अर्थ २—वैष्णव कौन ?
 ३—संत और वैष्णव का भेद मूलतः ज्ञान और भक्ति का भेद ४—वैष्णव साहित्य रूप सौन्दर्य और प्रेम का उपासक है ५—वैष्णव काव्य की कुछ विशेषताएं ६—संत और वैष्णव साहित्य के तुलनात्मक पक्ष ७—उपसंहार ।

'वैष्णव' शब्द का एक संकीर्ण अर्थ है और एक व्यापक अर्थ भी है । संकीर्ण अर्थों में 'वैष्णव' से विष्णुभक्त का तात्पर्य है । विष्णु के सभी अवतार वैष्णवों को विष्णु की तरह ही प्रिय हैं । विशेषतः उनके राम-कृष्ण अवतार । फलतः वैष्णव भक्त से रामभक्त और कृष्ण भक्त का अर्थ निकलता है । परन्तु व्यापक अर्थ में 'संत' भी 'वैष्णव' के अंतर्गत आते हैं । वैष्णव की परिभाषा-संबंधी एक गुजराती पद है—

वैष्णव जन तो तेने कहिए जो पीड़ पराई जाणे रे
 पर-दु.खे उपकार करे तोये, मन अभिमान न आणे रे
 सकल लोक माँ सहुने बंदे, निन्दा न करे के नी रे
 वाच काछ मन निश्चल राखे, धन-धन जननी तेनी रे
 समदृष्टिने तृष्णा त्यागो, पर-खी जेने मात रे
 जिह्वा कभी असत्य न बोले, पर धन नवसाले हाथ रे

इस परिभाषा में वैष्णव की जो विशेषताएँ कही गई हैं वे 'संत' की विशेषताओं से भिन्न नहीं हैं। वास्तव में संत-मत के नैतिक सिद्धांतों से वैष्णव भक्तों को कोई विरोध नहीं है। वे सब भी क्षमा, दया, अहिंसा, गुरु-पूजा, दम-शम आदि पर बल देते हैं। तुलसी ने स्पष्ट कहा है—

षट विकार जित अनघ अनामा ।
अचल अकिंचन सुख सुख धामा ॥
अमित बोध अनीह मित भोगी ।
सत्यसार कवि कोविद जोगी ॥
सावधान मानद मदहीन ।
धीर धर्मगति परम प्रवीना ॥

गुनागार संसार दुख रहित विगत संदेह ।
तजि मम चरन सरोज प्रिय तिन्ह कहूँ देह न गेह ॥

निज गुन श्रवन सुनत सकुचार्हीं ।
पर गुन सुनत अधिक हरषाही ॥
सम सीतल नहिं त्यागहिं नीती ।
सरल सुभाउ सबहिं सन प्रप्ती ॥
जय-नप-व्रत-दम संजम-नेमा ।
गुरु गोविन्द विप्र पद प्रेमा ॥
श्रद्धा छमा मयनी दायी ।
मुदित माय पद प्रीति अमाया ॥
विरति बिबेक विनय विग्याना ।
बोध जथारथ वेदपुराना ॥
दम मानमद करहिं न काऊ ।
भूलि न देहिं कुमारग पाऊ ॥

गावहिं सुनहिं सदा मम सीला ।
हेतु रहित परहित रत सीला ॥

तो फिर भेद कहां है ? भेद दोनों साहित्यों की आधारभूमि में है । संत-साहित्य अरूप का उपासक है, वैष्णव-साहित्य रूप का । संत अवतारवाद का विरोध करते हैं, उन्होंने निर्गुण ब्रह्म की ज्ञानमूलक प्रेम-साधना को उपादेय माना है । वे मुक्ति को साध्य मानते हैं, ज्ञान और प्रेम को साधन । पहले ज्ञान, फिर प्रेम । वैष्णव भक्त की आस्था एक मात्र सगुण, अवतारी, भक्त वत्सल ब्रह्म पर है । उसके साधन और साध्य ब्रह्म के सगुण लीला-रूप (राम-कृष्ण) की भक्ति ही है । वे चिल्ला कर कहते हैं—'केवल ज्ञान से भगवान की प्राप्ति कठिन है, हाँ, हो अवश्य सकती है । सरल मार्ग चलो ।' इसी से वे ज्ञान को अव्यवहारिक मान कर उद्धव की हंसी उड़ाते हैं । कृष्णकाव्य का भ्रमरगीत-प्रसंग ज्ञान पर भक्ति की महत्ता सिद्ध करने की ही चेष्टा है । उद्धव कृष्ण से कहते हैं—

तम पठवत गोकुल को जैहों ।

जो मानिहै ब्रह्म की बातें तो उनसो मैं कैशो ।

गद्गद् बचन कइत मन प्रफुलित बार-बार समुझैशो ॥

आजुई नहीं करौ तुव कारज कौन काज पुनि लैशै ।

गोपियों के बीच में पहुँच कर वह ब्रह्मवाइ, योग और निर्गुण की रहस्यमयी अनुभूति की बातें कहते हैं परन्तु गोपियाँ कहती हैं—

जोग ठगौरी ब्रज न विकैहै ।

यह ब्यौपार तिहारौ ऊधौ ऐसोई फिरि जैहै ॥

जा पै लै आए हौ मधुकर ताके उर न समै है ।
 दाख छॉडि कै कटुक निबौरी को अपने मुख खै है ॥
 मूरी के पातन के केना को मुक्ताहल दै है ।
 सूरदास प्रभु गुनहि छॉडि कै को निर्गुण निरत्रै है ॥
 जीत गोपियो की ही होती है । उद्धव उन्हीं के रंग मे रंग
 कर ब्रज से लौटते है ।

सच तो यह है कि यदि हम अपने साहित्य को समाज की पृष्ठभूमि में रख कर देखे तो यह स्पष्ट हो जायगा कि समाज की मनोवृत्ति हमारी आध्यात्मिक साधना को धीरे-धीरे नीचे खींचती है। हम क्रमशः ऐसे आन्दोलनों को उठ खड़ा होते देखते हैं जो निरंतर अधिक सहज साधना का मार्ग बताते हैं। हठयोग से सहज समाधि और सहज समाधि से कथाकीर्तन। रूप की अवहेलना से उतर कर रूप में आसक्ति। हमारी अध्यात्म-भूमि निरंतर अधिक मानवीय भूमि के निकट आती रही है। यहाँ तक कि अंत में हम राधा-कृष्ण को लेकर सहज स्त्री-पुरुष के प्राकृत प्रेम-व्यवहारों तक पहुँच जाते हैं।

यह वैष्णव साहित्य रूप-सौन्दर्य और प्रेम का उपासक है। उसको भक्ति आसक्ति-प्रधान है। इस भक्ति का रूप कहीं एकांगी है जैसे कृष्ण कवियों के काव्य में, कहीं वह एक व्यापक जीवनदृष्टि को साथ लेकर चलता है और उसे जीवन-निर्माण के लिए केन्द्रबिन्दु बना लेता है जैसा तुलसी के राम-चरितमानस में। सूरदास यह प्रश्न नहीं करते कि भक्ति से क्या होगा। उनका मार्ग स्पष्ट है—

नाहिन रह्यौ मन में ठौर ।
 नंदनंदन अछत कैसे आनिए उर और ?

चलिन चितवत, दिवस जागत, सपन सोवत रात ।
 हृदय तै वह स्याम मूरति छन न इत-उत जाति ॥
 कहत कथा अनेक ऊधौ लोकलाभ दिखाय ।
 कहा करौ तन प्रेम पूरन घट न सिंधु समाय ॥
 स्याम गात सरोज आनन ललित अति मृदुहास ।
 सूर ण्से रूप कारन मरत लोचन प्यास ॥

तुलसी यह प्रश्न करते हैं, परंतु इस प्रश्न का समाधान भी उनके पास है—

धर्म ते विरति जोग तें ग्याना ।
 ग्यान मोच्छ प्रद वेद बखाना ॥
 जातें बेगि द्रवउं मैं भाई ।
 सो मम भगति भगत सुखकाई ॥
 सो सुलंब अवलंब न आना ।
 तेहि आधीन ज्ञान-विग्याना ॥
 भगति तात अनुपम सुखमूला ।
 मिलइ सो संत होई अनुकूला ॥

अब यह तब स्पष्ट ही है कि वैष्णव काव्य मुख्यतः आध्यात्मिक काव्य है। परंतु उसमें काव्य के गुण भी हैं। रस अलंकार, भाषा-सौन्दर्य, चरित्र-चित्रण, कथा-सौष्ठव, सौन्दर्य-निष्ठा, मानवीय भावनाएँ—ये सभी तो काव्य के अंग हैं। यहाँ ये प्रचुर मात्रा में मिलेंगे। यह काव्य भी है, अध्यात्म भी। यहाँ सब रस हैं, परंतु वे लोकोत्तर बन गये हैं। सब लीला-मात्र से संबंधित हैं। वास्तव में भक्त के लिए एक मात्र 'भक्तिरस' ही उपादेय है। अन्य रस लीलामात्र हैं जैसे समुद्र में तरंग। उसी में उठे, उसी में लय होते। वस्तुतः वैष्णव काव्य का

अध्ययन करते समय हमें वैष्णव कवियों के दृष्टिकोण की नहीं भूल जाना चाहिये। उन्होंने रस की सृष्टि रसों के लिए नहीं की। काव्य का रस अध्यात्म के रस से भिन्न है। उदाहरण के लिए क्रोध का काव्य-रस में एक निश्चित स्थान है। वैष्णव काव्य में वह लीलामात्र है। उससे भक्ति की ही पुष्टि होगी। यही बात शृंगार के मूल में भी है। कृष्ण भक्त कवियों ने आचार्यों की गवैषणाओं से लाभ उठाया है परंतु उन्हें रीतिकवियों के मापदंड से नापना उचित नहीं है। कृष्ण-काव्य और राम-काव्य के कवियों में आलंबन का सौन्दर्य, लीला-प्रेम, कल्पना का प्राधान्य, कोरे ज्ञान का विरोध, विनय-याचना—ये कुछ विशेषताएं समान रूप से मिलती हैं, परन्तु राम-काव्य को तुलसी ने कथा की व्यापक भूमि पर प्रतिष्ठा किया है और उसमें अन्यतम भौतिक भावनाओं की प्रतिष्ठा की है। कृष्णकाव्य की विशेषता है प्रेम का चित्रण। यह दो रूपों में हमारे सामने आता है। स्त्री-पुरुष के प्रेम-व्यवहार के रूप में (शृंगार) और पिता-माता एवं पुत्र के मधुर संबंध के रूप में (वात्सल्य)। दोनों पक्षों में संयोग-वियोग के अनेक अत्यंत उत्कृष्ट चित्र मिलते हैं। एक प्रकार से हम कह सकते हैं कि कृष्णकाव्य कल्पनाप्रधान और वस्तुवादी है, रामकाव्य नैतिकता-प्रधान और यथार्थवादी। कृष्णकाव्य का अधिकांश अनेक पुराणों में होकर हमारे सामने आया है और जिस सम्प्रदाय में से होकर आया है, उसके नित्य और नैमित्तिक कर्म एवं उसके आध्यात्मिक एवं दार्शनिक विचारों की छाप उस पर लगी है। रामकाव्य सम्प्रदायों को पीछे छोड़ गया है। वह प्रत्येक भारतीय हृदय के निकट है। इतना व्यापक रूप हिंदी के किसी काव्य को नहीं मिला है।

अंत और वैष्णव काव्य की तुलना करने पर और

भी महत्त्वपूर्ण बातें मिलती हैं। दोनों प्रकार के वैष्णव काव्य मुख्यतः समाज के ऊपर के धरातल की उपज हैं। संन काव्य का निर्माण निचले धरातल ने किया है। इस प्रकार जहाँ कृष्ण-काव्य और रामकाव्य में संतोष की भावना है, वहाँ संतकाव्य में असंतोष के अंकुर छिपे हैं। इसी कारण भाषा, भाव, और अभिव्यक्ति की शैलियों में भी विभिन्नता है। वस्तुतः १६ वीं शताब्दी को हम हिंदू-पुनरुत्थान की शताब्दी कह सकते हैं। हिंदुओं ने अपनी संस्कृति की रक्षा के लिए पुराणों को देखा। उन्होंने राम और कृष्ण को केन्द्र बनाकर समाज में मर्यादा बाँधने की चेष्टा की। हिंदू स्मृति-ग्रन्थों के अनुवाद हुए। भाषा में भी तत्सम शब्दावली की प्रधानता हुई। यह पुनरुत्थान की भावना सारे वैष्णव साहित्य में ओतप्रोत है।

संक्षेप में, वैष्णव साहित्य की यह स्थिति है। वह हिंदी का स्वर्ण-साहित्य है। उसमें उसके युग की साधना और कवि-चिन्ता एक ही साथ प्रतिष्ठित हो सकी है। हिन्दी साहित्य में से यदि वैष्णव कवियों के काव्य को निकाल दिया जाये तो जो बचेगा वह इतना हलका होगा कि हम उस पर किसी भी प्रकार गर्व नहीं कर सकेंगे। लगभग ३०० वर्षों की इस हृदय और मन की साधना के बल पर ही हिन्दी अपना सिर अन्य प्रांतीय साहित्यों से ऊपर उठाये हुए है। तुलसीदास, सूरदास, नन्ददास, मीरा, रसखान, हितहरिवंश, कबीर—इनमें से किसी पर भी संसार का कोई साहित्य गर्व कर सकता है। हमारे साहित्य में ये सब हैं। ये वैष्णव कवि हिन्दी-भारती के कंठमाल हैं।

गुंजन

१—कवि सुमित्रानन्दन पंत की रचनाओं में 'गुंजन' का स्थान ।
 २—'गुंजन' के विषय—सुख-दुख, जीवन-मरण, प्रकृति के हास-विलास
 और मन के अतल स्रोत ३—'गुंजन' का दर्शन, ४—'गुंजन' में लोक-
 मंगल-भावना और प्रेम ५—'गुंजन' का कवि मुख्यतः सौन्दर्य, प्रेम और
 जीवन के उल्लास का कवि है ।

'गुंजन' श्री सुमित्रा नन्दन पंत की एक अत्यन्त सुन्दर रचना
 रचना है । इससे पहले वह वीणा, अंधि और पल्लव की
 के द्वारा हिन्दी संसार में प्रसिद्धि प्राप्त कर चुके थे । कदाचित्
 एक विशेष दृष्टिकोण से 'पल्लव' हिन्दी काव्य की विशिष्ट
 रचना कही जायगी । परन्तु पल्लव में किशोर का स्वप्न था,
 किशोर का कंठ था । 'गुंजन' (१९३२) के कवि में तरुण के चित्त
 और संयमित कला का विकास हुआ । कुछ वर्ष पहले कवि को
 कठिन रोग का सामना करना पड़ा । जीवन-मृत्यु के हिंडोल
 पर महीनों भूलने के बाद वह केवल कल्पना-विलास तक
 सीमित नहीं रह सकना था । जिस साहस से वह नये जीवन
 में प्रवेश कर रहा था, उसने उसमें आशावाद का संचार किया ।
 'भूमिका' में पंत ने 'गुंजन' को अपनी आत्मा का 'उन्मन
 गुंजन' कहा है । इसका कारण है संयम, इसका आवेश की
 न्यूनता एवं चित्त और मनन की प्रधानता । सारी कविताएँ

गीतात्मक है। आत्मा को गूँज गीत में ही प्रकाशित हो सकती है।

‘गुंजन’ में सुख-दुख, जीवन-मरण, प्रकृति के हास-विलास और मन को अतल स्रोत के कवि ने अपना विषय बनाया है। वह दार्शनिक ढंग से सुख-दुख का समन्वय करना चाहता है—

जग पीड़ित रे अति दुख से,
जग पीड़ित रे अति सुख से,
मानव-जग में बँट जाये
दुख सुख से, औ’ सुख दुख से।

परन्तु सदैव तो यह सम्भव नहीं है। अतः वह अपने मन को सुख-दुख से ऊपर उठने का आग्रह करता है—

अरिधर है जग का सुख-दुख
जीवन ही नित्य, चिरतन
सुख-दुख से ऊपर मन का
जीवन ही रे आलम्बन

आगे बढ़कर वह कवि-साधना में लीन हो जाना चाहता है। न, मुख के क्षणों में भी साधना को भूलना नहीं होगा—

पुलको में यह जाता तन,
मुँद जाते मद से लोचन,
तत्क्षण सचेत करता मन
ना, मुझे इष्ट है साधन

कभी यह पिश्व के सुख-दुख से ऊपर कर, अपनी सौन्दर्य और कविता की साधना में लीन रह मानव के प्रति मंगलाकांक्षी हो उठता है। यह जगजीवन क्रमशः अधिक सुन्दर जीवन की ओर बढ़ रहा है—

सुन्दर से अति सुन्दरतर,
सुन्दरतर से सुन्दरतम,
सुन्दर जीवन का क्रम रे
सुन्दर-सुन्दर जग-जीवन

इस मंगलाशा में सारा विश्व ही नवीन दिखलाई पड़ता है ।
प्रेम, सौन्दर्य, नारी, प्रकृति सब इस मंगल के प्रकाश में इन्द्र-
धनुष के सात रंगों से रंग उठे हैं ।

हिन्दी के काव्य में 'गुञ्जन' एक नितांत नई दिशा की सूचना
देता है । जीवन की उज्ज्वलता, जीवन के शाश्वत विकास,
जीवन के मंगल-गान से यह संग्रह भरा है । कवि कहता है—

रे जग जीवन के कर्णधार,
चिर जन्म-मरण के आर-पार
शाश्वत जीवन-नौका-विहार ?
मैं भूल गया अस्तित्व-ज्ञान
जीवन का यह शाश्वत प्रमाण
करता मुझको अमरत्व दान

यह जीवन क्या है—

क्या यह जीवन ? सागर मे
जल-भार मुखर भर देना—
कुस्मित पुलिनों की क्रीड़ा—
क्रीड़ा से तनिक न लेना

कवि जीवन में उल्लास का अनुभव तो करता है, परन्तु उम्रको
इस व्यापक उल्लास में भाग लेना नहीं है । वह साधना का

मंगल-पथ पकड़ना चाहता है। वह हिलोर (लहर) नहीं बनेगा। वह तो 'बुदबुद' बनेगा—

कँप-कँप हिलोर रह जाती—
रे मिलता नहीं किनारा।
बुदबुद विलीन हो चुपके
पा जाता आशय सारा।

इस प्रकार जीवन के प्रति एक नई जिज्ञासा, एक नई रहस्य-भावना, एक नई सौन्दर्य-दृष्टि 'गुजंन' ने जाग्रत की।

इस मंगलाशी आशावादी स्वर ने प्रेम और प्रकृति के सम्बन्ध में नया दृष्टिकोण प्रदूषण किया। पंत के प्रकृति-काव्य का पूर्ण विलास यहाँ मिलेगा। 'पल्लव' ने उपमा-उत्प्रेक्षाओं के घने आवरण ने प्रकृति की सुषमा को छिपा लिया है। 'गुजंन' की कविताओं में प्रकृति का सारा वैभव नये आशावाद से जी उठा है। 'मधुवन', 'नौका-विहार' और 'सांध्यतारा' जैसी कविताएँ किसी भी साहित्य को महत्व दे सकती हैं। 'मधुवन' में कवि प्रेयसी और प्रकृति को एक साथ देखता है—

आज उन्मद मधुप्रात
गगन के इन्दीवर से नील
भर रही स्वर्ण-मरद समान
तुम्हारे शयन-शिथिल-सरसिज उन्मील
छलकता ज्यों मदिरालस, प्राण

'भावी पत्नी के प्रति' कविता में रवीन्द्रनाथ की 'उर्वशी' की मादकता मिलेगी—

मृदूर्भिल सरसी मे सुकुमार
 अधोमुख अरुण-सरोज समान,
 सुग्ध कवि के उर के छू तार;
 प्रणय-का-सा नव गान;
 तुम्हारे शैशव मे, सोभार,
 पा रहा होगा यौवन प्राण,
 स्वप्न-सा, विस्मय-सा अम्लान,
 प्रिये, प्राणो की प्राण !

प्रेम के तो अनेक सहज सुन्दर गीत है। कवि प्रेयसी की प्रतीक्षा कर रहा है—

कब से विलाकती तुमको
 ऊषा आ वातायन से,
 संध्या उदास फिर जाती
 सून नभ के आँगन से ।
 लरे अधीर सरसी की
 तकत है तुमको उठकर,
 फिर-फर नभीर रह जाता
 प्रेयासे, ठंडी साँसे भर ।
 तुम आओगी, आशा मे
 अपलक हे उर के लोचन,
 आओगी, अभिलाषा मे
 पुलकित-पुलकित यौवन-मन !

या प्रेयसी की नोलिमा-जड़िन आँखों का धितन करता हुआ दिखलाई देता है—

तुम्हारे नयनों का आकाश
 सजल, श्यामल, अकूल, आकाश !
 गूढ़, नीरव, गंभीर, प्रसार,
 बसाएगा कैसे संसार,
 प्राण, इनमें अगना संसार !
 न इनका और-और रे पार,
 खो गया वह नव पथिक अजान !

कभी प्रियतमा को गृह-काज से विरत करता है—

आज रहने दो यह गृह-काज,
 प्राण, रहने दो यह गृह-काज,
 आज जाने कैसी बातास
 छोड़ती सौरभ-श्लथ उच्छ्वास

यह नहीं कि वेदना और अवसाद के स्वर गुंजन में नहीं हैं। 'चोदनी', 'एकतारा' इत्यादि कविताओं में कवि के विषण्ण स्वर जाग उठे हैं, परन्तु वे कवि के चिन्तन से पुष्ट हैं। अत्यन्त निर्वैयक्तिकता से कवि अपने जीवन की असफल आकांक्षाओं की वेदना और अपने सूनेपन को व्यक्त करता है—

अविरत इच्छा ही में नर्तन
 करते अबाध रवि, शशि, उडुगन
 दुस्तर आकांशा का बंधन ।
 रे उडु, क्या जाते प्राण विकल
 क्या नीरव-नीरव नयन सजल,
 जीवन निर्मग रे व्यर्थ विफल ।
 एकाकीपन का अंधकार—
 दुस्सह है इसका मूक भार—
 इसके विषाद का रे न पार ।

परन्तु इस तरह की कविताएँ अधिक नहीं हैं। कवि आशा और उल्लास के भूले में भूल रहा है। उसने रोग-शय्या पर दुःख और मृत्यु का परिचय प्राप्त किया है, परन्तु दुःख और मृत्यु के बीच में उसे जीवन के शाश्वत सौन्दर्य और चिर मंगल-मय विधान का परिचय हुआ है। बसन्त, सायंप्रात, गंगा, तारो-भरा आकाश, प्रकृति की सारी सुषमा, जैसे आशा और मंगल के ही गीत गा रहे हैं। 'पल्लव' की अन्तिम कविता 'परिवर्तन' में कवि के विषण्ण स्वर जाग उठे थे। उसने जीवन से अधिक-मृत्यु को देखा था। परन्तु 'गुञ्जन' में जीवन के सौन्दर्य, सुख, उल्लास और माधुर्य से ही उसका सारा कवि-व्यक्तित्व ओतप्रोत हो गया है।

वह सहसा गा उठा है :

जीवन का उल्लास,—

यह सिहर-सिहर,

यह लहर-लहर,

यह फूल-फूल करता विलाम ।

रे फैल-फैल फैनिल हिलोल

उठती हिलोल पर लोल लोल

शत युग के शत बुद्-बुद् विलीन

बनते पल-पल शत-शत नवीन,

जीवन का जलनिधि डोल-डोल

कल-कल छल-छल करता किलोल ।

डूबे दिशि-पल के ओर-ओर

महिमा अपार, सुखमा अओर ।

जग-जीवन का उल्लास,

यह सिहर-सिहर,

यह लहर-लहर,

यह फूल-फूल करता विलास !

जग-जीवन के इसी उल्लास ने कवि की अंतर्दृष्टि के सम्मुख जीवन, सौन्दर्य और प्रेम के सहस्र रहस्य-वातायन खोल दिये हैं। आधुनिक हिन्दी काव्य में जीवन की इतनी उन्मुक्त, इतनी सहज, इतनी सौन्दर्यनिष्ठ चित्रपटी अन्यत्र नहीं मिलेगी। 'गुंजन' चिरकाल तक हिन्दी भारती की अमूल्य निधि और हिन्दी भाषी जनता का हृदय-गान बना रहेगा, इसमें किंचित भी संदेह नहीं है।

'गुंजन' में पहले कवि का दृष्टिकोण मुख्यतः निराशावादी या रहस्यवादी था। इस जीवन और जगत के अनेक परिवर्तनों के बीच में किसी व्यापक करुणामय की सत्ता में कवि को विश्वास है। यह विश्वास जहाँ उसे निराशा में बल देता है, वहाँ उसे जीवन के आनंद और उल्लास से अपने व्यक्तित्व का तादात्म्य नहीं करने देता। यह संसार उसे विचित्र और रहस्यमय जान पड़ता है, परन्तु यह विचित्रता उसे आतंकित भी कर देती है। 'पल्लव' की अंतिम कविता 'परिवर्तन' (१६२४) में अवसाद और करुणा के स्वर और भी मुखर हो उठे हैं। कवि कहता है—

बिना दुख के सब सुख निःसार

परन्तु 'गुंजन' का कवि जीवन के आनंद से भर गया है। जीवन को अपार सभावनाएँ उसे आश्चर्य करि रही हैं। उसमें मनुष्य के प्रति अगाध स्नेह, अगाध आदर-भाव का जन्म होता है। वह उसे परिस्थितियों के हाथ की कठपुतली-मात्र नहीं समझता। जीवन की अनंत

क्षमताओं का कोई अंत नहीं । कवि जीवन के एक चिन्तय,
स्वस्थ और आनंद-मुख तत्त्व की कल्पना करता है और
उसके प्रति प्रार्थी होता है :

जग के उर्वर आँगन में
बरसो ज्योतिमय जीवन !
बरसो लघु-लघु तृण-तरु पर
हे चिर अव्यय, चिर नूतन !

जीवन की ग्रही मगलाशा 'गुञ्जन' के अनेक सुन्दर गीतों
में बार-बार मुखरित हो उठी है ।



प्रेमचंद की कला

१—प्रेमचंद जागरूक कलाकार हैं २—प्रेमचंद के कलागत दृष्टि-कोण की कुछ दुर्बलताएं ३—प्रेमचंद की कला की पृष्ठभूमि और दोषों का निराकरण ४ - प्रारंभिक रचनाओं में 'गोदान' तक कला-विकास का क्रम ५—प्रेमचंद की कला में कथोपकथन, वर्णन और पात्र-निरूपण का रूप ६—प्रेमचंद की कला का मूलाधार—'आदर्शोन्मुख यथार्थ' ७—उसका लोक-मंगलकारी और युगात्करकारी रूप।

प्रेमचंद की कला पर विचार करने के लिए यह आवश्यक है कि हम उनकी रचनाओं पर सामूहिक रूप से विचार करें और साथ ही उनके रचनाकाल और प्रेमचंद की कला के विकास-क्रम पर ध्यान रखें। यह स्पष्ट है कि प्रेमचंद जैनेन्द्र या अज्ञेय की भाँति प्रयोगवादी नहीं हैं। उन्होंने भाषा-शैली, टेक्निक और कथा-संगठन के संबंध में अधिक प्रयोग नहीं किये हैं। एक जगह उन्होंने लिखा है कि उन्हें नई कला सीखना नहीं आता। अन्तः स्पष्टतयः उनकी प्रतिभा निर्मात्री थी, प्रयोगशील नहीं। परन्तु इससे हम यह नहीं कह सकते कि उनकी कला का कोई रूप है ही नहीं या उसके क्रम-विकास का कोई ढाँचा खड़ा नहीं किया जा सकता। प्रेमचंद जैसे जागरूक कथाकार से हम इस बात की आशा ही नहीं कर सकते।

परन्तु उनकी कला के संबंध में विचार करने से पहले उसके

संबंध में कुछ प्रारंभिक बातें जानना आवश्यक है। उपन्यास के पश्चिमी शास्त्र के आधार पर हम उनकी रचनाओं की परीक्षा करें तो हमें पता लगता है कि उनके उपन्यासों में कला-संबंधी अनेक त्रुटियाँ हैं। कहीं टेकनिक कमजोर पड़ता है, कहीं अंत अतिशयोक्ति-पूर्ण और नाटकीय हो जाता है, चरित्रों के विकास के द्वारा स्वाभाविक रूप से उनका निर्माण नहीं होता। असम्भव परिस्थितियाँ, आश्चर्यजनक घटना-संगठन, उवा डालनेवाले लंबे वादविवाद—ये कुछ ऐसी बातें हैं जो प्रेमचंद की रचनाओं में बड़ी मात्रा में मिल जाती हैं और प्रेमचंद के साहित्य के पारखियों के सामने लाछा के रूप में उपस्थित की जाती हैं। इसमें संदेह नहीं कि प्रेमचंद के उपन्यासों की विस्तृति कुछ अधिक है, उसका कला-रूप उतना संगठित नहीं है और कदाचित् उनके बड़े उपन्यास संक्षिप्त होकर अधिक कलात्मक बन जायेंगे। परन्तु उन्नीसवीं शताब्दी के कलाकार कला के उस रूप में विश्वास नहीं करते थे जो आज हमारा आदर्श बना हुआ है। डिकेन्स, थेकरे, गेल्सवर्दी, अनातोले फ्रांस, रोमां रोला, तोल्सताय और अन्य अनेक कलाकारों में वे सब दुर्गुण पर्याप्त मात्रा में मिल जाते हैं जिनको हम प्रेमचंद की लांछा के रूप में उपस्थित करते हैं। यही कलाकार प्रेमचंद के आदर्श थे। प्रेमचंद ने उपन्यास की कला इन्हीं से सीखी। उन्होंने शास्त्र के माध्यम से उसे ग्रहण नहीं किया। फलतः जहाँ उनकी शक्ति उन्नीसवीं शताब्दी के इन महान् कलाकारों की शक्ति है, वहाँ इनकी दुर्बलताएँ भी उनमें पर्याप्त मात्रा में आ गई हैं। पश्चिमी उपन्यासकारों में कला का ऐसा रूप क्यों था, यह भी जान लेना आवश्यक है। पहली बात तो यह है कि उस समय साहित्य के प्रति वैसा वैज्ञानिक दृष्टिकोण विकसित नहीं हो सका था जैसा आज है। दूसरी बात यह है कि उस समय

साहित्यकार का पड़ला प्रिय मनोरंजन था और सारी उन्नीसवीं शताब्दी में जासूसी, गैररो, तिलिस्म, राजकीय रहस्य, भय और विवृष्टि का लेकर चलनेवाले उपन्यासों की धूम मची रही और इनमें आश्चर्यजनक कथा-गुंफ और असंभाव्य घटनाओं की प्रधानता रहनी। गंभीर कथाकारों को भी अपनी कला को जनापेक्षित बनाना पड़ता। जनता कथा-वैचित्र्य और असंभाव्य घटनाओं में विश्वास करती थी। फिर कथाकार, उसे क्यों छोड़ देता? उसे जनरुचि को भी देखना था और निम्न कोटि के घटनापूर्ण और चमत्कार प्रधान उपन्यासों से होड़ लेनी थी। तीसरी बात यह है कि उस समय तक उपन्यास-लेखन प्रारंभिक मीढियाँ ही पार कर रहा था और उसमें कला की वह परिपूर्णता नहीं आई थी जो बाद में आई। डिक्केन्स की रचनायें प्रेमचंद को अधिक प्रिय जान पड़ती हैं और इन रचनाओं में अतिशयोक्ति-पूर्ण कला और असंभाव्य घटनाओं की प्रधानता है। आलोचक इस बात में एकमत हैं कि डिक्केन्स अपने उपन्यासों का आरम्भ जिस कुशलता से करते हैं और जिम् प्रकार कथा के सूत्र फैलाते हैं वह तो प्रशंसनीय है परन्तु वह अंत तक पहुँचते-पहुँचते अपने आदर्शवाद के कारण अस्वाभाविक बन जाते हैं और कथा के सूत्र कलापूर्ण ढंग से सिमट नहीं पाते। हार्डी लगभग प्रेमचंद के समसामयिक हैं। उनकी रचनाओं में भी यही विशेषाङ्ग पूर्ण रूप से मिलती है। अंत के उपन्यासों में हार्डी की कला अधिक प्रौढ़ हो गई है और उसमें विल्की कोलिन्स का प्रभाव भी समाप्त प्रायः है, परन्तु प्रारम्भिक उपन्यास शिथिल, विश्रुंखल, चमत्कारप्रधान और असंभाव्य घटनापूर्ण हैं। प्रेमचंद की अन्तिम कृति 'गोदान' भी उनकी रचनाओं की समान्य त्रटियों से युक्त है। प्रेमचंद ने अपने किशोर-जीवन में जिस कथा-साहित्य

को पढ़ा था उसके उनके कथा-साहित्य-सम्बन्धी दृष्टिकोण का अवश्य प्रभावित किया होगा। तिलिस्म होशरुबा और देवकी-नन्दन खत्री एवं रेनाल्ड के उपन्यासों के परिचित पाठक जानते होंगे कि इन रचनाओं में वे सब चीजों प्रचुर मात्रा में उपस्थित हैं जिन्हें हम प्रेमचन्द की कला के लिए दूषण मानते हैं। इस बीथिका को जानकर यह आश्चर्य नहीं होता कि प्रेमचन्द अपने पृथ्वी लेखकों की भद्दी और अनगढ़ प्रवृत्तियों से पूर्णतः बच नहीं सके। परन्तु इसमें सन्देह नहीं कि जैसे-जैसे वह प्रौढ़ता प्राप्त करते गये वैसे-वैसे वह इन निम्न कोटि की कला-प्रवृत्तियों से ऊपर उठते गये। 'कर्मभूमि' (१९३२) में वे एक संयत कलाकार के रूप में सामने आते हैं। इस उपन्यास का क्षेत्र 'रंगभूमि' (१९२४) से बहुत छोटा है। परन्तु फिर भी कथा की रूपरेखा सुनिश्चित बनाये रखने के लिए प्रेमचन्द ने उपन्यास को कई भागों में विभाजित कर दिया है। यह स्पष्ट है कि यहाँ प्रेमचंद जागरूक कलाकार है। वह कथा-प्रवाह में वह नहीं रहे हैं। उन्होंने सज्जन रूप से, अत्यंत सतर्कता से कथा की अनेक रूपरेखायें उभारी हैं। 'गोदान', (१९३६) में वह कला के क्षेत्र में एक कदम और आगे बढ़े हैं। जीवन ने उनका साथ नहीं दिया, दिया होता तो 'मंगलसूत्र' में हम उन्हें पूर्ण रूप से कलाकार पाते। 'गोदान' में ही वे कलात्मक सौष्ठव और रचनात्मक प्रौढ़ता के ऊँचे शिखर पर पहुँच गये हैं। अपनी अगली रचना में वह निःसन्देह एक महान कलाकार के रूप में हमारे सामने उपस्थित होते। अभी उनकी सम्भावनाओं का अंत नहीं हुआ था। 'गोदान' में इन संभावनाओं की एक झलक पाकर आज भी हम प्रेमचंद के कलात्मक विकास के संबंध में पूर्णतयः आश्वस्त हैं।

कथा-संगठन, वर्णन और पात्रनिरूपण (चरित्र-चित्रण) उपन्यास के तीन महत्वपूर्ण अंग हैं। प्रेमचंद ने उपन्यास लिखकर उपन्यास लिखना सीखा था। पूर्व और पश्चिम के सभी प्रसिद्ध और महत्वपूर्ण कथाकारों की रचनाओं से वे परिचित थे। इन रचनाओं को पढ़ कर उन्होंने उपन्यास की टेकनिक और उनकी कला पर बहुत कुछ सोचा जान पड़ता है। उपन्यास और कहानी उनकी अभिव्यंजना के सबसे महत्वपूर्ण साधन थे और इनके संगठन के संबंध में प्रेमचंद अत्यंत सचेष्ट रहे। समाज-सुधार और राष्ट्रीय जागरण उनके विषय थे और उन्होंने बड़े उत्साह से इन विषयों पर क्लम चलाई और बहुधा कलापक्ष की अपेक्षा विचारपक्ष को प्रधानता दी। कला उनके लिए स्वयंसाध्य नहीं थी। वह प्रगतिशील विचारों और नई राष्ट्रीयता का संदेशवाहक थी। फिर भी इसमें संदेह नहीं कि प्रेमचंद मूलतः कलाकार थे। कहानी उन्हें इसलिए प्रिय थी कि वह कहानी थी। कथाकार से हम पहले तो यही आशा करते हैं कि वह सुन्दर और मनोरंजक कहानी दे। शेष बातें बाद में आती हैं। प्रेमचंद ने पहली बात को पहली बात ही रखा। इसीलिए उनके उपन्यासों और उनकी लगभग सभी कहानियों में कथारस अक्षुण्ण रूप से प्रवाहित है। प्रारम्भिक रचनाओं में वह कलाकार की दृष्टि से असफल रहे हों, तो आश्चर्य की बात नहीं, परन्तु धीरे-धीरे उन्होंने प्रौढ़ता प्राप्त कर ली और उनकी अन्तिम रचनायें संसार की सर्वश्रेष्ठ रचनाओं के समकक्ष रखी जा सकती हैं।

एक तरह से देखे तो प्रेमचंद की कला की सच्ची परख न यथार्थवाद के मापदंड पर हो सकेगी न आदर्शवाद के।

उनकी कला का मूलाधार ही आदर्श और यथार्थ का समन्वय है। उन्होंने अपने लिए एक बीच का मार्ग निकाल लिया था जिसे उन्होंने 'आदर्शन्मुख यथार्थ' कहा है। प्रेमचन्द का विश्वास है कि साहित्य-समाज और नीति से अलग नहीं किया जा सकता। जीवन-सवर्ष का समाधान यदि कहीं पूर्णरूप से मिल सकता है तो साहित्य में। साहित्य का सम्बंध मनुष्य की भावनाओं से है और भावक्षेत्र में मनुष्य-मनुष्य में कोई भी अन्तर नहीं। प्रत्येक महान रचना समाज के अनेक वर्गों के बीच में समझौता कराती है, वह हमारी सहृदयता की वृद्धि करती है और हमारी सहानुभूति के क्षेत्र का विस्तार करती है। यह साहित्य का मंगल-रूप है। प्रेमचन्द इससे पूर्णतयः परिचित थे। इसी से उनके साहित्य में यथार्थ और आदर्श का विरोध समाप्त हो गया है और मनुष्य की दुर्बलताओं और परिस्थितियों की विडबनाओं का चित्रण करते हुए भी उन्होंने प्रेम, सेवा, श्रम, सत्य, बलिदान और आशा के गीत गाये हैं। मनुष्य मनुष्य है। केवल इसी एक बात से वह महान है। वह न छोटा है, न बड़ा। जहाँ वह परिस्थितियों से दूब गया, वहाँ वह छोटा है, परन्तु परिस्थितियों पर विजय-प्रताका फहरा कर वह निःसन्देह बड़ा है। मानव की सम्भावनाओं और उसकी महानता में प्रेमचन्द का विश्वास अगाध है और यही विश्वास उनकी कला को लोकमंगलकारी और उनके साहित्य को युगान्तरकारी बना देता है।

हिन्दी कविता की राष्ट्रीय विचार-धारा

१—भूमिका २—प्राचीन हिन्दी काव्य में राष्ट्रीयता का रूप ३—
हिन्दू जातीयता का काव्य और उसके कुछ प्रसिद्ध कवि ४—उन्नीसवीं
शताब्दी में राष्ट्रीय भावना का जन्म और विकास ५—भारतेन्दु और
उनकी मंडली ६—बीसवीं शताब्दी के राष्ट्रीय कवि ७—उपसंहार

राष्ट्रीय विचार-धारा से हमें देश की जिस प्रवृत्ति का बोध होता है उसका इतिहास आधुनिक युग से पीछे नहीं जाना। वस्तुतः हिन्दी कविता में राष्ट्रीय विचार-धारा का प्रवेश भारतेन्दु हरिश्चन्द (१८५०-८५) से हुआ और कांग्रेस के जन्म (१८८५) के बाद राष्ट्रीयता हमारे काव्य और साहित्य की प्रधान प्रेरणा बन गई। हिन्दी के प्राचीन काव्य पर राजनीति का प्रभाव बहुत कम है। जो है भी वह परोक्ष में। संपूर्ण भारतीय साहित्य को लें, तो भी उसमें राष्ट्रीय चेतना का लगभग अभाव मिलेगा। संस्कृत साहित्य में इस प्रकार का कोई काव्य नहीं जिसे शुद्ध अर्थों में राष्ट्रीय कहा जा सके। हिन्दू राष्ट्र की चेतना मेघदूत या रघुवंश में सन्निहित है परन्तु दूसरे प्रकार की। स्वयं संघर्षमय राजपूतकाल में भी पृथ्वीराज-विजय, राजतरंगिणी अथवा विद्यापति की एक दो अवहट्ठ (अपभ्रंश) रचनाओं को छोड़कर किन्हीं महत्त्वपूर्ण राज-संबंधी रचना के उल्लेख नहीं मिलते। राजपूत-काल में

साहित्य की प्रधान भाषा संस्कृत और अपभ्रंश थीं। उनकी अपनी प्राचीन परंपराएँ थीं। परन्तु इन परंपराओं में राष्ट्रीय विचार-धारा की परंपरा के दर्शन नहीं होते।

६५७ ई० में हर्षवर्द्धन की मृत्यु के बाद हिन्दू राष्ट्र छिन्न-भिन्न हो गया। ७११ ई० में मुहम्मद बिन कासिम ने सिन्ध प्रदेश को मुसलिम साम्राज्य में मिला लिया। ६ वीं शताब्दी के मध्य में भिन्न-भिन्न राजपूत राज्य स्थापित हुए। उस समय हिन्दी प्रदेश में शक्ति के प्रधान केन्द्र थे कन्नौज, कालिंजर, मालवा, दिल्ली और अजमेर। १० वीं शताब्दी में पंजाब में पाल राजाओं का राज्य था। शताब्दी का अंत होते-होते इनकी गजनी के मुसलमान केन्द्र के सुबुतगीन और महमूद से मुठभेड़ हो गई। १०२३ ई० में पंजाब मुसलिम राष्ट्र हो गया। अब दिल्ली और अजमेर के प्रांत सीमाप्रांत हो गये। ७३६ ई० में तोमर राजपूत अनंगपाल ने दिल्ली में राज्य स्थापित किया। ११५१ ई० में अजमेर के चौहान राजा विशाल देव (बोसलदेव) ने दिल्ली को जीता। अंतिम तोमर राज्य अनंगपाल ने अपनी कन्या विशालदेव के पुत्र सोमेश्वर को दी और प्रण किया कि इसके बाद सोमेश्वर का पुत्र ही दिल्ली का राजा होगा। यही पुत्र प्रसिद्ध राय पिथौरा (पृथ्वीराज) हुआ। ११९१ ई० में तराई की लड़ाई में दिल्ली और अजमेर का राज्य शहाबुद्दीन गौरी के हाथ में आ गया। साहित्य की दृष्टि से कन्नौज का राज महत्वपूर्ण है। ८ वीं शताब्दी में यशोवर्मदेव के दरबार में भवभूति हुए। राज्यपाल के समय में महमूद गजनवी ने कन्नौज पर आक्रमण किया। इसकी दो पीढ़ियों बाद राष्ट्रकूट (राठौर) आये। उन्होंने ७ पीढ़ियों तक राज्य किया। अंतिम राठौर राजा जयचंद था।

११६६ ई० में गौरी ने कन्नौज पर भी आधिपत्य कर लिया। कन्नौज का राज्य काशी तक फैला हुआ था। अतः इस विजय से हिन्दी प्रांत का एक बड़ा भाग मुसलमानों के हाथ में आ गया।

६ वीं शताब्दी में कालिंजर में चंदेलों का राज्य था। कुतबुद्दीन ने इसको परास्त किया, परन्तु परमालदेव के पुत्र चैलोक्य शर्मा ने स्वतंत्रता का झंडा फहरा दिया। कालिंजर १५४५ ई० तक स्वतंत्र रहा। अंत में वह शेरशाह द्वारा परास्त हुआ। इस शताब्दी के मध्य में बंगाल में पाल राजा राज कर रहे थे। ये बौद्ध थे। इनके समय में नालिदा और विक्रमशिला प्रसिद्ध बौद्ध विद्यापीठ थे। इन्हीं के समय में प्रसिद्ध सिद्ध कवियों ने हिन्दी में कविता की। १०६६ ई० में विक्रमशिला के प्रसिद्ध भिक्षु दीपंकर श्रीज्ञान महायान के प्रचार के लिए तिब्बत गये। १२ वीं शताब्दी में बंगाल के सेन वंश ने पालवंश का बहुत सा साम्राज्य हस्तगत कर लिया। ११६७ ई० में बखिनयार खिलजी ने पालवंश को समाप्त कर दिया। ११६६ ई० में खिलजी ने गौड़देश और नवद्वीप को परास्त कर सेन वंश का भी अंत कर दिया। इस प्रकार हम देखते हैं कि सारा हिंदी प्रदेश १२ वीं शताब्दी के अंत से पहले ही मुसलमानों-द्वारा पदाक्रांत हो गया था। इसके अनंतर (१२००-१६००) हिंदू सामूहिक विरोध का केन्द्र राजस्थान रहा है और सारे मुगल साम्राज्य के विस्तार एवं अंत में उसका हाथ है। प्रताप-सरीखे हिंदू राजाओं ने हिंदू-राष्ट्रीयता की दीपशिखा जलाये रखी परन्तु शुद्ध हिंदू राष्ट्रीय काव्य शिवाजी और गुरु गोविंदसिंह की प्रेरणा से बना। स्वयं गुरु गोविंदसिंह और भूषण की कविता इसका उदाहरण है। शेष वीर-काव्य,

शास्त्रों की भंकार-मात्र है जो हमें अनुप्रास के माध्यम से सुनाई पड़ती है। उसमें वीरत्व का प्रदर्शन है, जातीयता का उद्देश नहीं। परन्तु मराठों के उत्कर्ष ने हमें कोई राष्ट्रीय कवि नहीं दिया। देश की जनशक्ति सो रही थी।

इसी समय अंग्रेज आये और १७५७ ई० से १८५७ ई० तक के एक शताब्दी में मराठा-हैदरअली-सिख-संघर्ष के बाद वे राजनीति की बागडोर के स्वामी हो गये। एक बार फिर हिंदी की सरस्वती मौन है। हमें १८५७ के विद्रोह जैसी घटना के संबन्ध में कुछ भी नहीं मिलता—कवि ह्यासोन्मुखी काव्य-धाराओं को लिये बैठे हैं। उनकी दृष्टि-व्यापक नहीं है, न शिक्षा-दीक्षा।

स्पष्ट है कि हिंदी प्रदेश में मुसलमानों को विजेता बनने में दस वर्ष से अधिक नहीं लगे। ११६१ ई० से ११६८ ई० तक का अर्थ है तराई (पानोपत) में नवद्वीप। अधिकांश इतिहासकारों ने इस विजय को बवंडर कहा है। जिस विद्युत् गति से आक्रमणकारियों को सफलता मिली वह अद्वितीय थी। इस थोड़े से समय में, इस परिस्थिति में, इस संघर्ष को काव्य में किस प्रकार ढाला जा सकता था? अतः चन्द्र के कथित 'रासो' के अतिरिक्त मुसलिम आक्रमण का एक भी साक्षी हमारे पास नहीं है। यहाँ वहाँ तत्कालीन परिस्थिति के जो अनेक छोटे-बड़े चित्र (जैसे विद्यापति के अवहट्ठ काव्य में) हमें मिलते हैं, वे अधिक महत्त्वपूर्ण नहीं हैं। बाद का काव्य तो एक तरह से प्रशस्ति काव्य है या वीरकाव्य का परम्परा-पालन है। मध्ययुग में चारणकाव्य प्रचुर मात्रा में बनता रहा। इस समय जहाँ एक ओर राजस्थान में चारण कवि होते रहे, वहाँ दूसरी ओर

कुछ अन्य राजाश्रित कवियों ने भी अपने राजाओं की वीरता के गान को अपनी कविता का विषय बनाया। इनमें से कुछ कवियों ने अन्य काव्यधाराओं को पुष्ट करते हुए भी वीरकाव्य की रचना उपस्थित की। वीरकाव्य चारणों के हाथ से निकल कर रससिद्ध कवियों के हाथ में पहुँच गया। लोग मुसलमानों के अत्याचार से पीड़ित थे। अतः हिंदू जातीयता का अत्यन्त स्पष्ट रूप इस युग के वीरकाव्य में प्रकाशित हुआ। चत्रसाल, शिवा जी, राजसिंह—इन प्रसिद्ध हिंदू राजाओं ने एक बार संगठित शक्ति से मुसलमानों से मोर्चा लेना चाहा। इनकी विजयों ने हिंदू कवियों की कल्पना को उत्तेजना दी और यद्यपि वे अपने चरित्रनायकों को राष्ट्रीय नेताओं का रूप नहीं दे सके, इसमें सन्देह नहीं कि उन्होंने उन्हें हिन्दूधर्म (गौ-ब्राह्मण-शिखासूत्र) के रक्षक के रूप में ही देखा। हो सकता है, इनमें से बहुत से कवि आश्रयदाताओं की प्रशंसा इसी तरह करते हों जिस तरह चारण करते थे। इसकी पुष्टि इससे भी होती है कि भूषण जैसा हिन्दुत्व का उपासक कवि कई प्रसिद्ध राजाओं की प्रशंसा करता है। परन्तु वास्तविकता से मुँह नहीं मोड़ लेना चाहिये। इस युग के वीर रस के प्रधान कवियों ने चारण और हिंदू जातीयता के कवियों दोनों का काम किया। उस समय जो पौराणिक काव्यों के अनुवाद हुए (जैसे रामायण, महाभारत आदि) अथवा चंडो-चरित्र जैसे काव्यों में चंडो की महिमा गाई गई, उनके मूल में हिंदू जातीयता के पुनरुत्थान की भावना है। इतिहास के अध्ययन से भी इसी मत का पुष्टि होता है। इसी दृष्टिकोण के कारण तुलसीदास की कवितावली और रामचरितमानस के लंकाकांड और सबलसिंहचौहान की महाभारत में दोहा-चौपाइयों में वीररसकी प्रतिष्ठा हुई है। कवितावली की वीररस पूर्ण कविताएँ वीररसपूर्ण काव्य का श्रेष्ठ उदाहरण

है। गुरु गोविन्दसिंह का बहुत सा काव्य वीरकाव्य के अंतर्गत आता है। उनके चन्डीस्तोत्र के पीछे हिन्दू संगठन और हिन्दू जातीयता के स्वर स्पष्ट रूप से बजते दिखलाई पड़ते हैं। मध्ययुग के हिन्दू जातीयता के प्रमुख कवियों में अधिक प्रसिद्ध हैं केशवदास, जोधराज, मान, गोरेलाल, पद्माकर और सूदन। हम्मीर और राजसिंह जैसे महावीरो का कीर्तिगान उन्होंने किया है, परन्तु ये महापुरुष केवल अपने वीर कृत्यों के लिए ही पूज्य नहीं हैं। मध्ययुग के कवियों के लिए यही हिन्दू जातीयता के प्रतीक हैं। इन्होंने ही इस्लाम की तलवार की धार को कुंठित किया है।

उन्नीसवीं शताब्दी के मध्य तक हिन्दू जातीयता के स्वर ही काव्य में प्रबल रहे। राष्ट्र की भावना का जन्म अभी नहीं हो पाया था। १८५० ई० से १९०५ ई० तक राष्ट्रभावना का विकास होता रहा। इसके बाद के ४०-४५ वर्ष हमारे राष्ट्रभावना के विकास में अत्यन्त महत्वपूर्ण है। इन वर्षों में हमने महात्मा गांधी के नेतृत्व में स्वराज्य की लड़ाई लड़ी। सारे देश ने एक स्पंदन का अनुभव किया और देश के निकट-दूर के भाग एक ही भावना का आलोड़न-विलोड़न अनुभव करने लगे। इस प्रकार हम देखते हैं कि हमारे राष्ट्रीय काव्य का इतिहास १०० वर्षों से पीछे नहीं जाता। पिछले काव्य में राष्ट्रीयता की भावना का अपेक्षा जातीयता की भावना ही अधिक है। अंग्रेजी शासन ने अपनी सुविधा के लिए कन्याकुमारी से काश्मीर तक और सिंधु से ब्रह्मपुत्र तक फैले हुए इस वृहद् देश को एक महान सूत्र में अथित कर दिया। वह कोई सांस्कृतिक सूत्र नहीं था, परन्तु धर्म, दर्शन और भाषा के सांस्कृतिक सूत्रों से यह देश अनेक प्रकार से पहले ही जुड़ा हुआ

था। राष्ट्रीयता का विकास देश की राजनैतिक जागृति और आर्थिक सहयोग की उपज है। १९वीं शताब्दी के कवियों ने ब्रिटिश शासन की प्रशंसा की है परन्तु इससे वे राज्यद्रोही नहीं हो जाते। वे जिन बातों के लिए नई शक्ति के प्रशंसक थे उनमें सब से महत्वपूर्ण बात राष्ट्रीयता ही थी। आज हमें यह सुनकर आश्चर्य भले ही हो, परन्तु यह सच्चा तथ्य है और इसे अस्वीकार नहीं किया जा सकता कि राष्ट्रभाव का जन्म ब्रिटिश के एकक्षत्र शासन में ही संभव हो सका। कवि इस परिस्थिति से परिचित थे। इसी से उन्होंने 'जीवहु चिर विक्टोरिया रानी' की पुकार उठाई। परन्तु साथ ही वे भारत की आर्त दशा का चित्र उपस्थित करना नहीं भूले। प्रेमघन ने कहा—

यद्यपि तिहारे राज भयो भारत अति उन्नत ।
आगे से अब सयै लोग सब विधि सुख पावत ॥
पै दुख अति भारी इक यह जो बहुत दीनता ।
भारत मे सम्पति की दिन दिन होत हीनता ॥
सुख सुकाल हूँ जिनहि अकालहि के सम भासत ।
कहीं कोटिइन सबे मरत भोजन करि साँसत ॥

भारतेन्दु के काव्य में युग की यह ललकार बराबर सुनाई पड़ती है। उन्होंने अंग्रेज राज्य के छल से लोगों को परिचित कराया। उनकी 'नये जमाने की मुकरी' में हमें भारतीय असंतोष के बीज पहली बार मिलते हैं। वह अंग्रेजी राज्य पर व्यंग करते हुए कहते हैं—

भीतर भीतर सब रस चूसै
हँसि हँसि कै तन-मन-धन मूसै

अपना बोया आपहिं खाये
 अपना कपड़ा आप बनाये
 माल विदेशी दूर भगावे
 अपना चरखा आप चलावे

१९१६ के असहयोग आन्दोलन के बाद तो देश में राष्ट्रप्रेम की बाढ़ आ गई। न जाने कितने राष्ट्र-कवियों ने देश की बलि-भावना से प्रताड़ित हो अपना सब कुछ राष्ट्र-अग्नि में होम दिया। माखनलाल चतुर्वेदी (भारतीय आत्मा), त्रिशूल (सनेही), सुभद्राकुमारी चौहान, मैथिलीशरण गुप्त, बालकृष्ण शर्मा नवीन, दिनकर और न जाने कितने राष्ट्रीय कवि हमारे सामने आये। इन कवियों ने देशबधु बापू के सन्देश को हिन्दी प्रदेश के कोने-कोने में पहुँचा दिया। अब तक वीरत्व की भावना का सम्बन्ध हिंसा से था। अब अहिंसा में वीरता की स्थापना हुई और आत्मप्रताड़न और कष्ट-सहन के गीत गाये जाने लगे। सुभद्राकुमारी चौहान की 'भाँसी की रानी', मैथिली बाबू की 'भारत भारती', 'भारतीय आत्मा' की अनेक कविताओं और अन्य गौण कवियों के राष्ट्रीय गीतों ने आज हमारे साहित्य में स्थायी स्थान प्राप्त कर लिया है।

यह स्पष्ट है कि आज के युग में वीरता और राष्ट्रीयता की भावना में इतना परिवर्तन हो गया है कि पिछला सारा वीर काव्य आज हमारे प्राणों में कोई नई स्फूर्ति उत्पन्न नहीं करता। आज का कवि अनुप्रासों की दादुरवृत्ति से आकर्षित नहीं होता। तन की वीरता ने

मन की वीरता का स्थान ले लिया है। आज का कवि कहता है—

जागो फिर एक बार !
 सिंहिनी की गोद से
 छिनता रे शिशु कौन ?
 मौन भी क्या रहती वह
 रहते प्राण ? रे अजान !
 एक मेष माना ही
 रहती है निर्निमेष—
 दुर्बल वह —
 छिनती सन्तान जब,
 जन्म पर अपने अभिशप्त
 तप्त आंसू बहाती है,
 कित् क्या ?
 —योग्य जन जीता है,
 पश्चिम की उक्ति नहीं—
 गीता है, गीता है—
 स्मरण करो बार-बार—
 जागो फिर एक बार !

यहाँ जो सम्बोधन है, वह प्राणों को है बाहुओं को नहीं। उसमें नाटकीयता नहीं, वीर दर्प नहीं, अनर्गल प्रलाप नहीं। है केवल आत्मोत्सर्ग, केवल दृढ़ वीरनिष्ठा, केवल बलिदान-भाव। संसार के राष्ट्रीय काव्य में इस प्रकार की भावना से ओत-प्रोत कविताओं को विशेष स्थान प्राप्त है। भारत की स्वाधीनता की लड़ाई संसार के सभी देशों के स्वातन्त्र्य

इतिहास से भिन्न रही है। उसमें भारत की सांस्कृतिक निष्ठा और उसकी अजय आत्मा अनुक्षण है। जो काव्य इन महत्वपूर्ण भंकारों को जन-जन की वस्तु बनाता है, वह आज स्वतंत्रता-प्राप्ति के बाद भी हमारा गौरव है।

द्विवेदी जी की गद्य-शैली

१—भूमिका। २—१६ वीं शताब्दी की गद्य-शैली और उसमें सुधार की आवश्यकता। ३—‘सरस्वती’ (६०३-२०) के माध्यम से द्विवेदी जी का शैली-निर्माण-कार्य। ४—द्विवेदी जी द्वारा आविष्कृत विविध शैलियों और उनके सम्बन्ध में आलोचकों के मत। ५—द्विवेदी जी की निबंधकला और उनके निबंधों का वर्गीकरण। ६—खड़ी बोली की प्रतिनिधि शैलियों द्विवेदी जी की ही देन हैं या उनकी शैलियों से प्रभावित हैं।

खड़ी बोली गद्य के विकास के इतिहास में भारतेन्दु बाबू हरिश्चंद्र के बाद सबसे बड़ा नाम पंडित महाबीरप्रसाद द्विवेदी का है। उन्होंने भाषा का संस्कार किया और अनेक प्रकार की शैलियों का निर्माण किया। उनकी ‘भाषा-शैली’ ने शीघ्र ही सामान्य हिन्दी भाषा-शैली का रूप ग्रहण कर लिया और बीसवीं शताब्दी के पहले २० वर्षों में निबंधों, विचारों और अनुभूतियों की सर्वश्रेष्ठ भाषा-शैली बनी रही।

१६०३ ई० में द्विवेदी जी ने ‘सरस्वती’ का सम्पादन अपने हाथ में लिया। उनसे पहले बालकृष्ण भट्ट, प्रतापनारायण मिश्र और बालमुकुन्द गुप्त व्यक्तिगत रूप से अलग-अलग शैलियाँ लेकर चल रहे थे परन्तु जहाँ भट्ट जी की शैली नीरम और गम्भीर थी, वहाँ मिश्र जी की शैली अत्यन्त चुलबुली थी। उसमें व्यर्थ के लिए बात का बतंगड़ खड़ा किया जाता था और

ग्रामाण्य एव प्रातीय शब्दों की भरमार रहती थी। बालमुकुन्द गुप्त की शैली पर उर्दू-शैली की छाप थी। किसी ऐसी शैली का आविष्कार करना था जो जनता की भावनाओं को प्रगट कर सके और सरल एवं रोचक भी हो। द्विवेदी जी का सम्बंध एक माम्भिक पत्र से था और उन्हें टिप्पणियों के रूप में पाठकों के लिए मनोरञ्जक सामग्री देनी पड़ती थी। टिप्पणियों और लेखों में उन्होंने एक विशेष प्रकार की शैली का निर्माण किया जिसमें कदातो कहने का रस आ जाता था और जिसके आकर्षण के कारण पाठक बरबस उसकी ओर खिचता था। पं० रामचन्द्र शुक्ल ने उनके लेखों को 'बातों का संग्रह' कहा है। 'सरस्वती' को अनेक टिप्पणिया पढ़ते समय आज भी लगता है कि द्विवेदी जी सामने बैठे हुए किसी कठिन विषय को अपनी दातचोत की मनोरञ्जक शैली में समझा रहे हैं। इस शैली में न वे संस्कृत शब्दों का वहिष्कार करते हैं, न अरबी-फारसी का। भाषा की सजीवता और स्वाभाविकता की ओर अधिक ध्यान दिया जाता है।

जहाँ तक सम्भव होता, गम्भीर निबंधों में भी द्विवेदी जी परिचित और जरेलू वातावरण लाने का प्रयत्न करते। जो कहना होता, उसे बड़ी सतर्कता से, कई बार घुमा-फिरा कर सामने रखते। उन्हें कुछ अधिक तो अवश्य कहना पड़ता, परन्तु वे यह निश्चित होते कि पाठक उनकी बातें अवश्य सुनेगा, और वे जो कह रहे हैं, वह समझ जायगा। मेघदूत के मंडाक्रान्ता छंदों और किराताजुनीय जैसे दुर्बोध काव्य को भी वह अत्यन्त आकर्षक अनुवाद के रूप में उपस्थित कर सके हैं। परन्तु बात को पाठक के मन में उतारने के इस प्रयत्न में शैली का वह पांडित्यपूर्ण सुष्ठ रूप चला जाता था जो पं०

रामचन्द्र शुक्ल के निबन्धों में मिलेगा। न वहाँ गूढ़-गुफित पदावली है, न एक-एक पंक्ति में विचार भर देने की चेष्टा। एक ही विचार को लेखक अनेक रूप से, अनेक प्रसंगों से पुष्ट कर पाठक के सामने रखता है। एक ही बात कुछ हेर-फेर के साथ अनेक वाक्यों में उपस्थित होती है तो पाठक को यह जान पड़ता है कि लेखक के पास कहने के लिए अधिक नहीं है। परन्तु द्विवेदी जी पहले हिन्दी साहित्यिक हैं जिन्होंने लिखते समय पाठकों को महत्व दिया और उनका ध्यान रखा। उनका साहित्य भी प्रचार-मूलक है। इसी से उनकी गद्य-शैली में छोटे-छोटे तुले हुए वाक्यों का प्रयोग हुआ है और समझाने-बुझाने की व्यास-शैली से काम लिया गया है। जहाँ तक विचारों को जनता तक पहुँचाने का सम्बन्ध है, गम्भीर निबन्धों में भी यह शैली सफल है।

‘प्रतिभा’ और ‘कवि और कविता’ जैसे कुछ साहित्यिक निबन्धों में द्विवेदी जी अपेक्षाकृत अधिक गम्भीर हो गए हैं। इन निबन्धों में वही पाण्डित्यपूर्ण शैली मिलती है जिसका विशेष विकास पं० रामचन्द्र शुक्ल के निबन्धों में हुआ है। परन्तु अधिकतम उनकी प्रवृत्ति साहित्यिक विषयों की व्याख्या की ओर नहीं थी। वे अपनी बात को आवेश और ओजपूर्ण वक्तृत्व के ढंग पर कह जाते। परन्तु कही-कही बीच में दो-चार वाक्य भावपूर्ण रख देते। प्रांत की शिक्षा की दुर्दशा के सम्बन्ध में लिखते हुए वे अत्यन्त भावात्मक होकर कहने लगते हैं—“हाय भारत, तेरी भूमि ही ऐसी है (हो गई है ?) कि उस पर कदम रखते ही लोग तेरी भाषा का घनादर करने लगे। इत्यादि।” कही-कही वह सच्चे भावावेश आकर तीखे भी बन जाते हैं—“कूपसंज्ञक भारत, तुम कब तक अंधकार में पड़े रोते रहोगे ?”

प्रकाश में आने के लिए तुम्हारे हृदय में क्या कभी सद्विच्छा ही नहीं जाग्रत होती ?" द्विवेदी जी को अनेक साहित्यिक आन्दोलनों का नेतृत्व करना पड़ा और अनेक विरोधियों से मोर्चा भी लेना पड़ा। इससे उन्होंने हास्य और व्यंग मिश्रित, मार्मिक, कटाक्षपूर्ण चोट करने वाली शैली भी विकसित की। विपक्षी उसे पढ़ता तो इतना परास्त हो जाता कि उत्तर ही नहीं सूझता। इस शैली ने उस समय के साहित्य-जगत में काफी कटुता भी उत्पन्न की, परन्तु साहित्य में उच्छ्वसलता के दमन के लिए द्विवेदी जी का यह रौद्र रूप भी आज सुन्दर जान पड़ता है।

जो हो, इसमें सदेह नहीं कि महावीरप्रसाद द्विवेदी की गद्य-शैली में हमें पहली बार कलापूर्ण गद्य के दर्शन होते हैं। आचार्य द्विवेदी जी की सफलता का रहस्य उनकी गद्य-शैली ही है। कड़ी तर्कपूर्ण, कड़ी भावपूर्ण, कहीं तथ्य-प्रधान, परन्तु सदेव आकर्षक, नितान्त सरल यह गद्य-शैली द्विवेदी जी की सब से बड़ी देन है। कुशल कहानीकार की सारी कला और चतुरता उनको शैली में है। उपदेश, आलोचना, व्यंग, हास-परिहास, सब से पीछे सामान्य रूप से एक रोचक, महद्वय, निष्कपट व्यक्तित्व छिपा हुआ है, जो बात क'ने की कला जानता है और जिसके तर्क और व्यंग की तीव्रता विरोधी सह नहीं सकता। विषय के अनुसार तत्सम शब्दों का न्यूनधिक प्रयोग रहता है। उर्दू मुहावरों, कहावतों, चुटीली उक्तियों से सजी रहने पर भी द्विवेदी जी की शैली मुख्यतः सरल, घरेलू और सीधी है। उसमें वर्णन-शैली का अद्भुत प्रवाह है। हृदय को मुग्ध करने की आकर्षक कला है। वह आधुनिक हिन्दी-गद्य की पहली कलात्मक शैली है।

संक्षेप में, हिन्दी की जातीय शैली के निर्माण में पंडित महावीरप्रसाद द्विवेदी का महत्वपूर्ण योग रहा है। वैसे शैली का जन्म १६ वीं शताब्दी में ही हो गया था और बालकृष्ण भट्ट, प्रतापनारायण मिश्र और बालमुकुन्द गुप्त उन्नीसवीं शताब्दी के उत्कृष्ट शैलीकारों के रूप में स्मरण किये जायेंगे परन्तु इन सभी कलाकारों में व्यक्तित्व की प्रधानता थी और किसी सामान्य भाषा-शैली के गढ़ने में वे सफल नहीं हो सके थे। उन्नीसवीं शताब्दी के अन्तिम दस वर्ष और बीसवीं शताब्दी के पहले ५-७ वर्ष भाषा-शैली के क्षेत्र में उच्छ्वंखलता के वर्ष हैं। इसका कारण यह है कि इन वर्षों में बंगला, मराठी संस्कृत और अंग्रेजी से हजारों ग्रंथ अनूदित हुए और इन अनुवादों के द्वारा विभाषीय सहस्रों शब्द प्रयोग और मुहावरे हिन्दी में भी प्रचलित हो गये। इसका फल यह हुआ कि विभिन्न प्रदेशों के लेखकों की भाषा-शैली में आकाश-पाताल का अंतर आ गया। जिसे पहले हरिश्चन्दी हिन्दी कहा जाता था उसका तो कोई नाम-लेवा भी नहीं था। पण्डित महावीर प्रसाद द्विवेदी ने इस परिस्थिति को समझा और 'सरस्वती' के माध्यम से उन्होंने भाषा-संस्कार और जातीय भाषा-शैली के निर्माण के काम को आगे बढ़ाया। उन्होंने इस काम को उसी जगह से आरम्भ किया जिस जगह से भारतेन्दु उसे छोड़ गये थे। वे अंग्रेजी और मराठी शैलियों से अत्यन्त निकट से परिचित थे। इसी से उनकी गद्य-शैली में अंग्रेजी गद्य-शैली की व्यावहारिकता और मराठी शैली की सूक्ष्मता आ गई, परन्तु इसमें सन्देह नहीं कि प्रेमचन्द की जातीय हिन्दी शैली में महावीरप्रसाद द्विवेदी की भाषा-शैली के अनेक तत्त्व हैं। वास्तव में पहली कलात्मक हिन्दी गद्य-शैली उन्हीं की है। उनके बाद, पिछले २०-२५ वर्षों

मे भाषा-शैली के क्षेत्र मे सैकड़ों प्रयोग हुए है और अनेक क्षेत्रों में आज जिस शैली का प्रयोग हो रहा है वह 'भरस्वती' और पं० महाश्रीरप्रसाद द्विवेदी की ही देन है। इसमे सन्देह नहीं।

भागवत और रामचरितमानस

१—मध्य युग के वैष्णव-धर्म-सम्बन्धी आंदोलनों में श्रीमद्भागवत का महत्व २—रामचरितमानस पर भागवत का आपरोक्ष प्रभाव ३—कुछ उदाहरण ४—अन्य साम्य ५—दार्शनिक और आध्यात्मिक विचारों की तुलना ६—भागवत के श्रीकृष्ण और मानस के रामचन्द्र ७—निष्कर्ष

मध्ययुग के वैष्णव धर्म के आन्दोलनों में श्रीमद्भागवत का स्थान अत्यन्त महत्वपूर्ण रहा है। वैष्णव आचार्यों ने भागवत पर टीकाएं लिखी हैं और वल्लभाचार्य ने उसे ब्रह्मसूत्र, गीता और उषनिषदों के साथ चतुष्टयी के रूप में स्थान दिया है। यह स्पष्ट है कि मध्ययुग में श्रीमद्भागवत की मान्यता इतनी अधिक थी कि कोई भी आचार्य उसे छोड़कर अपने मत का प्रतिपादन नहीं कर सकता था। इसी लिए प्रत्येक आचार्य ने भागवत की टीका करते हुए उसके दार्शनिक सिद्धांतों को अपने ही ढंग पर लोगों को समझाने की चेष्टा की। शंकराचार्य ने अद्वैत, रामानुज ने विशिष्टाद्वैत मध्य ने द्वैत निबार्क ने द्वैताद्वैत की प्रतिष्ठा के लिए अपनी टीकाओं में क्रमशः अद्वैती, विशिष्टाद्वैती, द्वैती और द्वैताद्वैती अर्थ किये। जहाँ तक भागवत की कथाओं और अन्तःकथाओं का सम्बन्ध था, वहाँ तक इन टीकाओं में कोई मतभेद न था। भेद केवल दार्शनिक और आध्यात्मिक प्रसंगों और

सैद्धांतिक उक्तियों के सबन्ध में था। मध्ययुग के समस्त कृष्ण भक्ति-संप्रदायों में भागवत के पठन-पाठन और कथा का प्रबन्ध था। बल्लभकुल में भागवत की कितनी मान्यता थी यह इसी बात से प्रगट है कि इस सम्प्रदाय के सबसे बड़े कवि सूरदास को अपनी मौलिक रचना को भागवत के ढाँचे पर उपस्थित करना पड़ा।

भागवत की इसी मान्यता के कारण रामभक्त तुलसी को भी उसका सहारा लेना पड़ा है। यही नहीं, सूक्ष्म अध्ययन से यह पता चलता है कि तुलसी रामचरितमानस की रचना के समय श्रीमद्भागवत बराबर तुलसी के सामने रही है। तुलसी ने यह चेष्टा की है कि वह भागवत के कृष्ण के समान ही राम की स्थापना करें। वह ऐसा करने में सफल भी हुए है। यह प्रसिद्ध है कि तुलसी काशी के बल्लभ सम्प्रदाय के मन्दिर में भी कुछ दिनों रहे थे और कदाचित् वहाँ रहते हुए ही उन्होंने कृष्ण-गीतावली की रचना की। इन सब बातों में स्पष्ट है कि तुलसी के लिए भागवत एक महत्वपूर्ण आधार ग्रंथ रहा है यद्यपि उसका प्रभाव अपरोक्ष रूप में ही ढँदा जा सकता है। कुछ उदाहरण इस प्रकार होंगे—

(१) भागवत में ग्रंथ के आरम्भ में कल्पतरु का रूपक है। तुलसीदास ने अनेक स्थानों पर राम-कथा को कल्पतरु कहा है। उन्होंने भी मानस के आरम्भ में रामचरित मानस के रूप में एक सुन्दर रूपक की प्रतिष्ठा की है।

(२) भागवत की तरह रामचरितमानस भी सम्वाद-ग्रन्थ है।

(३) भागवत महाकाव्य नहीं है और रामचरित मानस भी महाकाव्य नहीं है। काव्याचार्यों ने महाकाव्य की एक विशिष्ट व्याख्या की है। उसके अनुसार

महाकाव्य की कथा को सर्गों में बँटा होना चाहिए । महाकाव्यों और पुराणों में सबसे महत्वपूर्ण अन्तर यही है कि पुराणों में कथा सम्वाद-रूप में अविभाजित चलती रहती है और प्रसंगोत्तर कथाओं और अन्तर्कथाओं को भी स्थान मिलता है जिनका महाकाव्य में कोई स्थान नहीं ।

रामचरितमानस में कथा का एक अखंड स्रोत बहता है और यद्यपि वह कांडों में विभाजित है, तथापि यह विभाजन बहुत दूर तक कृत्रिम है और संस्कृत रामायणों की परंपरा की रक्षा के लिए ही किया जान पड़ता है । तुलसी के मानस में भागवत की भाँति अन्तर्कथाएँ नहीं हैं, परन्तु अनेक अन्तर्कथाओं का निर्देश अवश्य है जिससे स्पष्ट है कि तुलसी ने कथा-सौष्ठव की रक्षा के लिए उन्हें अपने काव्य में स्थान नहीं दिया है यद्यपि उन्होंने अपनी कथा को पुराणों के ढग पर ही सोचा है ।

पुराणों में वर्षा और शरद को ही स्थान मिला है । अन्य ऋतुओं के दर्शन नहीं होते । यह एक ऐसी परंपरा है जिसका कारण अज्ञात है । महाकाव्यों में समस्त ऋतुओं, दिवस, रात्रि, संध्या, चंद्रोदय, सूर्योदय, बन, पर्वत, नदी, सागर आदि के सविस्तार वर्णन अपेक्षित है, परन्तु पुराणों में प्रकृतिवर्णन का यह विस्तार नहीं मिलता । रामचरितमानस में महाकाव्यों की प्रकृति-विषयक इन मान्यताओं का अनुसरण नहीं किया गया है । जहाँ प्रकृति के वर्णन है भी, वहाँ वे सविस्तार नहीं हैं और उन पर नैतिकता एवं आध्यात्मिकता का आरोप किया गया है । वास्तव में प्रकृतिवर्णन के नाम पर मानस में यदि कुछ है तो पुराण-परिपाटी का

वर्षा और राहू वर्णन ही है। (४) वाल्मीकि रामायण में रावण के जन्म, तपस्या, वरदान-प्राप्ति और ऋषि-मुनियों पर उसके अत्याचार की कथा लंकाकांड में रावण-बध के बाद ही है। रामचरितमानस में यह सारी कथा रामजन्म की की भूमिका के रूप में उपस्थित की गई है। इससे कथा-विकास में कलात्मकता का प्रवेश हो जाता है। पाठक जानना चाहता है कि राम-रावण-युद्ध का क्या कारण है और उसकी जिज्ञासा रावण-बध तक अटकए रखना कला की दृष्टि से एक दोष है। संभव है तुलसीदास को भागवत की कंस-बध की कथा से रामकथा को इस रूप में उपस्थित करने का सूत्र मिला हो।

(५) भागवत में कृष्ण-कथा की समाप्ति पर एकादश स्कंध के अर्न्तगत आध्यात्मिक और दार्शनिक विषयों पर गीताओं के रूप में संवाद उपस्थित किए हैं। रामचरितमानस के उत्तरकांड में रामकथा केवल कुछ पृष्ठों में समाप्त हो जाती है और शेष पृष्ठों में भागवत के एकादश स्कंध की भाँति ही आध्यात्मिक विवेचन चलता है। भागवत में कृष्ण ने उद्धव से गीत कही, रामचरितमानस के उत्तरकांड में इस प्रकार की भी एक गीता है जो राम ने पुरवसियों के प्रति कही है। रामचरितमानस में काग-भुसुन्डि और गहड-संवाद का वही स्थान है जो भागवत में एकादश स्कंध का है।

(६) भागवत के अन्त में भागवत के विषयों की सूचनिका उपस्थित की गई है। लगभग सभी पुराणों के अन्त में इसी प्रकार की विशेष सूची मिलती है। रामचरित के उत्तरकांड में भी कागभुसुन्डि के मुख से इसी प्रकार की सूची कहलाई गई है।

(७) भागवत की तरह तुलसी की रामकथा भी माहात्म्य के साथ समाप्त होती है।

ऊपर हमने यह सिद्ध करने की चेष्टा की है कि श्रीमद्-भागवत और रामचरितमानस का संगठन एक ही प्रकार का है और तुलसीदास इस विषय में अवश्य ही श्रीमद्भागवत के ऋणी हैं परन्तु अनेक प्रसंगों की तुलना करने पर यह स्पष्ट हो जाता है कि तुलसीदास की दृष्टि भागवत के दशम स्कन्ध पर ही अधिक रही जिसमें भगवान श्री कृष्ण की कथा है। ऐसे बीसियों प्रसंग मिल जाते हैं जिनपर भागवत का ऋण है। उदाहरण-स्वरूप, कृष्ण के मथुरा-प्रवेश और राम के मिथिला-प्रवेश के प्रसंग उपस्थित किये जा सकते हैं। दोनों प्रसंगों को सामने रखने से स्पष्ट हो जाता है कि तुलसी का मूल स्रोत क्या है। किष्किन्धा कांड के अंतर्गत वर्षा और शरद वृणन की भी यही दशा है। कहीं-कहीं तो तुलसी ने भागवत की सामग्री उसी प्रकार बदले बिना ग्रहण की है। भागवत के बीसवें अध्याय की लगभग समस्त सामग्री का उपयोग तुलसी ने अपने ढंग पर किया है। और भी अनेक प्रसंग हैं जैसे कलियुग-वर्णन, राममाहात्म्य, सत-असंत के लक्षण इत्यादि।

भागवत और रामचरितमानस के दार्शनिक और आध्यात्मिक भावों में भी साम्य है। यद्यपि श्रीमद्भागवत पर अनेक दार्शनिक 'वादों' का आरोप किया गया है, हम यह जानते हैं कि उसमें मूल में अद्वैतवाद का ही समर्थन होता है। वास्तव में भागवत और रामचरितमानस का सदेश एक ही है। इसे हम अद्वैतवाद कह सकते हैं परन्तु यह अद्वैतवाद शांकराद्वैत और विशिष्टाद्वैत से भिन्न है। यह भिन्न इस कारण है कि तुलसी की काव्य-भूमि उनकी अध्यात्मभूमि से प्रभावित है। वे तर्कवादी नहीं हैं। वे एक ही पक्ति में निर्गुण ब्रह्मवादी भी हो जाते हैं

और सगुणोपासक भक्त भी । वे उत्तरकांड में कहते हैं—

जै सगुण निर्गुण रूप राम अनूप भूप शिरोमणे
इसी दृष्टिकोण के अधार पर उन्होने निर्गुण और सगुण में
तादात्म्य स्थापित किया है और कहा है—

अगुनहि सगुनहि नहिं कछु भेदा । गावत मुनि पुरान विधि वेदा ॥
निर्गुण ब्रह्म सगुन भये कैसे । जल हिम उपल विलग नहिं जैसे ॥
भागवत का दृष्टिकोण भी यही है—

इत्थं सतां ब्रह्म सुखानुभूत्या
दास्यं गतानां परदैवतेन ।

मामाश्रितानां नरदारकेण

साद्धं विजहुः कृतपुण्य पुंजः ॥

ज्ञानियों की रागद्वेष-विमुक्त विशुद्ध मनोवृत्ति में जो अखंड सच्चिदानन्द रूप से प्रकाशित होते हैं, दास्य भक्तिपरायण भक्त साधको के लिए जो साक्षात् करुणानिधान परदैवत के रूप में प्रकट होते हैं, मायाश्रित व्यक्तियों के सामने जो मनुष्य-बालक के रूप में प्रतीत होते हैं, उन्ही साक्षात् भगवान के साथ कृत पुण्य-पुंज ब्रज-गोपाल बालक इस प्रकार विचित्र भोजन रूप लीला-बिहार कर रहे हैं ।” श्रीमद्भागवत, भगवद्गीता और रामचरित-मानस तीनों ग्रंथों में निर्गुण की अपेक्षा सगुण को ही अधिक सहज-साध्य माना है । भगवद्गीता में स्पष्ट लिखा है कि अव्यक्त निर्विशेष ब्रह्म में आसक्ति कठिन है । इसीलिए इन तीनों ग्रंथों में भक्तियोग की ही अधिक महत्ता है । तुलसीदास ने इसीलिए ज्ञान के पंथ को कृपाण की धार कहकर भक्ति के सहज मार्ग की प्रतिष्ठा की है । वास्तव में उपरोक्त तीनों ग्रंथों का अध्यात्म एक ही है जिसे गीताकार ने इन शब्दों में कहा है—

सर्वधर्मान् परितज्य मामेकं शरणं ब्रज ।

अथवा—

तमेव शरण गच्छ सर्वभावेन भारत
रामचरितमानस में भगवान रामचन्द्र भी इसी रकाप्र
कहते हैं :

जौ परलो हाँइ सुख चहहू । सुनि मम बचन हृदय दड़ गहहू ।
सुलभ सुखद मारग यह भाई । भगति मोरी पुरान श्रुति गाई ॥

भागवत के श्री कृष्ण और मानस के रामचन्द्र में भी समानता है। भागवत के श्री कृष्ण परब्रह्म हैं और ब्रह्मा, विष्णु, महेश में कोई भी उनकी कोटि तक नहीं पहुँचता। यही परब्रह्म कृष्ण अवतार धारण करते हैं। इन परब्रह्म कृष्ण का स्वाभाविक रूप निर्गुण है परन्तु वह अपने सगुण रूप में गोलोक में निवास करते हैं। भक्तों के आनन्द के लिए यह गोलोक-निवासी कृष्ण वृन्दावन में अवतार लेते हैं। तुलसीदास ने अपने राम को भागवत के कृष्ण के समान ही प्रतिष्ठित किया है। उनके राम भी परब्रह्म हैं और सगुण रूप से साकेत-वासी हैं। ब्रह्मा, विष्णु और शिव उनकी बन्दना करते हैं। यह निर्गुण ब्रह्म भक्तों की रक्षा और पृथ्वी के भार-इरण के लिए दाशरथि राम के रूप में अवतार लेते हैं। तुलसी ने कहीं-कहीं राम को महाविष्णु भी कहा है परन्तु इस ओर उनका अप्रह्व अधिक नहीं दिखलाई देता। हो सकता है ऐसा अध्यात्म रामायण के प्रभाव के कारण हुआ हो जिसके राम विष्णु के अवतार हैं, परब्रह्म नहीं।

अंत में, भागवत और रामचरितमानस की तुलना करने पर हम इस सिद्धांत पर पहुँचते हैं कि तुलसी ने भागवत से सहारा ही नहीं लिया है। उन्होंने अपने सामने भागवत का ही आदर्श रखा है। उन्होंने रामकथा को कृष्णकथा के ढाँचे पर खड़ा किया है और राम का वही रूप प्रतिष्ठित

क्रिया है जो रूप भागवत के कृष्ण का है। इस सामान्य साम्य के अतिरिक्त तुलसी ने भागवत के अनेक प्रसंगों, वर्णनो और काव्योपयोगी स्थलों से सहारा लिया है और कहीं-कहीं उनका उलथा-मात्र कर दिया है। जहाँ-जहाँ तुलसी की मनोवृत्ति भागवत की वर्णन-शैली से मिल गई है, वहाँ-वहाँ तुलसी ने वह वर्णन-शैली अपनायी है। उदाहरणार्थ हम वर्षा और शरदऋतु के वर्णन उपस्थित कर सकते हैं। तुलसी नीति को महत्व देते थे। वे समाज और व्यक्ति के जीवन को. मर्यादा-भाव से पोषित देखना चाहते थे। भागवत के उपरोक्त वर्णनो ने उन्हें इसीलिए आकृष्ट किया कि इनकी शैली में वे प्रकृति-चित्रण के साथ उच्च नैतिक तत्त्वों की स्थापना कर सकते थे। भागवत में भी संत-असंत और वर्णाश्रम-संस्थापना जैसे विषयो पर लिखा गया है परन्तु तुलसी के समय में इन विषयो पर अधिक विस्तार से और अधिकारपूर्ण ढंग से कहने की आवश्यकता थी। इसीलिए तुलसी ने इन प्रसंगो पर विशेष बल दिया। यह भी संभावना है कि तुलसीदास ने भागवत के उद्धव के चरित्र को अपने सामने रख कर ही भरत के चरित्र का निर्माण किया हो। सत्संग, नाम-माहात्म्य, आत्मा-परमात्मा और भक्ति योग के प्रकरणों में भी तुलसी थोड़े-बहुन भागवत के ऋणी हैं।

एक प्रसिद्ध उक्ति

१—‘सूर, सूर तुलसी सभी—इस प्रसिद्ध उक्ति के पीछे’ तथ्य
 २—तथ्य की परोक्षा ३—तुलसी का मानस सूरसागर के मव
 छंदों पर भारी पड़ता है ४—केशवदास की कविता में हृदय-
 तत्व की कमी ५—उपसंहार

‘सूर सूर तुलसी सभी’ वाली उक्ति किसकी कही है, यह नहीं कहा जा सकता परन्तु जिस किसी ने भी इसको कहा है उसने एक बड़ा आलोचनात्मक सत्य हमारे सामने रख दिया है। काव्यों में एक प्रकार लोक-गीतों का भी है। यह माना जाता है कि लोक-गीत किसी एक कवि के बनाये नहीं होते। कोई कवि कुछ लिख गया है। दूसरा कवि आया। उसने अपने समय की जनता की भावना को पुष्ट करते हुए उसमें कुछ और जोड़ दिया। इस तरह कालांतर में वह चीज बनी जो हमारे पास लोकगीत के रूप में आई। इसी प्रकार एक आलोचना इस तरह की होती है जिसमें राष्ट्र का हृदय बोलता है। उस पर युग की छाप होती है। ऊपर की प्रसिद्ध पंक्ति इसी तरह की आलोचना है जो हमारे तीन बड़े महाकवियों की रचनाओं की तुलनात्मक व्याख्या कर डालती है। इसके अनुसार प्रथम स्थान सूर का है, दूसरा तुलसी का, तीसरा केशव का। अन्य कवियों के विषय में इस दोहे का अंतिम चरण है जो इस प्रकार है—‘अब के कवि खद्योत सम जिहि-तिहिं करत प्रकाश।’ तो यह दोहा हमारे सारे काव्य-साहित्य पर विहंगम दृष्टि डाल लेना है। मोटे रूप से

इस आलोचना में सत्य का बहुत बड़ा अंश है, विशेष कर उस समय का ध्यान रखते हुए जब यह उक्ति बनी होगी। यह जान पड़ता है कि इसका बनाने वाला बड़ा सहृदय था। उसने सूर को प्रथम स्थान दिया है। यह उसकी सहृदयता का ही द्योतक है। सूर ने भक्ति, शृंगार और इन दोनों से भी कहीं सुन्दर जो वात्सल्य की मंदाकिनी बहाई है, वह संसार के साहित्य में अपूर्व वस्तु है। हिन्दी की तो बात ही नहीं। जितना मनोवैज्ञानिक और भावपूर्ण वर्णन सूर की रचना में है, उतना किसी भी अन्य भाषा के साहित्य में नहीं मिलेगा। निस्सन्देह सूर ने एक उपेक्षित क्षेत्र और अछूते विषय पर अपनी लेखनी चलाई है और उसमें उनका प्रतिद्वन्दी कोई भी नहीं। तुलसी सूर के वात्सल्य वाले मापदंड पर वामन ही उतरते हैं। कृष्ण यशोदा से शिकायत करते हैं—

मैया, मोहि दाऊ बहुत खिजायो ।

मोसो कहन मोल को लीनो, तू यशुमति कब जायो ॥

कहा कहौ एहि रिस के मारे खेलन हौ नहिं जातु ।

पुनि-पुनि कहत कौन है माता, को है तुमरो तातु ॥

गोरे नंद यशोदा गोरी, तुम कत श्याम शरीर ।

चुटकी दै-दै हंसत ग्वाल सब सिखै देत बलबीर ॥

तू मोही को मारन सोखी दाउहि कबहुँ न खीमै ।

मोहन को मुख रिस समेत लखि यशुमति सुनि सुनि रीमै ॥

सुनहु कान्ह बलभद्र चबाई, जनमत ही को धूत ।

सूर श्याम मो गोधन की सौँ, हौ माता तू पूत ॥

कभी पूछते हैं—

मैया, कबहुँ बढ़ेगी चोटी !

बालक के अंतर्भन का ऐसा सुन्दर परिचय संसार के काव्य में विरला है। जन्म से लेकर किशोरावस्था तक बालक कृष्ण

न जाने कितनी लीलाओं से भक्त सूरदास को रिभाया है। इसमें संदेह नहीं कि सूर की पंक्ति-पंक्ति उनके हृदय के अमृत में डुबोई हुई है और उन्होंने हिन्दी कविता को धन्य कर दिया है। सूरदास का काव्य निःसंदेह हिन्दी की श्रेष्ठतम निधि है। यशोदा कृष्ण की बाल-लीला में कितना सुख पाती है, यह सूर ही बता सकते हैं—

भीतर तै बाहर लौं आवत

घर आँगन अति चलत सुगम भयौ देहरी में अटकावत
गिरि-गिरि परत जात नहिं उलंघी अतिश्रम होत न धावत
कभी वह साँझ के समय कन्हैया के लौटने की प्रतीक्षा
करती है—

साँझ भई घर आवहु प्यारे

दौरत कहा चोट लागिहै कहुँ पुनि खेलिहौ सकारे
कभी सोते हुए बालक के हित-चितन में मग्न है—

आँगन में हरि सोइ गए री

दोउ जननी मिलि कै, हरुए करि, सेज सहित तब भवन लए री
ये स्थल हैं सूर की शक्ति से। तुलसी ने गीतावलियों में
सूर के क्षेत्र को अपनाना चाहा परन्तु वह दावत में बुलाए
हुए बाहर के अतिथि ही बन कर रह गये हैं, वह गृहस्वामी
नहीं बन सके। शृंगार के क्षेत्र में उन्होंने अपनी भक्ति के
विशेष दृष्टिकोण के कारण इतनी ऊँची कविता नहीं की
जितनी सूर ने। परन्तु सब कुछ ले-देकर तुलसी का मानस
सूरसागर के सब झंड़ों पर भारी पड़ता है। इसका कारण यह
है कि तुलसी ने जीवन के अनेक अंगों को छुआ। अपने
विशेष क्षेत्र में सूर की मौलिकता की जोड़ की चीज़ तुलसी में
नहीं सही परन्तु उन्होंने रामकथा की ऐसी अडिग भिन्ति

तैयार की है कि वह सूर से कुछ ऊँचे उठ गये हैं। वहाँ सत, महात्मा और कवि ही नहीं रह गये। इस रचना के द्वारा वे युग-दृष्टा भी सिद्ध हुए। सूरदास ने समाज को कृष्णभक्ति दी तो तुलसी ने राम-भक्ति। कविता का आनन्द दोनों ने दिया। परन्तु सूर ने न राष्ट्रीयता और हिंदू धर्म के नाते समाज को बल पहुँचाया, न मर्यादा और संयम के संदेश द्वारा उसे मुगलकाल की विलासिता के ऊपर उठने को ललकारा। यही कारण है कि वर्तमान युग के कितने ही आलोचक तुलसी को सूर से बड़ा मानने लगे हैं। उनकी दिशाये अनेक थीं। जिन दिशाओं में सूर ने काम किया, उनमें भी उन्होंने श्लाघनीय काम किया। 'गीतावलिय.' और 'विनयपत्रिका' प्रमाण हैं।

और 'कठिन काव्य के प्रेत', रीतिकाल के जन्मदाता, आचार्य, पंडित, कवि केशवदास। वह पंडित बड़े अवश्य थे, यद्यपि आज इसमें भी संदेह करने के लिए स्थान है, परन्तु कवियों की पंक्ति में सूर और तुलसी के बाद उनका स्थान उचित नहीं जँचता। पंडिताई के बल पर जितनी कविता चल सकती है वह सब उनके यहाँ है, परन्तु आगे शून्य है। रीतिकाल के कवियों में भी वह सबसे बड़े कवि नहीं कहे जा सकते। वे उसके आदि कवि सही। मतिराम, देव और बिहारी में उनसे अधिक कवित्व है। वह अलंकारपूर्ण वासनामय चित्रों में ही उलझे रह गये। जैसे—

मौहें सुरचाप चारु प्रमुदित पयोधर,

भूपण जरायु ज्योति तड़ित रलाई है

और

वेणी फूल—शीशफूल—कर्णफूल मँग-फूल
खुटिला तिलक नकमोती सोहै वालिका।

केशोदास नील वास ज्योति जगमागि रही
देह धरे श्याम संग मानो दीपमालिका

स्पष्ट है, उन्होंने काव्य का हृदय नहीं पड़चाना। परन्तु प्रत्येक युग अपने भीतर तक ही देख पाता है। जिस प्रकार आलोचक कभी-कभी कलापूर्ण गांभीय के आगे भ्रम में पड़ जाता है, इसी प्रकार कभी २ युग भी सच्चे कवि को समझ नहीं पाता। इसके सिवा जनता की रुचि भी बदलती रहती है। आज कदाचित् केशव को कोई भी हिंदी का तीसरा बड़ा कवि नहीं मानेगा। वह कितने ही बड़े पंडित हो, आज की आलोचना मान के ढङ पर वे पूरे नहीं उतरते। परन्तु एक युग था जब उनका बोल-बाला था। उस युग में केशव की कविताई की ठीक-ठीक व्याख्या करने वाले पंडित पुरस्कृत होते थे और विषय, शैली भाषा और छंद के क्षेत्र में सद्संवाधि कवि उन्हें ही आदर्श मान कर चल रहे थे।

आज भी जन-मान्यता है-‘सूर सूर तुलसी ससी’। कदाचित् सूर और तुलसी के स्थानों में अंतर हो जाये। परन्तु केशवदास अब एक मात्र ‘उडगण’ नहीं रहे। वाणी। मद्गिर को आलोचित करने वाले दीपों में वे भी एक दीप है और उनका स्थान सूर-तुलसी के बहुत बाद है। वास्तव में इन महाकवियों के साथ उन्हें रखना असम्भव ही है। सूर और केशव के क्षेत्र इतने विभिन्न हैं कि तुलना सम्भव नहीं। राधा-कृष्ण के नामों के अतिरिक्त और क्या साम्य है? केशव ने कृष्ण-कथा के क्रम-विकास की ओर दृष्टि ही नहीं की है। उनके राधा-कृष्ण सांकेतिक है। अर्थ है केवल प्रकृत नर-नारी। रामचन्द्रिका के नाते तुलसी से उनकी तुलना सम्भव है, परन्तु इससे केशव और भी छोटे पड़ जाते हैं। तुलसी मूलतः भक्त कवि थे और केशव

मूलतः रसिक पंडित-ऋवि । राज-दरबारों से उनका सम्बन्ध था । आश्रयदाताओं की प्रशंसा करने में उनकी काव्य-प्रतिभा चमक उठती थी और उन्हीं के मनोविनोद के लिए वे लिखते थे । सुधी राजसभागण उनके श्रोता थे । विलास-प्रिय, पांडित्यगर्वी, कलाप्रधान राज-वातावरण में लिखी रामचन्द्रिका से साधु, विनम्र, सहज-साधारण तुलसीदास की अयोध्या और काशी के मन्दिरों एवं चित्रकूट के एकांत तपोवनो में लिखे 'रामचरित मानस' से क्या समता ! कहाँ देवताओं का अमृत्य, कहाँ मानवों का मृत्य ! कहाँ गंगाजल, कहाँ अंगूरी ।

कवीर का व्यक्तित्व

१—सतकाव्य के सबसे प्रसिद्ध कवि—कबीर २—कबीर के स्वतंत्र और शक्तिशाली व्यक्तित्व की एक भांकी ३—कबीर के व्यक्तित्व के मुख्य अंग—आत्म-विश्वास, चरित्र की शुद्धता और दृढ़ता ४—कबीर के आत्मानुभव का उनके व्यक्तित्व पर प्रभाव ५—उनके व्यक्तित्व के द्विविध रूप—ब्रजादपि कठोर और कुसुमादपि कोमल ६—कबीर में हमें मध्ययुग का सबसे विलक्षण व्यक्तित्व मिलता है, पंडित हजारीप्रसाद द्विवेदी का कथन ।

कबीर संत-काव्य के सब से प्रसिद्ध कवि हैं । उन्हें ही हम इस काव्य-धारा का प्रतिनिधि कवि कह सकते हैं । उनकी कविता इस विचार-धारा के अध्ययन के लिए महत्वपूर्ण है, परन्तु इससे भी अधिक महत्वपूर्ण उनका व्यक्तित्व है । संत कवियों के काव्य में कबीर का जो प्रभाव है और भक्त कवियों ने उनके सिद्धान्तों से जिस तीव्रता से विरोध प्रगट किया है, वह उनके व्यक्तित्व पर पर्याप्त प्रकाश डालता है । कबीर एक अत्यन्त स्वतन्त्र-चेत्ता, मस्त-मौला और अक्खड़ धर्म-जिज्ञासु थे जिन्होंने लोक-धर्म और लोकाचार को किसी भी रूप में स्वीकार न करने का बीड़ा उठा लिया था । जहाँ तक भारतवर्ष के धार्मिक इतिहास का संबंध है, इतना अक्खड़ व्यक्तित्व किसी भी धर्मोपदेशक का नहीं है । वे झुकना तो जानते ही न थे । यह स्वतन्त्र व्यक्तित्व जब व्यंग के भीतर से बोलता है, तब हम आश्चर्य से दाँतों-तले उंगली दबा लेते हैं । ऐसी व्यक्तित्व की तेज मशाल और किसकी थी ? सीधी-सीधी भाषा में तेज से

तेज व्यंग कर गुजरना, अपनी ओर से एकदम निश्चित होकर भाषा और भावना की सारी शक्ति का व्यय विरोधी के सिर पर कर देना—ये बातें कबीर की विशेषता है। उनका व्यक्तित्व उनके व्यंगों और तीव्र आक्षेपों में चमक उठता है—

चिउँटी के पग नेवर बाजे सो भी साहब सुनता है
 पंडित होय के आसन मारे लम्बी माला जपता है
 अंतर तेरे कपट-कतरनी, सो भी साहब लखता है
 ऊँचा-नीचा महल बनाया, गहरी नींव जमाता है
 चलने का मनसूबा नहीं, रहने को मन करता है
 कौड़ी-कौड़ी माया जोड़ी, गाड़ि जमीं में करता है
 जेहि लहना है सोँ लै जइहै, पापी वहिं वहिं मरता है
 सतवन्ती को गजी मिलै नहीं, वेश्या पहिरै खासा है
 जेहि घर साधु भोख न पावै भडुँवा खात बतासा है
 हीरा पाय परख नहि जागे, कौड़ी परखन करता है
 कहत कबीर सुनो भाई साधो, हरि जैसे का तैसा है

इस प्रकार के कथन में जहाँ ऊँचे दरजे का तत्त्वज्ञान है, वहाँ उतने ही ऊँचे दरजे का आत्म-विश्वास भी है। केवल तत्त्व-ज्ञान के बल पर कोई इतनी तेज भर्त्सना नहीं कर सकता। कबीर के तर्क बड़े कड़े हैं, परन्तु वे अत्यन्त लापरवाही से उनका प्रयोग करते हैं। जीवन के विभिन्न पहलुओं से इकट्ठे किए हुए अनुभव उनके आक्रमण को बलवान बना देते हैं।

उनके इस आत्म-विश्वास के मूल में अवश्य ही उनका चरित्र-बल है। इसी चरित्र की शुद्धता और दृढ़ता के कारण कबीर सभी मत-मतान्तरों का विरोध करते हुए भी सहस्रों-सहस्रों मनुष्यों के जीवन को प्रभावित करने में सफल हुए। जिस में चारित्रिक शुद्धता और तत्प्राप्त साहस नहीं होता, वह इतने ऊँचे स्वरों से नहीं बोलता—

झीनी-झीनी बीनी चदरिया

काहै कै ताना काहे कै भरनी, कौने तार से बीनी चदरिया
 इगला-पिंगला ताना-भरनी, सुपमन तार से बीनी चदरिया
 आठ कँवल दल चरखा डोलै, पाँच तत्त्व गुन तीनी चदरिया
 साईं को सियत मास दस लागे, ठोक्-ठोक् कै बीनी चदरिया
 सो चादर सुर नर मुनि ओढ़िन, ओढ़ि के मैली कीन्ही चदरिया
 दास कबीर जतन से ओढ़िन, ज्यो का त्यों घर दीनी चदरिया
 अंतिम 'पंक्तियों' में जो भाव है, वह अद्वितीय है। यह
 चरित्र-बल की हृदता ही कबीर की सफलता का मूल मंत्र है।
 इस उक्ति में दम्भ नहीं, पाखंड नहीं, अपनी महत्ता की स्वीकृति
 नहीं। इसमें आत्म-विश्वास की तीक्ष्णता अवश्य है जो किसी
 भी प्रकार अनुचित नहीं कही जा सकती। जो कुछ कहा गया
 है, वह हृदय में आदर उठाता है, मन को विश्वास के लिए
 आम्रह करता है। उससे हृदय में विद्रोह नहीं जागता।

परन्तु केवल चरित्र-बल ही वह शक्ति नहीं दे सकता जो
 कबीर के व्यक्तित्व के द्वारा उनके काव्य में प्रस्फुटित हुई है। वह
 है विश्वासपूर्ण अत्मानुभव। कबीर की भाषा इसीलिए इतनी
 चमत्कारिक है कि उन्होंने तर्क-जाल में न पड़कर व्यावहारिक
 ज्ञान और लोकानुभव के सहारे पाखंडों पर चोट की है। उनके
 चोट करने का ढंग इस पद से साफ हो जायगा—

चली है कुल-बोरनी गंगा नहाय

सतुआ कराइन बहुरी भुजाँइन, घृंघट ओढ़े मसकत जाय
 गठरी बांधिन मोटरो बांधिन, सास के मूँडै दिहिन धराय
 बिछुवा पहिरिन आंठा पहिरिन, भानी खसम के मारिन जाय
 गंगा न्हाइन, जमुना न्हाइन, नौ मन मैल है तिहिन चढ़ाय
 पांच पचीस कै धक्का खाइन, घरहूँ की पूंजी आई गवांय
 कहत कबीर हेत कर गुरु सों, नहि तो मुकुती जाइ नसाय

यहां व्यग को तेजो है, परन्तु वह सुनने वाले को मजा देती है और कहने वाले को लृप्त करती है। इसकी चोट भी इतनी गहरी है कि हृदय ही जानता है।

परन्तु इस सब का तात्पर्य वह नहीं है कि कबीर का व्यक्तित्व कठोर था। सच तो यह है कि वह जितना कठोर था उतना ही कोमल था। यह कोमलता उनकी भक्ति-भावना द्वारा आती है। जो इस अद्वैत भाव का उपासक है कि—

हमन है इस्क भस्ताना, हमन को होशियारी क्या ?

रहें आजाद या जग से, हमन दुनिया से यारी क्या ?

जो बिछुड़े है प्यारे से भटकते दर-बदर फिरते ?

हमारा यार है इसमें हमन को इन्तजारो क्या ।

उसका विरोध कितना ही कठिन हो, वह प्रेम का ही विरोध हो सकता है, घृणा का नहीं हो सकता। वह बाहर से चाहे जितने कठोर है, भीतर से अत्यन्त कोमल है। संसार के माया-जाल में लिप्त मानव-जीवन की असारता और काल की सर्वप्राप्तिता को देख कर कबीर रोते हैं—

चलती चक्की देख कर दिया कबीरा रोय ।

दो पाटन के बीच मे सावत रहा न कोय ।

विनय-भावना भी तो वे भक्त-ऋषियों को भी मात करते हैं। किसने इतनी नम्रता दिखाई है, इतना गहरा आत्म-समर्पण किया है जैसा कबीर की इन साखियों में किया गया है—

कबीर कूता राम का मुतिया मेरा नाउँ

गलै राम की जेवड़ी जित खैचे तित जाउँ

तो तो करे तो बाहुजै, दुरि-दुरि करै तो जाउँ

ज्युँ हरि राखै त्युँ रहौँ, जो देवै सो खाउँ

स्पष्ट है, जहाँ पाखंडों के प्रति कबीर कठोर हैं, वहाँ सामान्य जीवन के प्रति विनयी हैं। उनके व्यक्तित्व में अनेक विषम तत्त्वों

का समावेश है। विनम्रता और अक्खड़पन, ज्ञान और भक्ति, आत्मग्लानि और आत्म-विश्वास, सतर्कता और लापरवाही। यही विरोध तत्व उन्हें जनता के लिए आकर्षक बना देते हैं। तुलसी को छोड़कर और कोई भी कवि उत्तर भारत की जनता के इतने समीप नहीं पहुँचा है। इस व्यक्तित्व में एक साथ अनेक विरोधी तत्वों का निवास है जो हमें आश्चर्य-चकित कर देता है परन्तु वह साथ ही हमारे भीतर उनके प्रति प्रेम और श्रद्धा के भाव को भी जन्म देता है। आचार्य हजारीप्रसाद द्विवेदी ने ठीक ही कहा है—‘युगावतार की शक्ति और विश्वास लेकर वे कबीर पैदा हुए थे और युग-प्रवर्तक की दृढ़ता उनमें वर्तमान थी। इसी लिए वे युग प्रवर्तन कर सके थे। एक वाक्य में, उनके व्यक्तित्व को कहा जा सकता है, वे सिर से पैर तक मस्त-मौला थे बेपरवाह, दृढ़, उग्र-कुसुमादपि कोमल, वज्रादापि कठोर। सचमुच, भारतीय इतिहास में कबीर का व्यक्तित्व अनोखी वस्तु है। इसी व्यक्तित्व के कारण उनके साहित्य में भी अनोखा पन आ जाता है और उसे स्थान-स्थान पर अनेक विपन्न तत्वों के दर्शन होते हैं। जो हो, यह निश्चित है कि कबीर के व्यक्तित्व और उनके साहित्य में पूर्ण रूप से सामंजस्य है और ये दोनों हमारे देश की महत्वपूर्ण सम्पत्ति हैं। जैसे-जैसे हम कबीर के व्यक्तित्व और उनके साहित्य का अध्ययन करते जायेंगे वैसे वैसे-अधिक चमत्कृत होते जायेंगे।

प्रेमचन्द की भाषा शैली

(१) भाषा-शैली के विकास की दृष्टि से प्रेमचन्द का महत्त्व २—प्रेमचन्द की रचनाओं में भाषा-शैली का रूप ३—प्रेमचन्द की भाषा-शैली की विशेषताएँ: प्रवाह, चित्राकन-शक्ति, अलंकार-निर्वाह, मनोवैज्ञानिकता ४—प्रेमचन्द के प्रकृतिवर्णन की शैली ५—प्रेमचन्द की भाषा के पात्रानुरूप भेद ६—प्रेमचन्द की भाषा-शैली की साहित्यिकता ७—उपसंहार : प्रेमचन्द भाषा-शैली की दृष्टि से भी बहुत बड़े कलाकार है ।

प्रेमचन्द हिन्दी के सब से अधिक लोकप्रिय कहानीकार और उपन्यासकार हैं, परन्तु भाषा-शैली की दृष्टि से भी प्रेमचन्द महत्वपूर्ण हैं। उनकी भाषा उनकी इतनी अपनी है कि उसका नाम ही प्रेमचन्दो भाषा पड़ गया है। उनकी भाषा चुस्त, मुहावरो से सजी और परुष है। उसमें उर्दू-फारसी के चलते हुए शब्दों का प्रयोग होता है। पात्रों के अनुसार वे भाषा बदल देते हैं। उनके मुसलमान पात्र कहीं ठेठ उर्दू, कहीं फारसी-मिश्रित हिन्दी बोलते हैं। उनके परिष्ठित संस्कृत-गर्भित भाषा का प्रयोग करते हैं। गाँव का वातावरण उपस्थित करने के लिए वह प्रांतीय और प्रादेशिक शब्दों का भी प्रयोग करते हैं। उनकी भाषा में लोच है, प्रवाह है और प्रसाद गुण है। प्रेमचन्द की देन यही भाषा है जिसे हिंदू भी समझ सकता है और मुसलमान भी। आज जिस हिन्दुस्तानी की बातचीत हो रही है वह यही प्रेमचन्द की भाषा है। नाटक, उपन्यास और कहानी के लिए यह भाषा बहुत उपयुक्त रही है।

परन्तु स्वयं प्रेमचन्द की समस्त रचनाओं में भाषा का रूप एक-सा नहीं है। वह उत्तरोत्तर विकास को प्राप्त होती गई है। उनके 'वरदान' (१९०६) और गोदान (१९३६) की भाषा-शैलियों की तुलना से यह बात सिद्ध हो जायगी। 'वरदान' की भाषा में प्रवाह की मात्रा अधिक नहीं है और उसमें ठेठ मुहावरे संस्कृत शब्दों से सटा कर रखे हुए मिलते हैं। उर्दू के शब्दों का अधिक प्रयोग भी नहीं है। यह लेखक की प्रारम्भिक रचना है—प्रयास स्पष्ट है। प्रेमचन्द वर्षों से उर्दू में लिख रहे थे। अब हिंदी में आ रहे हैं तो सतर्क है। इसी से उनकी प्रारम्भिक रचनाओं में उस उत्कृष्ट "हिंदुस्तानी" का रूप नहीं मिलता जिसके वे आविष्कर्ता हैं। 'गोदान' में हिंदी की जातीय शैली का बहुत परिष्कृत और विकसित रूप मिलेगा। यह जातीय शैली १९०६-७ के आस-पास "सरस्वती" के माध्यम से पंडित महावीरप्रसाद द्विवेदी द्वारा उपस्थित की गई थी। उनकी प्रौढ़ प्रतिनिधि-शैली के लिए 'गोदान' का यह उदाहरण काफी होगा—“होरी लाठी कंधे पर रख कर घर से निकला तो धनिया द्वार पर खड़ी उसे देर तक देखती रही। उसके इन निराशा-भरे शब्दों ने धनिया के चोंट खाये हुए हृदय में आतंक भय, कम्पन-सा डाल दिया था। वह जैसे अपने नारीत्व के सम्पूर्ण भय और व्रत से अपने पति को अभय-दान दे रही थी। उसके अंतःकरण से जैसे आशिर्वादों का व्यूह-सा निकलकर हरी को अपने अन्दर छिपाये लेना था। विपन्नता के इस अथाह सागर में सोहाग ही वह तृण था, जिसे पकड़े हुए वह सागर को पार कर रही थी। इन असंयत शब्दों ने यथार्थ के निकट होने पर तो मानों झटका देकर उसके हाथ से वह तिनके का सहारा छीन लिया। बल्कि यथार्थ के निकट होने के कारण ही उनमें इतनी वेदना—शक्ति आ गई थी। काना

कहने से काने को जो दुःख होता है, वह क्या दो आँखों वाली को हो सकता है ?” वैसे प्रेमचन्द के उपन्यासों और उनकी कहानियों में और और शैलियाँ भी मिल जाती हैं, परन्तु यह शैली प्रेमचन्द की सब से प्रौढ़ शैली है और हिन्दी की जातीय शैली के सब से अधिक निकट है ।

प्रेमचन्द की भाषा-शैली का सब से अधिक चमत्कार उनके वर्णनों में मिलता है । भाषा का प्रवाह, भाषा की चित्रांकन-शक्ति, भाषा का अलंकार-निर्वाह । यह सब देखने योग्य है । वर्णन करते समय प्रेमचन्द अपने संयम को भूल जाते हैं और स्वाभाविकता-अस्वाभाविकता का ध्यान रखे बिना दूर तक बहे चले जाते हैं । परन्तु उनकी वर्णन-शैली इतनी आकर्षक होती है कि एक पंक्ति को भी छोड़ा नहीं जा सकता । उनके उपन्यासों को अध्ययन से पता चलता है कि यह वर्णन बराबर छोटे और संश्लिष्ट होते गए हैं । परन्तु सेवासदन से गोदान तक हमें वर्णनों की ऐसी-अद्भुत चित्रपट्टी मिल जाती है कि हम आश्चर्य-चकित रह जाते हैं ।

प्रेमचन्द की भाषा-शैली की दूसरी बड़ी विशेषता उसकी मनोवैज्ञानिकता है । प्रेमचन्द मनोविज्ञान के पंडित हैं । उनका मनोविज्ञान भाषा के द्वारा बड़े सुन्दर रूप में विकसित हुआ है । उनको प्रारम्भिक रचनाओं में ही मनोवैज्ञानिक पकड़ हमें मिलने लगती है । वरदान में माधवी का मनःसंघर्ष देखिए—“माधवी उठी, परन्तु उसका मन बैठा जाता था । जैसे मेघों की काली घटायें उठती हैं और ऐसा प्रतीत होता है कि सब जल-थल हो जायगा परन्तु पछुवा वायु चलने के कारण सारी घटा कई की भांति कट जाती है, उसी प्रकार इस समय माधवी की गति हो रही थी ।” यदि इसी बात को सीधी अनलंकृत भाषा में कहना पड़ता तो निरसन्देह इससे अधिक

वाक्य लिखने पड़ते। परन्तु कही-कहीं यह मनोवैज्ञानिक विश्लेषण बहुत बढ़ा हो जाता है और उसमें नैतिक तत्त्व, हृदयोद्गार, प्रलाप, चिंता—इतनी बहुत प्रवृत्तियाँ उलझी-उलझी चलती हैं कि पाठक इस विस्तृत मनोविश्लेषण से ऊब कर आगे बढ़ना चाहता है। 'प्रेमाश्रम' और 'कायाकल्प' में ऐसे अनेक स्थल मिलेंगे, परन्तु 'गोदान' में प्रेमचन्द प्रकृतिस्थ हो गये हैं और उनकी मनोवैज्ञानिक पकड़ और भाषा-शैली में अद्भुत संतुलन दिखलाई पड़ता है।

प्रेमचन्द के प्रकृति-वर्णन भाषा के जगमगाते हुए हीरे हैं। ये हीरे उनके उपन्यासों और उनको कहानियों में बिखरे हुए मिलेंगे। उपयोगिनावादी प्रेमचन्द बिना मतलब प्रकृति-चित्र उपस्थित नहीं करते जैसी परिस्थिति हम 'हृदयेश' के उपन्यासों में पाते हैं। जहाँ पिछले खेव के उपन्यासकार प्रकृति को 'कादम्बरी' के भीतर से देखते थे या बँगला उपन्यासों के ढंग पर उस पर नायक-नायिका के सुख-दुख का आरोपण कर उसे विकृत बना देते थे, वहाँ प्रकृति के प्रेमी प्रेमचन्द ने प्रकृति को लेकर न शब्द बर्बाद किए हैं, न व्यर्थ के बतंगड़ खड़े किये हैं। ऊहापोहात्मक प्राकृतिक वर्णन से उन्हें चिढ़ थी। वे 'प्रसाद' की भांति प्रकृति को रोमांस के भीतर से नहीं देखते थे। परन्तु उनका प्रकृति-प्रेम उनके प्रत्येक वर्णन में फूटा पड़ता है। गाँव की प्रकृति का ऐसा सुन्दर वर्णन तो उनके सिवा और कही मिलेगा ही नहीं। अन्य उपन्यासकारों की दृष्टि शहर की चहार-दीवारी से बाहर ही नहीं जा पाती। रंगभूमि का यह चित्र किसी महान चित्रकार की तूलिका के सहज ही स्पर्धा कर सकता है—
 "अरावली की हरी-भरी, भूमनी हुई पहाड़ियों के दामन में,
 जसवंत-नगर यो सो रहा है जैसे बालक माता की गोद में।
 माता के स्तन से जैसे दूध की धारें प्रेमोद्गार से विकल, उबलती,

मीठे स्वरों में गाती निकलती हैं और बालक के नन्हें मुख में न समाकर नीचे बह जाती है। प्रभात की स्वर्ण-किरणों में नहा कर माता का स्नेह सुन्दर मुख निखर गया है और बालक भी अंचल से मुँह निकाल कर, माता के स्नेह-पङ्कलवित मुख की ओर देखता है, हुसुकता है और मुस्काता है, पर माता उसे अंचल से ढक लेती है कि कहीं उसे नज़र न लग जाय।” इस वर्णन में ‘रूपक’ का आश्रय लेकर एक अत्यन्त सुन्दर काव्य-चित्र उपस्थित किया जा रहा है। हमारे सारे पिछले काव्य में प्रकृति को अलंकारों और रूढ़ि-विधानों के भीतर से देखा गया है, परन्तु जसवंत नगर का यह चित्र माँ, शिशु के सहज संबंध की तरह ही चिर पुरातन, चिर नूतन है। इसके जोड़ की चीज़ हमारे यहाँ थी ही नहीं। प्रकृति को लेकर अनेक संश्लिष्ट चित्र भी प्रेपचड़ के साहित्य में मिलेंगे।

प्रेमचन्द के उपन्यासों में पात्रों की भाषा भी कम आकर्षक नहीं है। इस क्षेत्र में प्रेमचन्द के सामने दो प्रकार की समस्याएँ थीं। एक तो यह है कि वे उन नये पात्रों की भाषा को क्या रूप दें जिसका सम्बन्ध खड़ी बोली हिन्दी से स्थापित न हो पाया था। दूसरे कि वे अपनी भाषा के उर्दू वाले प्रवाह को बनाए रखते हुए संस्कृत शब्दों का कहीं तक प्रयोग करें। प्रेमचन्द की रचनाओं में इन समस्याओं का उत्तर भली भाँति मिल जाता है। प्रेमचन्द ने पात्रानुकूल बड़ी स्वाभाविक भाषा-शैली का प्रयोग किया है। मुसलमानों और ग्रामीणों की भाषा के संबंध में भी प्रेमचन्द सदैव सतर्क रहे हैं। उनके मुसलमान फारसी-मिश्रित भाषा का प्रयोग करते हैं और उनके ग्रामीण खड़ी बोली में बराबर ग्रामीण शब्दों का प्रयोग करते चलते हैं। प्रेमचन्द ने पूर्णतः ग्रामीण भाषा का प्रयोग कहीं भी नहीं किया है। करते तो वे पाठकों के लिये दुरुह हो जाते। परन्तु फिर भी

क्या 'प्रेमाश्रम' के देहाती पात्रों की भाषा वही है जो शहरी पात्रों की है ? क्या प्रेमचन्द ने देहाती भाषा में प्रयोग में आने वाले सैकड़ों शब्दों को अपने उपन्यासों और अपनी कहानियों में स्थान नहीं दिया है ? क्या उनके गोबर, मनोहर, सुजान और कादिर सभी ग्रामीण पात्रों की भाषा सामान्य देहाती भाषा के पास नहीं पड़ती ।

प्रेमचन्द की भाषा की एक खास खूबी उनका मुहावरों का प्रयोग है । उनके सिवा किसी भी अन्य साहित्यकार की भाषा में मुहावरों का इतना अधिक, इतना सार्थक प्रयोग नहीं हुआ है । उनके सारे साहित्य में कई हजार से कम मुहावरे न आये होंगे । भावों की गहनता और तीव्रता के प्रगट करने में इन मुहावरों ने चमत्कारिक सहायता दी है । मुहावरों के सिवा कथावर्तों और सूक्तियों का एक बड़ा ढेर उनके साहित्य में इकट्ठा है । सूक्तियाँ प्रेमचन्द की विशेषता है । कही तो ये सूक्तियाँ दो चार पंक्तियों की हैं, कही वे ग्रन्थकार के आत्मचिंतन का रूप धारण कर अधिक विस्तार पा जाती हैं । परन्तु प्रेमचन्द की भाषा की सब से बड़ी विशेषता है उसकी काव्यात्मकता । उपमा, उदाहरण, उत्प्रेक्षा—कितने ही अलंकारों के भीतर से बहकर आने वाला कल्पना-सौन्दर्य हमें आकर्षित ही नहीं कर लेता महत्वपूर्ण तथ्यों का भी उद्घाटन करता है । प्रेमचन्द के साहित्य में उपमाओं-उत्प्रेक्षाओं की फुलझड़ी बराबर छूटती रहती है । ये उपमाये-उत्प्रेक्षाये और उदाहरण बहुत संक्षिप्त होते हैं, परन्तु मानव-प्रकृति का गहरा अध्ययन इनमें छिपा रहता है । उनकी भाषा सरल और सर्व-सुगम होती है और वह आध्यात्मिक, वैयक्तिक एवं सामाजिक सचचाई को अत्यन्त स्पष्ट शब्दों में हमारे सामने रखते हैं । उनसे लेखक की तीक्ष्ण पर्यवेक्षण-शक्ति और सक्षम दृष्टि का पता चलता है ।

संक्षेप में, प्रेमचन्द भाषा-शैली के भी बड़े कलाकार हैं। उनकी अपनी वैयक्तिक शैली है। उनकी प्रारम्भिक रचनाओं से लेकर उनकी अंतिम रचनाओं तक शैली में विशेष अंतर नहीं आया है, हाँ, उसके भिन्न २ रूप प्रकाश में आते रहे हैं और वह बराबर पुष्ट होती रही है। 'कायाकल्प' तक शैली धीरे-धीरे तत्समता और काव्यात्मकता से हट कर संयम और मितव्ययता की ओर जा रही है। 'गोदान' में हम उसके सब से सुन्दर, सुष्ठु और संयमित रूपों से परिचित होते हैं। भाषा तत्सम-प्रधान है, शैली गीति-काव्य की शैली की भांति संगठित, संयोजित और स्वस्थ। प्रेमचन्द जो कहना चाहते हैं वह कम-से-कम शब्दों में अधिक-से-अधिक प्रभाव के साथ कह देते हैं। सचमुच, वे हमारी भाषा के श्रेष्ठतम कलाकार हैं। उनकी भाषा-शैली निर्वन्द, स्वच्छन्द, उनकी अपनी छाप से पुष्ट है, परन्तु उसमें सच्चे अर्थों में हमारी भाषा की जातीय शैली होने की क्षमता है।

हितहरिवंश और सूरदास

१—भूमिका २—हितहरिवंश और सूरदास के काव्य की एतिहासिक और सांस्कृतिक पृष्ठभूमि, ३—सूरदास के काव्य पर हितहरिवंश का प्रभाव ४—‘हित-चौरासी’ और ‘सूरसागर’ ५—‘राधाबल्लभी समुदाय और ‘पुष्टिमार्ग’ ६—दोनों कवियों की राधा ७—हितहरिवंश के दृष्टिकोण की सीमाये ८ उपसंहार—

सूरदास ने जिस समय महाप्रभु बल्लभाचार्य के आग्रह में ‘घिघियाना’ छोड़कर कृष्ण-कथा को अपना विषय बनाया, तब हितहरिवंश, हरिदास और वैजू बावरे के गीतों की कड़ियों ब्रज की गलियों में गूँज रही थी। यह असंभव था कि सूर इन गीतों से प्रभावित न होते। इनमें हितहरिवंश के काव्य में साहित्य की मात्रा अधिक थी और उसमें अत्यन्त मधुर, अत्यन्त प्रभावपूर्ण साधना का विकास हुआ था। सूरदास ने ब्रह्म-वैवर्त्त पुराण के आधार पर राधा की कथा को नववनीतप्रिय (बालकृष्ण) की कथा से जोड़ दिया। अनेक प्रसंग उन्हें अपनी ओर से गढ़ने पड़े, परन्तु कुछ प्रसंग या तो ब्रज-क्षेत्र के लोक-गीतों में उपस्थित थे या हितहरिवंश और बंगाली वैष्णवों की विचारधारा में। जान पड़ता है, हितहरिवंश के काव्य ने उन्हें विशेष सहायता दी होगी। पनघट-लीला, दानलीला, मान, मान-मोचन, रास और निकुंज विहार के अनेक चित्र हितहरिवंश के काव्य में उसी तरह मिलते हैं जिस तरह सूरदास के काव्य में। कहीं-कहीं तो इतनी समानता है कि आश्चर्य होता है। उदाहरणार्थ—

आवत श्री वृषभानु दुलारी ।
 रूप रासि अति चतुर शिरोमणि
 अंग अंग सुकुमारी ॥
 प्रथम उबटि मञ्जन करि मञ्जित
 नील बरन तन मारी ।
 गुंथित अलक तिलक अति सुन्दर
 सेदुर माँग सँवारी ॥
 मृगज समान नैन अंजन युत
 रुचिर रेख अनुसारी ।
 जटित लवंग ललित नासा पर
 दशनावलि कृतकारी ॥
 श्रीफल उरज कमूँभी कंचुकि
 कसि उपरि हार छवि न्यारी ।
 कृश कटि उदर गँभीर नाभि-पुट
 जघन नितम्बनि भारी ॥
 मनु मृणाल भूषण भूषित भुज
 श्याम अंस पर डारी ।
 जयश्री हितहरिवंश युगल करणी
 गज विहरत वन पिय-प्यारी ॥
 (हितहरिवंश)

बरनौ श्री वृषभानु कुमारि ।

चित दै सुनौ स्याम सुन्दर छवि रति नाही अनुहारि ॥
 प्रथमहि सुभग स्याम बेनी की शोभा कहौ बिचारि ।
 मानौ फनिग रह्यौ पीवन कौँ ससि-मुख सुधा निहारि ॥
 कहिए कहा सोस सेंदुर कौँ पिक तौँ रही पचि हारि ।
 मानौ अरुन किरनि दिनकर की पसरि तिभिर बिदारि ॥
 (सूरदास)

प्रीति जानु जैसे पय-पानी जानि अपनुपौ जा रै ॥
 प्रीति कुरंग नाद-रस लुब्धक तानि-तानि सर मारै ।
 प्रीति जान जननी सुतकारन को न अपनयौ हारै ॥
 सूर श्याम सौं प्रीति गोपिन की बहु कैसे निरवारै !

(सूरदास)

ये तो कुछ साहित्यिक स्थल हैं, परन्तु सुरति, सुरतांत, विपरीत इत्यादि से तो यह समानता और भी बढ़ गई है। कहीं-कहीं यह समानता इनकी अधिक है कि हित-चौरासी के कुछ पद सूरदास के संग्रहों में स्थान पा गये हैं। भाषा-शैली में भी अधिक भेद नहीं है। केवल छाप-मात्र बदलने से पाठक का भ्रम में डाला जा सकता है। 'हित-चौरासी' टट्टी संप्रदाय की धार्मिक पुस्तक है। इसके पदों की प्रामाणिकता में कोई संदेह नहीं हो सकता। अतः स्पष्ट है कि हितहरिवंश का प्रभाव सूरदास ने भी ग्रहण किया और इस प्रभाव की अधिकता के कारण उनके भक्तों ने भ्रमवश हितहरिवंश के कुछ पद उनके पदों के साथ मिला दिये।

टट्टी संप्रदाय की भक्ति और पुष्टिमार्ग की भक्ति में बहुत बड़ा अंतर है। इसका समझ लेना आवश्यक है। इस भेद को समझ कर ही हम हितहरिवंश और सूरदास की साधना और उनके काव्य का भेद समझ सकते हैं। 'श्री सेवकवाणी' से हितहरिवंश के टट्टी संप्रदाय की आस्थाओं पर प्रकाश पड़ता है। उनके अनुसार जहाँ हरिवंशी भक्ति है, वहाँ व्रत, संयम नेम आदि को स्थान नहीं मिलता। वहाँ जाति-कुल-भेद का भी विचार नहीं है। इस रस में न कोई विधि है, न कोई निषेध। इसमें ज्ञान-ध्यानादि प्रयासों का बाध है। वह कहते हैं—

जहाँ श्री हरिवंश प्रेम उन्माद
तहाँ कहाँ स्वारथ निस्वाद ?
वाद-विवाद तहाँ नहीं !

वास्तव में हरिवंशी भक्ति उच्च श्रेणी की सख्यप्रधान आत्मसमर्पणमयी तन्मयासक्ति है। भक्त भगवान के निकुंज-लीला-रस में विभोर होकर अहर्निशि युगलकेलि का रस लेता रहे। वह श्यामा-श्याम में एक भाव माने—

श्री हरिवंश सुरीति सुनाऊँ ।
श्यामा-श्याम एक संग गाँऊँ ॥
क्षण इक कबहुँ न अंतर होई ।
प्राण सु एक देह है दोई ॥
राधा-संग बिना नहीं श्याम ।
श्याम बिना नहि राधा नाम ॥
क्षण-क्षण प्रति आराधत रहही ।
राधा नाम श्याम तब कहही ॥
ललितादिकन संग सचु पावै ।
श्री हरिवंश सुरत रति गावै ॥

बल्लभाचार्य ने जिस पुष्टि-भक्ति की आयोजना की थी उसमें वात्सल्य की प्रधानता थी। सखा-भाव से राधा-कृष्ण-गोपन-केलि में भाग लेने की साधना बाद की चीज है। विट्ठलनाथ के समय में ही इसका विशेष विकास हुआ। 'शृंगार-रस-मंडन', 'राधा-सुधाकेलि' इत्यादि ग्रंथों को लिखकर विट्ठलनाथ ने पुष्टिमार्ग में राधा का महत्व बढ़ाया। वास्तव में राधा को साथ लिये बिना मध्ययुग का कोई भी कृष्ण-भक्ति-संप्रदाय चल नहीं सकता था। इसीलिए युग की आस्था का ध्यान रखते हुए पुष्टि मार्ग में निकुंजलीला का

समावेश किया गया। सूरसागर में सूरदास ने हरिदास और हिनारिवरा का नाम बड़े आदर से लिया है। सूरदास के काव्य के अनेक स्थल ऐसे हैं जिनपर हरिवंश का प्रभाव सचिit होता है। कालांतर में पुष्टि मार्ग में वात्सल्य-भक्ति के साथ सख्य-भक्ति (मधुर भक्ति) का भी समावेश हो गया और कृष्ण की गोपन निकुंज-लीला में भाग लेने वाले अष्ट सखाओं और अष्ट सखियों की भी योजना हुई। स्पष्ट है कि यह सब परवर्ती विक्राम है और इस पर हित-संप्रदाय की मान्यताओं का प्रभाव है।

हितहरिवंश के राधा-वल्लभो संप्रदाय की धारणाओं को पूर्णतय समझने के लिए माध्व संप्रदाय के सिद्धान्तों को समझना भी आवश्यक हो जाता है। इसका कारण यह है कि हितहरिवंश पहले माध्वानुयायी गोपाल भट्ट के शिष्य थे। पीछे उन्हें स्वप्न में राधिका जी ने मंत्र दिया और उन्होंने अपना एक स्वतंत्र संप्रदाय बनाया। जो हो, यह निश्चित है कि राधावल्लभो संप्रदाय माध्व संप्रदाय से एकांततः भिन्न नहीं है। श्री संप्रदाय की तरह माध्व संप्रदाय भी प्राचीन दार्शनिक संप्रदाय है जिसके प्रमुख आचार्य श्री मध्व हैं। इस संप्रदाय का कहना है कि इस मत के आदि गुरु ब्रह्मा हैं परन्तु श्री मध्वाचार्य से पहले इस मत का कोई उल्लेख नहीं मिलता। माध्व संप्रदाय द्वैतवाद का समर्थक है। हिंदी साहित्य में इस संप्रदाय का प्रभाव चैतन्य के माध्यम से आया। स्वयं चैतन्य से दीक्षप्राप्त गोपाल भट्ट ने कृष्ण काव्य में महत्वपूर्ण योग दिया है। ब्रज-प्रदेश में यह संप्रदाय बल्लभ-संप्रदाय से बहुत पहले ही प्रतिष्ठित था और यह निश्चित है कि बल्लभ-संप्रदाय और अन्य कृष्ण-भक्ति-संप्रदायों की गति-विधि पर इसने महत्वपूर्ण प्रभाव डाला है। परन्तु यह भी

निश्चित है कि हितसंप्रदाय और माध्व-संप्रदाय की अनेक महत्वपूर्ण धारणाओं में अंतर है। माध्वदर्शन तर्कप्रधान है, अनुभूति-प्रधान नहीं। उसके चिंतन पर नैयायिकों और सांख्य मतावलंबियों की छाप स्पष्ट है। माध्व-संप्रदाय में भी भागवत की रास-पंचाध्यायी मान्य नहीं है। हितहरिवंश की साधना का तो यह प्राण है। माध्व-मतवाद में राधा की भक्ति के लिए कोई स्थान नहीं है, न कृष्ण की वृन्दावन (निकुंज) लीला के लिये ही विशेष मोह है। जान पड़ता है, हितहरिवंश ने द्वैतवाद की पृष्ठभूमि पर रासपंचाध्यायी के सहारे एक विशिष्ट ढंग की मधुर साधना का प्रवर्तन किया। जयदेव और ब्रह्मवैवर्तपुराण ने उन्हें अपना मत स्थिर करने में बड़ी सहायता की होगी। सन् १५२५ ई० में उन्होंने वृन्दावन में श्री राधाबल्लभ जी की मूर्ति की स्थापना की और वही विरक्त-भाव में रहने लगे।

सूरदास और हितहरिवंश के काव्य की तुलना करने पर यह निश्चित हो जाता है कि हितहरिवंश का दृष्टि-कोण एकांगी है। भक्ति-भावना की दृष्टि से चाहे यह कितना ही उपादेय हो इसमें सदेह नहीं कि साहित्य की दृष्टि से इसने हितहरिवंश के क्षेत्र को सीमित कर दिया है। कृष्ण की सारी बालकथा और उनके ऐतिहासिक चरित्र का इस दृष्टिकोण से बाध हो जाता है। केवल तरुण राधाकृष्ण की प्रेम-विलास की निभृत लीलायें रह जाती हैं। सूरदास ने इसे अश-रूप में ही ग्रहण किया है, परन्तु हितहरिवंश इससे आगे बढ़ते ही नहीं। कृष्ण तो उन्हें राधा के नाते ही प्रिय हैं। राधा का शृंगार, राधा की सुरतांत छाँव राधा का कोककला-ज्ञान यही कुछ उनके काव्य के विषय रह जाते हैं। वे ही नागरता की राशि हैं—

नागरता की राशि किशोरी ।

नवनागर कुल-भौलि सांवरौ बरबस कियो चितै मुख मोरी ॥
 रूप रुचिर अंग-अंग-माधुरी बिनु भूषण भूषित ब्रज गोरी ॥
 क्षणक्षण कुशल सुगंध अंग मे कोकरभाँति रस सिंधु फ़कोरे ॥
 चंचल रसिक मधुप मोहन मन राखे कनक कमल कुच कोरी ॥
 प्रीतम नैन युगल खञ्जन खग बांधे विविध निरंधन डोरी ॥
 अबनी उदर नाभि सरसी मे मनहुँ कछुक मादिक नधु घोरी ॥
 जयश्रीहितहरिवंश पिबत सुन्द रवर सीवसुहृद निगमन की तोरी ॥
 अनेक छंदों में, अनेक प्रसंगों मे हितहरिवंश इन्ही परम
 नागरिका राधा को बणन करते नहीं अघाते । उनकी एकांत
 साधना का सहज रूप देखिये । वे राधा की इस सुरततंत छवि
 पर मुग्ध हैं और इसका ध्यान कर अपनी इन्द्रियो को विषय-
 सुख से ऊपर उठा रहे हैं :

आज अब देखियत है हो प्यारी रङ्ग भरी ।

मो पै न दुरत चारो वृषभानु की किशोरी शिथिल
 काटि की डोरी नन्द के लालन सो सुरत लरी ॥ मोतियन
 की लर दूटी चिकुर चंद्रिका छूटी रहसि रसिक लूटी गंडन
 पीक परी ॥ नैनन आलस बस अधर रस पुलक प्रेमपरस
 जयश्री हितहरिवंश री राजत खरी ॥

सूरदास के काव्य मे भी इस प्रकार के प्रसंग हैं परन्तु
 वे मूलतः बालकृष्ण के उपासक हैं । जहाँ उन्होंने मधुर भाव
 की उपासना की है, वहाँ उन्होंने विरह को ही आध्यात्मिक
 साधना के रूप मे स्वीकार किया है, निकुंज-केलि उनकी
 मौलिक प्रवृत्ति नहीं रही है । इसी से उनकी साधना हित-
 हरिवंश की साधना को भी आत्मसात करती हुई उससे
 कहीं ऊँची है ।

दादू और हिंदी-साहित्य में उनका स्थान

१—भूमिका २—दादू का जीवन-वृत्त ३—दादू की साधना को एक रूपरेखा ४—दादू और कबीर ५—दादू का 'ब्रह्म-संप्रदाय' ६—साधक का आदर्श ७—दादू का काव्य ८—मध्ययुगीन साधना के इतिहास में दादू का महत्व ९—उपसंहार

कबीर के बाद मध्य-युग की संतधारा में दादू का काव्य और उनका व्यक्तित्व सबसे अधिक महत्वपूर्ण है। पंडित सुधाकर द्विवेदी ने दादू का जन्मस्थान काशी बतलाया है और उन्हें मोची कहा है। कुछ और विद्वान उनका जन्म-स्थान गुजरात (अहमदाबाद) बतलाते हैं। दादू-पंथी उन्हें नागर ब्राह्मण मानते हैं परंतु जनगोपाल के 'जीवन-परची' जैसे प्रामाणिक ग्रंथ और तेजानंद की रचनाओं के अध्ययन-स्वरूप दादू के जीवनवृत्त के संबन्ध में हमारी मान्यता बहुत कुछ बदल रही है। इनके अनुसार दादू धुनिया थे। उनका नाम दाऊद था और उनकी पत्नी का नाम हब्बा। गरीबदास और मसकीन दास उनके दो पुत्र थे और नानी बाई और माताबाई दो पुत्रियाँ। उनका जीवन-काल १५४४-१६०३ ई० है। नारायण (राजस्थान) में उनकी समाधि है और यही दादू-पंथियों का सबसे बड़ा केन्द्र है।

दादू में आध्यात्मिक जीवन की जागृति किस प्रकार हुई, यह हम नहीं जानते। परंतु विद्वान कबीर के पुत्र कमाल की शिष्य-परंपरा से उनका संबन्ध जोड़ते हैं। कबीर की तरह

दादू भी हिंदू-मुसलमानों के भेदभावों को नष्ट करना चाहते थे और इस लक्ष्य को ध्यान में रखकर उन्होंने ब्रह्म-संप्रदाय की स्थापना की। उनकी वाणी हमें अद्भुत रूप से प्राप्त है और उसके अध्ययन से पता लगता है कि उन पर कबीर का गहरा प्रभाव था, परंतु साधना के क्षेत्र में उनमें मौलिकता भी कम नहीं थी। दादू-वाणी दो स्रोतों से हमारे सामने आती है। एक संग्रह 'हड़्डाडे वाणी' नाम से है जो दादू के शिष्य जगन्नाथ के परिश्रम का फल है परंतु दूसरा संग्रह अधिक लोकप्रिय है। इस संग्रह का नाम 'अंगबंधु' है और संग्रहकर्ता दादू के प्रसिद्ध शिष्य रज्जब है। इस संग्रह में ३७ अंग हैं और २७ राग। दादू की सारी रचनाएं इन्हीं अंगो-रागों के अंगगत आ जाती हैं। 'काया-बेली' नाम का एक तीसरा संग्रह भी प्राप्त है परंतु उसमें साखियाँ ही हैं, पद नहीं।

दादू के अनेक शिष्य थे। इनमें रज्जब, बखना और वाजिन्द खॉ जैसे मुसलमान साधक भी थे। उनके शिष्यों के नाम हैं जगजीवन, सुन्दरदास, क्षेत्रदास, गरीबदास, जायसा, माधो-दास, प्रयागदास, बनवारीदास, शंकरदास मोहन, मसकीनदास, जनगोपाल, जगन्नाथ और निश्चलदास। अधिकांश शिष्यों का क्षेत्र राजस्थान और पश्चिमी हिंदी प्रदेश तक सीमित था। इन शिष्यों की प्रचुर वाणी हमें प्राप्त है। इन साधकों ने पूर्ववर्ती और समसामयिक साधकों की वाणी के संग्रह भी किये जिनमें से कई आज अत्यंत प्रामाणिक माने जाते हैं जैसे रज्जब का संग्रह 'सर्वांगी' और जगन्नाथ का संग्रह 'गुणज्ञानामा'। इन साधकों में सुन्दरदास ही ऐसे हैं जिनकी वाणी मेसाहित्य-कला के भी दर्शन होते हैं। इनके भी कई शिष्य थे—श्यामदास, दामोदरदास, दयालदास, निर्मलदास और नारायणदास। इस शिष्य-परंपरा में जहाँ हम दादू के सिद्धांतों और उनकी

श्रेयसयोगी वाख्ये का ही शतधारा विकास पाते हैं वहाँ कबीर का व्यापक प्रभाव भी उन पर दिखलाई पड़ता है। तत्त्वतः कबीर और दादू को विचारधारा में कोई बड़ा मतभेद भी नहीं है। किंबदंतीयाँ दादू को कमाल की शिष्य-परंपरा से संबंधित कर इस नाटविक एकता की ही घोषणा करती हैं। इसमें संदेह नहीं कि कबीर-पंथियों की साहित्य-सामग्री में कबीर की साधना और उनके संदेश का उतना सुन्दर रूप नहीं मिलता जितना दादू और दादू-पंथियों की रचनाओं में।

जयपुर के निकट सांभर नाम के स्थान को दादू ने अपना केन्द्र बनाया और यहाँ से उनकी साधना का प्रचार दूर-दूर तक हुआ। उनके लिए हिन्दू-मुसलमानों की सांप्रदायिक प्रवृत्तियाँ निरर्थक थीं। जिस सत्य का साक्षात्कार उन्होंने अपने भीतर से कर लिया था वह षट्दर्शनों का विषय नहीं था। उन्होंने यह जान लिया था कि हृदय के अतिरिक्त और सब असार था। फलतः देवी-देवताओं, तीर्थों, व्रतों, बाह्याचारों और धार्मिक संस्थाओं के प्रति उन्हें विरक्ति थी। हिन्दू-मुसलमानों के पारस्परिक वैमर्श के लिए दादू के पास एक ही उत्तर था। उनका जीवन ही उनकी धर्मनिष्ठा का सब से बड़ा प्रमाण था। दादू के व्यक्तित्व और उनकी सात्विक प्रवृत्तियों से प्रभावित होकर अनेक साधकों ने उनका नेतृत्व ग्रहण किया। दादू ने परब्रह्म संप्रदाय नाम की एक संस्था की भी स्थापना की, परंतु यह संस्था दादू का साधना का ही दूसरा रूप था। वह किसी नये मतवाद का प्रवर्तन नहीं कर रहे थे। दादू के शिष्यों ने उनके मतवाद को 'सज' के नाम से स्मरण किया है और उनके ब्रह्म-संप्रदाय को सहज-संप्रदाय भी कह दिया जाता है। इस ब्रह्म-संप्रदाय या सहज-संप्रदाय के तत्त्व क्या थे? दादू के शब्दों में— 'अहंकार का सर्वथा नाश, ईश्वर के प्रति

भक्ति-भाव, तन-मन की विकारहीनता, सब जीवों के प्रति स्नेहभाष । वस्तुतः इन तत्त्वों में कोई नई बात नहीं है । कबीर से बहुत पहले ही भारतीय साधना ने इन तत्त्वों का आविष्कार कर लिया था, परंतु कबीर ने इन तत्त्वों को 'सहज' साधना का नाम देकर एक व्यवस्था-प्रधान रूप दिया और उसे अवतारवाद के विरोध में उपस्थित किया । इस सहज साधना में अवतार, मूर्ति, प्रतीक, आचार-विचार कोई भी उपादेय नहीं है । वस्तुतः यह सार्वभौम मानवधर्म है । इसी से इस साधना में आस्था रखने वालों के लिए धर्म-भेद का प्रश्न ही नहीं आता । परंतु यह साधना पूर्णतः एकांतिक साधना भी नहीं कही जा सकती । कम से कम दादू जैसे साधक एकांत साधना में विश्वास नहीं करते थे । उनका कहना था कि परब्रह्म समुद्र है, जीव बूंद है । प्रत्येक बूंद के लिए समुद्र की पुकार सुन लेना संभव नहीं है परंतु जो सुन ले उसके लिए यह परम धर्म है कि वह इस आवाज़ को दूसरों तक पहुँचाये । इकेली बूंद समुद्र तक कैसे पहुँचेगी ? बीच की भूमि उसे सोख लेगी । साधक को अपनी साधना को सबकी साधना बना लेना है जिससे प्रेम और तप का एक अविच्छिन्न प्रवाह उस महान सागर की ओर बह चले । फल-स्वरूप दादू के स्थान पर दूर-दूर से साधक आते और वहाँ से भक्ति, तप और त्याग का एक महान स्रोत मध्ययुग के जन-समाज की ओर प्रवाहित होता । दादू-साहित्य में इस प्रकार के साधु-समागमों का पर्याप्त उल्लेख मिलता है । इन समारोहों में हिंदू-मुसलमान साधक भेद-भाव भूलकर साधना के सामान्य मार्ग पर चलने के लिए कटिबद्ध होते थे ।

कबीर की तरह दादू भी विवाहित थे । उन्होंने अपना लोक-व्यवहार बराबर बनाये रखा । कबीर की तरह वह

भी अध्यात्म साधना को सामान्य जीवन के समतल पर रखकर आगे बढ़े। दादू का कहना था कि जिसका मन बन्दी है, उसके लिए संसार बन्दीगृह है, जो मन से मुक्त है उसे कोई भी संस्था बाँध नहीं सकती। रीति-व्यवहार और संस्थायें संसार को श्रृंखलाबद्ध कर उन्हें निष्प्राण बना देती हैं। पंडितों का स्वार्थ भी इसी में है। फलतः उन्होंने भी कबीर की तरह सभी बन्धनों का विरोध किया और केवल एकमात्र प्रेम के बन्धन को माना। यह प्रेम का तत्त्व उन्हें वैष्णवों, सूफियों, संतों और ब्रह्मवादियों सब में मिल गया। अतः प्रेम की भूमि पर वे सब के साथ थे। परन्तु उन्होंने प्रेम को किसी पंथ या मतवाद-विशेष में बाँधना उचित नहीं समझा। सच तो यह है कि मध्ययुग के प्रेम-भाव के सबसे सुन्दर दर्शन दादू में ही होते हैं। जहाँ विरोध का तत्व भी है, वहाँ भी दादू के नम्र और विनयी व्यक्तित्व के कारण वह आकर्षक हो गया है। कबीर जैसी अटपट, व्यंग-प्राण वाग्वाणी उनकी नहीं है। उनकी लोकप्रियता के तत्त्व दूसरे ही थे। नीचे के कुछ पदों से उनकी विशेषता का अनुमान हो सकता है—

घीब दूध में रमि रह्या व्यापक सबही ठौर ।
 दादू बकता बहुत है, मथि काढ़े ते और ॥
 यह मसीत यह देहरा मतगुरु दिया दिखाइ ।
 भीतर सेवा बन्दगी बाहर काहे जाइ ॥
 दादू देख दयाल को सकल रहा भरपूर ।
 रोम रोम में रमि रह्या, तू जनि जानै दूर ॥
 केने पारखि पचि मुए कीमत कही न जाइ ।
 दादू सब हैरान हैं गूंगे का गुड़ खाइ ॥

जब मन लागो राम सों तब अनत काहे को जाइ ।
दादू पारणों लूण ज्यो ऐसे रहे समाइ ॥
अपने प्रेम-पंथ की ब्याख्या करते हुए दादू कहते हैं—

भाई रे, ऐसा पंथ हमारा ।

झूँ पख रहित पंथ गह पूरा अवरन एक अधारा ।
बाद बिबाद काहु सौ नाही मै हूँ जग मे न्यारा ।
समदृष्टी सँ भाई सहज में आपहि आप बिचारा ।
मैं, तै', मेरी यह गति नाही निरवैरी निरविकारा ।
काम कल्पना कहे न कीजे पूरा ब्रह्म पियारा ।
एहि पथ पहुँच पार गहि दादू, सो तत सहज सँभारा ।

यह स्पष्ट है कि दादू के इस जीवन-दर्शन पर उनके अपने प्रेममय व्यक्तित्व की पूरी छाप है। यह व्यक्तित्व सब के साथ चलना, सब समेट कर चलना स्वीकार करता है किसी से भी इसका विरोध संभव नहीं है।

मध्ययुगीन साधना के इतिहास में दादू का स्थान बहुत महत्वपूर्ण है। कदाचित् कबीर से कुछ ही कम। कबीर स्वतंत्र-चेत्ता थे। जहाँ तक ऐतिहासिक अनुशीलन से पता चलता है उन्होंने किसी संप्रदाय का संगठन नहीं किया। कबीर-पंथ बहुत बाद की चीज़ है और कदाचित् कबीर के किसी अपने शिष्य से उसका संबंध नहीं है। उसके प्रवर्तक धर्मदास कहे जाते हैं और कबीर से उनका संबन्ध जोड़ा जाता है, परन्तु धर्मदास की ऐतिहासिक सत्ता उनकी साम्प्रयिक सत्ता से बहुत भिन्न जान पड़ती है। कबीर के मतवाद का सबसे सुन्दर प्रकाशन दादूवाणी में ही मिलता है और यदि वह सचमुच कमाल की शिष्य परंपरा से संबन्धित है तो

कबीर की साधना और विचारधारा उन्हीं के सम्प्रदाय में विकसित हुई है। वह निश्चय रूप से एक महान आन्दोलन के जन्मदाता है जिसका प्रभाव १६ वीं शताब्दी तक बना रहा है। रज्जब, बुल्ला साहब, गुलाल, बखना, यारी साहब और बुल्लेशाह जैसे सूफ़ी साधक उन्हीं की शिष्य-परंपरा में आते हैं और उन्हीं की वाणी और साधना का शतशः प्रसार जान पड़ते हैं।

जो हो, यह निश्चित है कि हिंदी के संत काव्य में दादू शीर्ष-स्थान पर प्रतिष्ठित है। कबीर के तेज ने उनकी महत्ता को बहुत कुछ दबा दिया है, परन्तु साधना का जो रूप दादू में मिलता है, व्यक्तित्व का जैसा माधुर्य उनमें है, वह कम महत्वपूर्ण नहीं है। यह चोभ का विषय है कि हम अपने साधको के प्रति पूर्ण रूप से जागरूक नहीं हैं। हमने उनकी जीवनव्यापी साधना को पुस्तकों में बंदी करके ही अपने कर्तव्य की इतिश्री समझ ली है। राष्ट्र के नैतिक और आध्यात्मिक जीवन को उनकी देन कितनी महत्वपूर्ण हो सकती है, अभी हम इसकी कल्पना भी नहीं कर सके हैं। परन्तु जब भी कभी हम अपनी महती साधना-परंपराओं के अंतरतम में प्रवेश करेंगे, तभी हमें दादू जैसे महान् साधको की अंतःस्फूर्ति से प्रभावित होना पड़ेगा।

उपनिषद्-दर्शन

१—प्रधान उपनिषद् २—त्रौपनैषदिक चिन्ता का मूल रूप
 ३—इस चिन्ताधारा के जन्म और विकास का इतिहास ४—ऋग्वेद और
 उपनिषद् ५—उपनिषदों की साधना और विचारधारा पर द्रविड़ प्रभाव
 ६—कर्मवाद और पुनर्जन्मवाद ७—ब्रह्म की विरोधी-धर्माश्रयता और
 इसकी रहस्यमयता ८—आत्म ज्ञान के कुछ साधन ९—आत्मस्थ
 साधक की ब्रह्मानुभूति १०—उपसंहार ।

वैसे उपनिषदों की संख्या बहुत बड़ी है, परंतु मुख्य
 उपनिषद् १२ हैं। इनके नाम हैं—ईशावासोपनिषद्, केन, कठ,
 अश्व, मुण्डक, माण्डूक्य, ऐतरेय, तैत्तिरीय, श्वेताश्वेतर, छांदोग्य,
 बृहदारण्यक और कौशीतिकी। 'उपनिषद्' का अर्थ है 'पास बैठ
 कर प्राप्त किया ज्ञान' अर्थात् गुह्य ज्ञान। वह साधारण ज्ञान से
 भिन्न है। साधारण ज्ञान मनुष्य को 'प्रेय' की प्राप्ति कराता है,
 परंतु इस गुह्य ज्ञान से 'श्रेय' की प्राप्ति होती है जो सच्चि प्राप्ति है।
 यहाँ श्रेय से अध्यात्म-ज्ञान का बोध है। यह कहना कठिन है कि
 इन प्रमुख उपनिषदों का काल-क्रम क्या है, परंतु यह निश्चित है
 कि बुद्ध के समय तक इन सब उपनिषदों की रचना हो चुकी
 थी। विद्वानों का अनुमान है कि उपनिषदों की विचारधारा
 का पूर्ण रूप ७०० पू० ई० के लगभग स्थिर हो चुका था।
 परिमाण की दृष्टि से ईशोपनिषद् सबसे छोटा है और श्वेताश्वेतर
 और बृहदारण्यक सब से बड़े हैं। ईश में श्लोकों की संख्या

केवल अठारह हैं। कदाचित् संसार के किसी भी धर्मग्रंथ में इतनी महत्वपूर्ण धर्मचिंता इतने कम शब्दों में उपस्थित नहीं की गई है।

विचारधारा की दृष्टि से देखे तो इन सब उपनिषदों में विषय, विवेचना, शैली और मंतव्य में थोड़ा अंतर है, परंतु फिर भी इनकी विचारधारा की एक सामान्य रूपरेखा स्थापित की जा सकती है और उसे 'औपनिषदिक चिंता' का नाम दिया जा सकता है। इस दृष्टि से देखे तो उपनिषद कर्मवाद, पुनर्जन्म, जीवब्रह्मैक्य और तज्जन्य आनंद के संबंध में विचार उपस्थित करते हैं। श्वेताश्वेतर उपनिषद और अन्य उपनिषदों में योग-संबन्धी विचारधारा भी मिल जाती है, परंतु वह ब्रह्मचिंतन की पृष्ठभूमि में आती है, उसका स्थान नहीं लेती।

औपनिषदिक चिंता के संबंध में दो विचारधाराएँ चल रही हैं। एक वर्ग उसे ऋग्वेद की अभ्यात्म चिंता का विकास मानता है और दूसरा उसे अनार्यों की धर्म-चिंता से संबधित करता है। परन्तु आर्यों की सबसे पहली रचना ऋग्वेद में भारतीय भक्तिवाद, तपस्, और दर्शन-चिंता के संबंध में बहुत कम सामग्री मिलती है। आर्यों के लिये आध्यात्मिक जीवन महत्वपूर्ण नहीं था। वे अंतःस्रोतों से परिचित नहीं जान पड़ते। ऋग्वेद में जो है उसे अधिक से अधिक जिज्ञासा का नाम दिया जा सकता है, उसे दार्शनिक मतवाद नहीं कहा जा सकता। ऋग्वेद में इंद्र, सूर्य, वरुण, विष्णु, बृहस्पति आदि प्रमुख देवताओं के रूप में आते हैं और इनके प्रति एक प्रकार की उदात्त, विस्मय भाव-प्रधान भक्ति-भावना भी मिलती है। एक प्रकार का बहुदेवतवाद वहाँ मिलता है। धीरे-धीरे

इंद्र भी भुला दिये गये और भक्ति के एकमात्र विषय विष्णु रह गये। पौराणिक काल तक वैष्णव भक्ति का आरम्भ हो चुका था और द्राविडी भक्ति से उसका संबंध भी स्थापित हो गया था।

यह स्पष्ट है कि वैदिक आर्य तापस जीवन के विरोधी थे। भारतीय आध्यात्मिक परंपरा में तप का बड़ा महत्व-पूर्ण स्थान है, परंतु ऋग्वेद में उसके दर्शन भी नहीं होते। वैदिक भक्ति का दृष्टिकोण मुख्यतः एहलौकिक और कर्मकांडा है। केवल ऋग्वेद के १० वे मंडल में द्वैतवाद का खंडन है। बहुदेवों को केवल माया (भ्रम) कहा गया है और केवल एक देवता—एक सृष्टिकर्ता—की बात उठाई गई है और उसे प्रजापति का नाम दिया गया है। विद्वानों का अनुमान है कि ऋग्वेद के पहले और दसवें मंडल पर द्रविड़ सभ्यता और संस्कृति का प्रभाव है। कट और श्वेताश्वेतर में जिस रहस्य-चिंतन, जीव-ब्रह्मैक्य और अंड में पिंड की साधना की बात कही गई है, उसका मूल उत्स भारत के मूल निवासियों की अध्यात्म-साधना में रहा होगा। भारतीय साधना के लिए ये तत्व नए नहीं थे, परन्तु आर्यों ने इन मूलतः द्रविड़ तत्वों को नई परिभाषा दी, नई वाणी दी और ये सिक्के उसकी छाप पाकर चल पड़े।

औपनैषदिक विचारधारा ने ब्राह्मणों के कर्मकांड के विरोध-स्वरूप जन्म लिया था। इसी से उसका संबंध पुरोहितों से नहीं, अरथ्यों में रहने वाले ऋषियों और राजाओं से है। राजाओं को यह ज्ञान कहाँ से उपलब्ध हुआ! कदाचित् पुरोहितों के प्रभाव को अनिष्टकारी समझ कर उनसे मुक्त होने के लिये क्षत्रियों ने उनके कर्मकाण्ड का विरोध किया,

और द्रविड़ों में प्रचलित तत्त्वज्ञान का आर्य संस्करण आर्यों में प्रचारित किया। जिस तत्त्व के लिए द्रविड़ों में 'आण' शब्द का प्रयोग होता था उसके लिए इन राजर्षियों ने पहले आत्मन् और फिर ब्रह्म शब्द का आविष्कार किया। उन्होंने कहा कि आत्मा 'सत्यस्य सत्यम्' है। वह ग्रहण-त्याग और प्राप्ति-नाश के परे है। आत्मा का अस्तित्व अनादि काल से है। सृष्टि का आरंभ उसी से होता है। प्रलय में केवल आत्मन् के अतिरिक्त और कुछ नहीं रह जाता। यही आत्मा सृष्टि की उत्पत्ति का कारण है। वह नित्य और अमर है। वह इंद्रियों से विभिन्न और परे है। उसे अवसाद नहीं। वह चिरंतन है। आत्मा व्यक्ति-निरपेक्ष है और वह स्वयं में पूर्ण है। सृष्टि का प्रत्येक प्राणी आत्मा से ओतप्रोत है। परंतु वह स्वयं प्राणियों और पदार्थों के तत्त्वों से भिन्न है। आत्मा ही ईश्वर है और इसीलिए वह उपासना और श्रद्धा का विषय है। बाद के इतिहास में 'आत्मन्' के लिए बराबर ब्रह्म शब्द का प्रयोग हुआ है। कदाचिन् क्षत्रियो ने आत्मा शब्द का ही प्रयोग किया। परन्तु ब्राह्मणों ने 'ब्रह्म' शब्द को चलाया। तैत्तिरीय ब्राह्मण में पहली बार ये दोनों शब्द समानार्थक रूप में मिलते हैं। छांदोग्य में स्पष्ट लिखा है कि आत्मा 'ब्रह्मण' है और अमर है।

उपनिषदों में ही पहली बार तपस् और ब्रह्मचिता का संबंध जोड़ा गया है। तपस् और ब्रह्मचिता कर्मबन्धन और आवागमन से मुक्ति के दो अलग-अलग साधन माने जाते रहे परन्तु उपनिषद् के दृष्टांतों ने उन्हें एक सूत्र में ग्रथित कर दिया।

भारतीय दार्शनिक मतवाद में 'कर्म' का सिद्धांत अन्यान्य महत्वपूर्ण है। मानव के जीवन-मरण-संबंधी चिंतन में

कर्म के सिद्धांत का बहुत निकट का संबंध है। जान पड़ता है कि यह सिद्धांत भी द्रविड़ मतवाद से प्रभावित है। इसीलिए इसे रहस्यज्ञान के अंतर्गत रखा गया है। बृहदारण्यक में याज्ञवल्क्य अर्थभाग को इस नये सिद्धांत की शिक्षा देते हैं तो वह बड़े सतर्क दिखलाई देते हैं। वास्तव में कर्मवाद के सिद्धांत का जन्म आत्मवाद से ही होता है। दोनों ही अनार्य हैं। इसी से आत्मवाद की तरह कर्मवाद भी गुह्य है। कर्मफल के अनुसार ही मनुष्य का जन्म होता है। वस्तुतः यह बहुत क्रांतिकारी सिद्धांत रहा होगा। इस कर्मफल से मुक्ति पाने का केवल एक साधन है—आत्मज्ञान या ब्रह्मज्ञान। मुण्डक उपनिषद् में स्पष्ट ही लिखा है—यो ह वैः तत परम ब्रह्म वेद ब्रह्म भवति (जो ब्रह्म को जानता है वह स्वयं ब्रह्म बन जाता है।)

आवागमन का सिद्धांत भी कर्मवाद का फल है। प्रारम्भिक दार्शनिक विचारधारा में नरक की कल्पना भी नहीं है। नरक और स्वर्ग की कल्पना का पुनर्जन्म की कल्पना से गहरा संबंध है। जिनके संचित कर्म नष्ट नहीं हुए हैं, उन्हें पुनर्जन्म प्राप्त करना होता है। संचित कर्म नष्ट होने पर ही उन्हें स्वर्ग की प्राप्ति होती है। वेद में पुनर्जन्म का उल्लेख नहीं मिलता। परन्तु उपनिषदों में जीवन-मृत्यु की समस्या पर विचार करते हुए पुनर्जन्म का स्पष्ट उल्लेख मिलता है। छांदोग्य में राजा प्रवाहण्य जैवालि श्वेतकेतु से प्रश्न करता है :—

१—मृत्यु के बाद जीव कहाँ जाता है ?

२—जीव फिर कैसे पृथ्वी पर लौटता है ?

३—दो मार्ग कौन से हैं—एक देवताओं का, एक मनुष्यों (मृतात्माओं) का।

४—परलोक भर क्यों नहीं जाता (५, ३, १०)। यह स्मरण रखना चाहिये कि आत्मा का सिद्धांत भी इसी प्रवाहण जैवालि ने उपस्थित किया था। उपनिषदों में आत्मा के दो पथों (चंद्रमार्ग-सूर्यमार्ग) का विस्तृत वर्णन है। यह स्पष्ट है कि आवागमन मूलतः ढंड-विधान है। यही दुःख और भय का मूल कारण है। केवल एक ही मनुष्य आवागमन के चक्र को भेद सकता है—वह जो आत्मा को जानता है।

परन्तु आत्मा को जाना कैसे जाये?—उपनिषदों में इस विषय में कोई मतभेद नहीं है कि आत्मा के सत्य को जानने से बड़ा लक्ष्य कोई है ही नहीं। आत्मा को जानने की यह पहली सीढ़ी है परन्तु उस तक पहुँचने के लिए यह आवश्यक है कि साधक प्रार्थना-भाव से भर जाये। 'तमसोमा ज्योतिर्गमयः'—यह साधक की प्रार्थना होगी। इसका कारण यह है कि ब्रह्म-ज्ञान केवल मनुष्य की साधना से प्राप्त नहीं होगा। वह ईश्वरानुकंपा से प्राप्त होगा। 'ब्रह्म जिसे चाहता है उसे अपना ज्ञान देता है।'—वस्तुतः इस छोटे से वाक्य में सारे औपनिषदिक दर्शन का सार आ जाता है।

फिर भी जीव (मनुष्य) के लिए कुछ साधना उपादेय है। वास्तव में ये कुछ मानसिक स्तर हैं जिनके द्वारा मनुष्य क्रमशः ईश्वरानुभव के निकट पहुँचता है :

(१) धन-ऐश्वर्य इत्यादि के मोह का त्याग। मैत्रायण उपनिषद् में राजत्यागी वृहदूरथ की कथा में इसी का संकेत है।

(२) आत्मा का ज्ञान। आत्म-ज्ञान है सर्वभूतों में अपनी ही आत्मा का प्रसार जानना। कठ, छांदोग्य और वृहदारण्यक के अनेक प्रसंग इस ओर इंगित करते हैं।

(३) संयम (ब्रह्मचर्य)—वृहदारण्यक और प्रश्न-उपनिषद् में ब्रह्मचर्य को ब्रह्मज्ञान का सर्वोत्तम साधन कहा गया है।

(४) विनम्रता—छांदोग्य के अनुसार साधक को अपना सारा पूर्व ज्ञान और अहंकार भुला कर बालक जैसा बन जाना है।

(५) ध्यान। उपनिषद् कहता है—‘आत्मवच आत्मना पश्य’। मैत्री, वृहदारण्यक और छांदोग्य में ध्यान की महिमा गाई गई है।

(६) जप, दान, आर्जनम्, अहिंसा और सत्य वचन का पालन। साधक का संसार के प्रति दृष्टिकोण ही बदल जाना चाहिये—इसीलिए उपरोक्त साधन है। शंतपथ ब्राह्मण और छांदोग्य में इन साधनों की विस्तृत व्याख्या मिलेगी। शंतपथ ब्राह्मण में कहा है कि प्रजापति ने तप-द्वारा सृष्टि की स्थापना की। वास्तव में यह कर्मकांडी विचारधारा से अलग एक विचारधारा है। कर्मकांडी विचारधारा में यज्ञ-याज्ञादि ही श्रेयस है, परन्तु तप के द्वारा आत्मशुद्धि भी होती है। अतः यह आत्मसाधन का सबसे प्रमुख अंग है।

(७) योग। उपनिषदों में योग के संबंध में अनेक विचार मिलते हैं। कठ और श्वेताश्वेतर में इस विचारधारा का विस्तृत रूप उपस्थित है। कठोपनिषद् में कहा है कि साधना का सर्वोत्तम लक्ष्य वह है जब मनुष्य की आत्मा पूर्णतयः शांत हो जाती है, जब पाँचों इंद्रियाँ अपने कर्मों में पूर्ण रूप से स्थापित हो जाती हैं, जब बुद्धि समाधि में स्थित हो जाती है। अतः में जिस अवस्था की प्राप्ति होती है, वह ‘योग’ कहलाती है। जब

तक योग की अवस्था रहती है, तब तक साधक को पूर्णरूप से जागरूक होना पड़ता है। उसके भीतर आविर्भाव और तिरोंभाव के चक्र चलते रहते हैं।

संक्षेप में, यह उपनिषदों की विचारधारा की रूप-रेखा है। वाह-बाहंवरों और कर्मकांडों का विरोध और मन-शुद्धि द्वारा जीव-ब्रह्मैक्य (अहं ब्रह्म) की अनुभूति की प्राप्ति इस विचारधारा का केन्द्र है। श्वेताश्वेतर जैसे उपनिषदों से प्रगट है कि उपनिषद् के ऋषि बाहसे हट कर भीतर मन की ओर जाते हैं और और आत्मस्थ होकर शांति लाभ करते हैं। आत्म-शुद्धि के साथ योग-संबंधी विचारधारा का समावेश भी हो गया है। परंतु अद्वैतानुभव के संबंध में समस्त उपनिषद् एक ही प्रकार से विश्वस्त हैं। ईशोपनिषद् कदाचित् सबसे प्राचीन उपनिषद् है। इसके पहले लोक में ही औपनिषदिक विचारधारा का सार आ जाता है—

ईशावास्यमिदं सर्वं यत्किञ्चित् जगयम् जगत् ।

तेन त्यक्तेन भुञ्जीथः मा गृधः कस्य स्विद धनम् ॥

‘अखिल ब्रह्माण्ड में जो कुछ भी जड़-चेतन-स्वरूप है, वह समस्त ईश्वर से ओतप्रोत है। उस ईश्वर को सदैव समकक्ष रखते हुए आसक्ति-रहित हो (त्याग-पूर्वक) भोग करो। यह समझ लो कि भोग्य पदार्थ (धन अथवा ऐश्वर्य) किसी का भी नहीं है।’ इस श्लोक में मानव-जीवन के लिए एक संपूर्ण संदेश सन्निहित है। मनुष्य इस सारे जड़-चेतन-स्वरूप दृश्यमान जगत् को ईश्वर से ओतप्रोत माने। यह जानते हुए भी उसे छोड़ कर भागे नहीं। ईश्वर के समक्ष प्रतिक्षण रहते हुए भी आसक्तिहीन (निष्काम) भाव से कर्म करे। समस्त सुखों को भोगे। शत वर्ष आयु की कामना करे। यज्ञार्थ (ईश्वरार्थ)

कर्म करने से वह कर्म में लिप्त न होगा। इस तरह वह कर्म-बंधन से मुक्त हो जायेगा।

ब्रह्मज्ञान ही एकमात्र ज्ञान है, विद्या है, शेष अविद्या। 'तत्त्वमसि' की अनुभूति होने पर मनुष्य अमृत का अनुभव करता है। ब्रह्म की अलौकिकता और विरोधी धर्माश्रयता को जान कर मनुष्य संशय से ऊपर उठ जायेगा। वह सब भूतों में अपनी आत्मा का प्रसाद देखेगा। वह राग-द्वेष से परे होगा। अन्य देवों को छोड़ कर वह इसी ब्रह्मभाव की अनुभूति को सत्य मानेगा।

परंतु यह अनुभूति केवल साधना का विषय नहीं है। इसके लिए ब्रह्म से प्रार्थी होना पड़ेगा। सत्य है 'सोहमस्ति'। परन्तु सत्य के इस तेज को स्वयं ब्रह्म के तेजोमय नानात्व ने ढक लिया है। ब्रह्म की अनुकंपा से ही यह नानात्व-भाव दूर होगा और एकत्व की अनुभूति होगी। देह को भस्मांत और प्राण को अमृतम् (अविनाशी) मान कर, ब्रह्म-स्वरूप मान कर, ब्रह्ममय बनकर ही साधक (कर्म और आवागमन के) बंधनों को तोड़ सकता है। आत्मस्थ साधक की आनंदानुभूति का वर्णन तैत्तिरीय उपनिषद् में इस प्रकार है : हा ३ वु हा ३ वु हा उ वु। अहमन्ना अहमन्नम् अहमन्नम्। अहमन्नादो ३ ऽ हमन्नादो ३ ऽ हमन्नादः। अहं श्लोककृदह श्लोककृदहं श्लोककृत्। अहमस्मि प्रथमजा ऋता ३ सय। पूर्वदेवेभ्यो ऽ मृतस्य ना ३ भामि। यो मा पदाति स इदेष या ३ वाः। अहमन्नयन्न मदंत या ३ कि। अहं विश्व भुवनमभ्यनवा ३ म्। सुर्वण ज्योतिष्ठ। य एवं वेद। इत्युदनिषत्—आश्चर्य ! आश्चर्य ! आश्चर्य ! मैं अन्न हूँ ३। मैं अन्न का भोक्ता हूँ ३। मैं इसका

संयोग कराने वाला हूँ ३ । मैं सत्य जगत् मे सब से प्रधान होकर उत्पन्न होने वाला, देवताओं से भी पहले विद्यमान, अमृत्य का केन्द्र हूँ । जो कोई मुझे देता है, वह इस कर्म से ही मेरी रक्षा करता है । मैं अन्न-स्वरूप होकर अन्न खाने वाले की निगल जाता हूँ । मैं समस्त भुवन का तिरस्कार करता हूँ । मेरे प्रकाश की एक झलक सूर्य के समान है ।

अनेक प्रकार की सामाजिक और राजनैतिक उलझने पैदा हो गईं।

पिछले एक सौ वर्षों से हमारे देश में वह शिक्षा-पद्धति चल रही है जिसे हम आधुनिक शिक्षा-पद्धति कहते हैं। हमारे समाज के मध्यवर्ग ने इसे धन, पेश्वर्य, अधिकार और यश प्राप्त करने का कल्पित बना लिया है। आरम्भ में प्रत्येक शिक्षित मनुष्य के लिए कोई न कोई सरकारी जगह तैयार थी, परन्तु धीरे धीरे यह सच्य जाता रहा। आज परिस्थिति यह है कि सारे सरकारी महकमे बन्द है और शिक्षित बेकारों के लिए अधिकारी वर्ग और अर्ध-सरकारी संस्थायें मौन है। हमारे समय की बेकारी की समस्या का आधुनिक शिक्षा-पद्धति से बहुत गहरा और सीधा सम्बन्ध है।

आधुनिक शिक्षा-पद्धति प्रतिभायान, तीव्र-बुद्धि और कर्मठ मनुष्यों को जन्म नहीं देती। वह व्यावहारिक ज्ञान को छोड़ कर सैद्धान्तिक ज्ञान पर अधिक बल देती है। परीक्षा पास करना ही ज्ञान प्राप्त करने का चिह्न समझा जाता है। यह पद्धति परीक्षाओं के ऊपर ही विकसित हुई है और अब एक बड़ी फेक्ट्री की तरह काम करती है। हजारों-हजारों विद्यार्थी ऐसी परीक्षाओं में उत्तीर्ण होकर बाहर निकलते हैं जिनसे विद्यार्थी की मानसिक शक्तियों की कोई जांच नहीं होती। इसका फल यह है कि विद्यार्थी स्मरण-शक्ति पर अधिक बल देते हैं और पाठ को कंठ कर लेना ही अध्ययन समझा जाता है।

शिक्षा का माध्यम अँगरेजी होने से उच्च शिक्षाओं में बहुत बाधा पड़ती है। विद्यार्थी किसी भी बड़े विचार को अच्छी

तरह ग्रहण नहीं कर सकता जब तक वह ऐसी भाषा में न हो जिससे वह भली भाँति परिचित हो। यही कारण है कि हमारे विद्यार्थी मौलिक गवेषणा का काम बहुत बड़ में करते हैं और इस प्रकार का काम बहुत आगे नहीं बढ़ पाता। विदेशी भाषा के द्वारा अध्ययन-अध्यापन में वह उत्साह नहीं हो सकता जो देशी भाषा के द्वारा। अध्ययन-अध्यापन भी मौलिकता-शून्य, रूढ़ और अप्रगतिशील है।

आधुनिक शिक्षा में एक दूसरा दोष यह भी है कि वह मनुष्य को जीवन के संघर्ष के लिए तैयार नहीं करती। हमारे चारों ओर की परिस्थिति इतनी विषम है कि हम व्यावहारिक शिक्षा-प्राप्ति के बिना और विशेषज्ञ बने बिना रोटी नहीं पा सकते। सामान्य शिक्षा द्वारा संसार भर का ज्ञान पाकर भी हमें नौकरी के लिए बैठा रहना पड़ता है और हम स्वतंत्र रूप से कुछ भी नहीं कर सकते। यदि उच्च कक्षाओं में सामान्य ज्ञान-विज्ञान के साथ किसी विशेष कला-कौशल की शिक्षा दी जाय तो बेकारी की समस्या हल हो सकती है। आज की परिस्थिति यह है कि शिक्षित समाज कला-कौशल को हीन समझता है। उसमें अपने ज्ञान के प्रति झूठी प्रतिष्ठा होती है। यदि सामान्य शिक्षा के साथ कला-कौशल की भी शिक्षा दी जाये तो इस प्रकार की धाँधली दूर हो सकती है।

आधुनिक शिक्षा-प्रणाली ने चाहे जो कुछ किया हो, उसमें जातीय शिक्षा को कोई स्थान नहीं मिला। उसने व्यक्तियों का निर्माण अवश्य किया परन्तु वह जनता की वस्तु नहीं हो सकी। प्रत्येक देश में उच्च शिक्षा में उस देश के प्राचीन रूढ़िगत आचार-विचार, जातीय भावनाएँ और विश्वास और सामयिक जीवन की झँकी मिलती है। हमारे देश में इसके

विपरीत है। हमारी उच्च शिक्षा की जड़े अपने देश की भूमि में बहुत गहरी नहीं उतरी हैं, वह विदेशी शिक्षा-वृत्त पर अमर-बेलि के समान फैली हुई है। इसके अतिरिक्त हमारी शिक्षा का विकास ठीक-ठीक नहीं हुआ। वह न सरकारी संस्था है और न जनता की संस्था है। सरकार, शिक्षित वर्ग और विदेशी पाठरियों में इसका जन्म और विकास हुआ। देश की संस्कृति को साधारण जनता तक पहुँचाना उसका उद्योग नहीं रहा।

और भी कितनी ही बातें हैं जिन्होंने हमारी शिक्षा-पद्धति को अत्यन्त निर्बल बना दिया। हमारा कुटुम्ब और हमारा समाज जीवित, जाग्रत और अनुप्राणित संस्थाएँ हैं। अन्य संस्थाओं से उनका सम्बन्ध है। अपनी शिक्षा-संस्था के सम्बन्ध में हम यह नहीं कह सकते। हमारे जीवन में धर्म का महत्वपूर्ण स्थान है। उसे हमारा हृदय-स्पन्दन समझिए। हमारी शिक्षा-पद्धति में इसका कोई स्थान नहीं। हमारे देश में इतनी धार्मिक धाराएँ हैं और धार्मिक आचार-विचार एवं चिन्तन की इतनी लम्बी परंपरा है कि यदि अधिकारी चाहते तो धर्म के वैज्ञानिक और तुलनात्मक अध्ययन के लिए उन्हें अच्छा क्षेत्र मिलता, परन्तु इस तरह की संभावना उन्हें सूझी ही नहीं।

इस प्रकार हम देखते हैं कि हमारी आधुनिक शिक्षा का विकास अप्राकृतिक और अस्वस्थ वातावरण में हुआ। उसका समुचित विकास तब होता जब उसका जन्म साधारण जनता के लिए होता और वह उनके आचार-विचारों को पुष्ट एवं संस्कृत करती। विदेशी भाषा के माध्यम ने शिक्षा का जनता से कुछ भी सम्बन्ध न रहने दिया। इसके अतिरिक्त वह एक विदेशी राज्य की जड़ों को मजबूत करने के निमित्त कारखाने की तरह यह हुआ कि शिक्षित वर्ग जन-समाज से दूर जा पड़ा।

हमारे जातीय जीवन के लिए यह एक महान दुर्घटना थी। राष्ट्रीय आन्दोलन की सफलता के बाद आज जब हम स्वतंत्र हैं तो हमें इस महान व्यवधान को दूर करना होगा। नगर के शिक्षित वर्ग और अशिक्षित कर्मकर और देहात के किसान के बीच में एक बहुत बड़ी खाई खुद गई है। तीनों के स्वार्थ भिन्न हैं और तीनों अपने स्वार्थों की सिद्धि में लगे हैं। इसीलिए कवि ने कहा है :—

यहाँ नहीं है चहल-पहल वैभव विस्मित जीवन की,
 यहाँ डोलती वायु म्लान सौरभ मर्मर ले वन की।
 आता मौन प्रभात अकेला, संध्या भरी उदासी,
 यहाँ घूमती दोपहरी मे स्वप्नो की छाया-सी।
 यहाँ नहीं विद्युत दीपो का दिवस निशा मे निर्मित,
 अधियाली मे रहती गहरी अधियाली भय-कल्पित।
 यहाँ खर्व नर (बानर ?) रहते युग-युग से अभिशापित,
 अन्न वस्त्र पीड़ित असभ्य, निर्बुद्धि, पंक मे पालित।
 यह तो मानव-लोक नहीं रे, यह है नरक अपरिचित,
 यह भारत का ग्राम,—सभ्यता, संस्कृति से निर्वासित।
 झाड़ू-फूस के विवर,—यही क्या जीवन-शिल्पी के घर ?
 कीड़ों से रेंगते कौन ये ? बुद्धिप्राण नारी-नर ?
 अकथनीय चूद्रता, विवशता भरी यहाँ के जग मे,
 गृह-गृह मे कलह, खेत मे कलह, कलह है मग में।

इस वस्तु-स्थिति को हमें दूर करना है। यह परिस्थिति बहुत दिनों तक नहीं रह सकती। नगर-ग्राम पास आये, शिक्षित और अशिक्षितों के बीच की खाई पटे, तभी देश का कल्याण है। जो शिक्षा हमें इस दिशा की ओर बढ़ाती है वही सद्-शिक्षा है। हमारी शिक्षा में हमारी संस्कृति की मूलक रहनी चाहिये,

हमारी भाषा और हमारे साहित्य, हमारे जातीय और राष्ट्रीय जीवन एवं हमारी संस्थाओं का इतिहास हमें वह दे, संसार भी गतिविधि से हमे परिचित कराये, जीवन के विभिन्न क्षेत्रों के लिये हमे तैयार करे, हमारे विद्यालय चहार-दीवारी के भीतर बंद जेले न हों। उनमें राष्ट्रीय जीवन का पूर्ण प्रतिबिम्ब हों। वह राष्ट्र के मंदिर हों। विद्यार्थी उनमें ज्ञान-विज्ञान की शिक्षा तो प्राप्त ही करे परंतु वह कला-कौशल भी अनिवार्यतः सीखे और जनजीवन की विशेषताओं से परिचय प्राप्त करे। खेल-कूद तो हो ही, परंतु बागवानी और खेती का भी प्रबन्ध हो। बिजली द्वारा चलने वाले छोटे-मोटे उद्योग-धंधों का भी शिक्षण हो। प्रत्येक विद्यालय स्वावलंबी हो। उसमें उद्योग-धंधो, बागो, खेतों और कला-संस्थाओं से जो उपज हो, वह राष्ट्र के नागरिकों के घरों में शोभा दे। विद्यालयों की सारी शिक्षा निःशुक्ल हो और उनकी अपनी स्वतंत्र इकाई हो। उनमें पढ़ कर बाहर निकले तरुण स्वप्नजीवी नहीं बनें जो देवदास बन कर ही अपने जीवन को सार्थक समझें। वह भावी पीढ़ियों के नेता हों। उनके श्रम से पृथ्वी उर्वर हो और उनके कला-कौशल के प्रसाद से यह देश एक बार फिर भू-स्वर्ग बन जाये। ऐसी शिक्षा हमें चाहिये। किताबी शिक्षा का युग अब चला गया। अब शिक्षा को विराट् भू के जीवन से संबंधित होना होगा।

वर्धा-शिक्षा-योजना

१—नई शिक्षा-पद्धति की आवश्यकता २—पृष्ठभूमि ३—वर्धा शिक्षा-योजना का इतिहास ४—प्रारंभिक प्रयोग ५—वर्धा शिक्षा का आधुनिक रूप ६—गांधी जी की कल्पना और अहिंसक समाज का निर्माण ।

जैसे-जैसे हमारे देश में जातीय चेतना का विकास होना गया है वैसे-वैसे हमारे नेताओं ने एक ऐसी शिक्षा-पद्धति की आवश्यकता का अनुभव किया है जिसमें पश्चिमी शिक्षा-पद्धति की विशेषता के साथ-साथ भारतीय आदर्शों का भी समन्वय हो । ऐसी शिक्षा-पद्धति में अपने देश की विशेष परिस्थितियों और आवश्यकताओं का ध्यान रखना पड़ेगा । १९०५ ई० के स्वदेशी आन्दोलन में इस दिशा में कुछ काम भी हुआ था । उन दिनों 'स्वदेशी' की पुकार थी । ऐसी शिक्षा-संस्थाओं की माँग थी जो प्राचीन आदर्शों की रक्षा करती हों परन्तु उनका विकास आधुनिक ढंग पर हो । उस समय बहुत-सी नवीन राष्ट्रीय शिक्षा-संस्थाओं का जन्म हुआ । इनमें से बहुत-सी थोड़े दिन चल कर समाप्त हो गईं । इसका कारण यह था कि इस प्रकार की अधिकांश संस्थाओं को किसी न किसी व्यक्ति ने अपने बल पर खड़ा किया था और उसका हाथ हटते ही वे ढेर हो गईं । दूसरी बात यह थी कि वह प्रयोगों का युग था और इनका रूप प्रयोगात्मक था । उन्हें स्वदेशी आन्दोलन की उत्तेजना का बल

प्राप्त था और इस उत्तेजना के ठण्डी होने के साथ ही ये संस्थाएँ भी ठण्डी पड़ गईं ।

वर्धा-शिक्षा के सम्बन्ध में कुछ लिखने से पहले हमें यह देखना होगा कि वर्तमान शिक्षा-पद्धति के क्या दोष हैं । पिछली शताब्दी के आरम्भ में इस शिक्षा-पद्धति का जन्म हुआ । इसके आविष्कर्ता लार्ड मेकाले थे । मेकाले का मत था कि शिक्षा का माध्यम अँगरेजी भाषा हो । आधुनिक शिक्षा-प्रणाली का सूत्र-पात भी उन्हीं के हाथों हुआ । मेकाले का लक्ष्य यह था कि वह राज्य-संचालन के लिए शिक्षित वर्ग को जन्म दे । उन्हें सफलता मिली ।

परन्तु आज हम विदेशी शिक्षा के भार से दबे हुए हैं । हमारी शिक्षा-पद्धति पर विदेशी शिक्षा-पद्धति की जो कलम लगाई गई उसने बड़े कटु और विषम फल दिये हैं । आज हमारी शिक्षा किसी महान आदर्श से अनुप्राणित नहीं । ज्ञान-प्राप्ति उसका ध्येय नहीं है । वह विद्यार्थी को साहित्य और कला के प्रति जिज्ञासु नहीं बनाती, उससे हमारी सामाजिक और अर्थनैतिक समस्याएँ भी नहीं सुलझती । उससे राष्ट्र-चेत्ता और समाज-चेत्ता व्यक्तियों का निर्माण नहीं होता, और न विद्यार्थी के व्यक्तित्व का विकास होता है । इनके विपरीत वह वर्ग-संघर्ष और व्यक्ति-संघर्ष का पोषण करती है । इसी शिक्षा के फल-स्वरूप हमारे यहाँ ऐसा शिक्षित समाज उठ खड़ा हुआ है जिसका साधारण जनता से कोई संबंध नहीं । आज शिक्षित जन-समाज और सामान्य जनता के बीच में गहरी खाई है । राष्ट्र की उन्नति का मूल मंत्र सहयोग है । हमारी शिक्षा हमें सहयोग का पाठ नहीं पढ़ाती । वह नब्बे प्रतिशत

जनता को कुछ नहीं देती। वह अधिक से अधिक चार-पाँच प्रतिशत जनता को अंग्रेजी छाप की शिक्षा देती हैं। इस शिक्षा का जीवन की वास्तविकता से कोई संबन्ध नहीं। इस शिक्षा के फल-स्वरूप हमारा शिक्षित समाज हमारी जनता के गाढ़े पसीने की कमाई पर जीता है। उसके स्वार्थों का अंत नहीं। हमारी अपनी शिक्षा में नीति और आचार का बड़ा महत्वपूर्ण स्थान था। आज की शिक्षा में इनका कोई स्थान नहीं। इसका यह फल है कि हमारे शिक्षित समाज में नैतिक बल नहीं और उसके आचार-विचारों से भारत का मुख उज्वल नहीं होता।

असहयोग-आन्दोलन के समय काशी और गुजरात में विद्या-पीठ खोले गये, और गुरुकुलों और प्रेम-विद्यालय (वृन्दावन) जैसी संस्थाओं का जन्म हुआ। कांग्रेस ने सामूहिक-शिक्षा की योजना तैयार की, परन्तु शक्ति उसके हाथ में नहीं थी और वह अपने स्वप्नों को सत्य नहीं कर सकी। १९३६ में प्रांतीय शासन-सत्ता कांग्रेस के हाथ में आ गई। चुनाव में उसकी विजय हुई और सात प्रांतों में उसका बहुमत रहा। अब यह आवश्यक हो गया कि कांग्रेस अपने कार्यक्रम को पूरा करे और यह दिखलाये कि उसके प्रस्ताव कागजी घोड़े मात्र नहीं थे।

इसी समय गांधी जी ने हरिजन में कुछ लेख प्रकाशित किये। इन लेखों में उन्होंने कांग्रेस-मंत्रियों का ध्यान सामूहिक शिक्षा की ओर आकर्षित किया। परन्तु समय अच्छा नहीं था, कांग्रेस में मादक वस्तुओं का निषेध था, इससे प्रत्येक प्रांत में लाखों रुपयों के कर की हानि हुई थी। प्रांतीय सरकारों के पास इतना धन नहीं था कि वह सामूहिक शिक्षा

के आन्दोलनों को आगे बढ़ाती। महात्मा जी ने एक नई बान सुभाई। ३१ जुलाई, १९३७ में उन्होंने हरिजन में 'शिक्षा' शीर्षक से सम्पादकीय लिखा—'यह हमारा अभाग्य है कि शिक्षा की समस्या मादक वस्तुओं के निषेध से उलझा दी गई है। इसमें सन्देह नहीं कि हम हर एक प्रकार के नये कर लगा सकते हैं। परन्तु हम शिक्षा में इतने पीछे हैं कि अगर हमारी शिक्षा-योजनाओं को धन की कमी के कारण पड़ा रहना पड़ा तो इसका अर्थ यह होगा कि हम अपनी जिम्मेवारी से भागते हैं। इसीलिये मैं यह कहने का साहस करता हूँ, भले ही आपको मेरी व्यावहारिकता पर संदेह हो कि शिक्षा स्वयं निर्भर होनी चाहिये।' सच तो यह है कि गांधी जी का यह दृष्टिकोण बहुत महत्वपूर्ण था। सम्भव है कि उनके इस दृष्टिकोण का कारण विशेष परिस्थिति हो, परन्तु इसमें सन्देह नहीं कि यह दृष्टिकोण नितान्त मौलिक था। उमी लेख में गांधी जी ने अपने शिक्षा-सम्बन्धी विचारों का स्पष्टीकरण किया था। उनका विचार था कि शिक्षा का आरम्भ किसी कला-कौशल की शिक्षा के साथ हो जिससे विद्यार्थी शुरू से ही अपनी शिक्षा का व्यय कमा सकें। विद्यार्थी जिन चीजों को स्कूल में बनाएँ उन्हें सरकार खरीद ले या उन्हें बाजार में बिकवा दे। इस तरह अंत में राजा को शिक्षा पर कुछ भी खर्च नहीं करना पड़ेगा और स्कूल विद्यार्थी के परिश्रम द्वारा ही आत्म-निर्भर हो जायेंगे।

कितनी ही शिक्षा-संस्थाओं में कला-कौशल की शिक्षा का प्रबन्ध है और कुछ स्कूलों में इनकी शिक्षा अनिवार्य रूप से दिलाई जाती है। ऐसी अवस्था में गांधी जी की मौलिकता कहा

थी ? पहले तो इस विचार में कि शिक्षा-संस्थाएँ आत्म-निर्भर हो। दूसरे इस विचार में कि शिक्षा का माध्यम कला-कौशल हो। वास्तव में किसी भी एक कला या कौशल को केन्द्र बनाया जाता और उस कला या कौशल के सहारे समस्त ऐसे विषय पढ़ाये जाते जिनमें सिद्धान्त की बातें रहतीं। कला-कौशल की शिक्षा का ढंग बिल्कुल वैज्ञानिक होता। पहले जबानी शिक्षा दी जाती फिर पढ़ना और लिखना सिखाया जाता। शिक्षा-क्रम सात वर्ष तक चलता और उसकी समाप्ति पर विद्यार्थी में इतनी योग्यता होती जितनी कि आजकल के हाई स्कूल शिक्षा-प्राप्त नव-युवकों में होती। अन्तर इतना होता कि शिक्षा का माध्यम मातृभाषा होती और सैद्धान्तिक शिक्षा व्यावहारिक शिक्षा के साथ-साथ निर्विकल्प रूप से चलती। विद्यार्थी के चारों ओर ऐसा वातावरण तैयार किया जाता जो उसके विकास में सहायक होता। शिक्षा के अंत में उसे बेकारी के भूत से जूझना नहीं पड़ना। हस्त-कौशल की शिक्षा के कारण वह अपनी शिक्षा की समाप्ति पर राष्ट्र का कमाऊ सदस्य होकर बाहर निकलता।

इसी शिक्षा-पद्धति का नाम वर्धा-शिक्षा-पद्धति पड़ा। यह आशा की जाती है कि इसी शिक्षा-पद्धति से राष्ट्र को आत्म-चेतना का विकास हो जायगा। आजकल हमारे नगर हमारे ग्रामों का शोषण कर रहे हैं। वर्धा-शिक्षा से यह शोषण बन्द हो जायगा, ऐसी सम्भावना है। इसके अतिरिक्त अनेक प्रकार के नागरिक और ग्रामीण उद्योग-धन्धों का परिष्करण और संगठन होगा और देश के उद्योगोत्थरण में सहायता मिलेगी। इस प्रकार एक शान्तिमयी क्रान्ति का जन्म होगा। वर्धा-शिक्षा को

जारी करने के लिए सबसे बड़ी कठिनाई उपर्युक्त शिक्षा-प्राप्त शिक्षकों की थी। प्रोफेसर के० टी० शाह ने यह प्रस्ताव किया कि शिक्षकों की शिक्षा देने के लिए शिक्षा-केन्द्र खोले जायँ। २२ अक्टूबर, १९३७ को वर्धा के नव-भारत-विद्यालय में बड़े-बड़े शिक्षा-विशेषज्ञों की एक सभा हुई जिसमें सभापति का आसन महात्मा गांधी ने ग्रहण किया। सभा में डाक्टर हुसेन के सभापतित्व में एक कमेटी बनाई, उसका काम यह था कि वर्धा-योजना को व्यवहारिक रूप दे। छः महीने के अथक परिश्रम के बाद कमेटी ने रिपोर्ट तैयार की और गांधी जी के सम्मुख शिक्षा-क्रम उपस्थित किया।

सन् १९३० के हरिपुरा कांग्रेस अधिवेशन में वर्धा-शिक्षा को राष्ट्रीय शिक्षा के रूप में स्वीकार किया गया। जिस रूप में यह स्वीकृत हुई वह यह है—

(१) विद्यार्थी की सात वर्ष तक निर्विकल्प और निःशुल्क प्रारम्भिक शिक्षा मिलनी चाहिए। शिक्षा की भाषा विद्यार्थी की मातृ-भाषा हो।

(२) शिक्षा किमी कला-कौशल के सहारे दी जाय और समस्त लाभप्रद सैद्धान्तिक ज्ञान को उस कला-कौशल से सम्बन्धित किया जाय जिसको विद्यार्थी ने अपने लिए चुना हो। विद्यार्थी की आवश्यकताओं का ध्यान रखा जाय। कांग्रेस अधिवेशन के बाद प्रान्तीय सरकारों ने भिन्न-भिन्न स्थानों पर शिक्षा-केन्द्र स्थापित किए। ऐसे शिक्षा-केन्द्रों में शिक्षकों को संगीत, चित्रकला और रेखा-विज्ञान की प्रारम्भिक बातें भी बताई जातीं। केवल दो वर्षों के थोड़े समय में इन केन्द्रों में सहस्रों की संख्या में शिक्षक तैयार हुए और उन्हें देश भर के प्रारम्भिक

स्कूलों में शिक्षा की नई योजना का काम करने के लिए भेजा गया। प्रान्तीय रिपोर्टों से यह पता चलता है कि अनेक प्रकार से योजना सफल हुई और सरकारी और ग्रैर सरकारी हलकों में इस शिक्षा-योजना की बड़ी प्रशंसा हुई। परन्तु अब तो इस योजना की काफी परीक्षा हो चुकी है। देश के सभी प्रान्तों में वर्धा-शिक्षा-योजना का कोई-न-कोई रूपान्तर चल ही रहा है। हमारे प्रान्त में तो इस प्रकार की शिक्षा को चलते हुए १० वर्ष हो गये। परन्तु देश के नेताओं के हाथ में देश की राजनैतिक शक्ति की बागडोर आये अभी अधिक समय नहीं हुआ। अभी दो वर्ष ही हुए हैं। परन्तु इन दो वर्षों में ही शिक्षा के क्षेत्र में अभूतपूर्व परिवर्तन हो गया है। अब वर्धा-शिक्षा को प्रारम्भिक शिक्षा की इकाई मान लिया गया है और हजारों की संख्या में शिक्षक प्रांत भर में फैल कर देश के बालकों को साक्षर और सभ्य बना रहे हैं।

परन्तु इसमें संदेह नहीं कि गाँधी जी की मूल योजना विशेषज्ञों को पूर्ण रूप से स्वीकृत नहीं हुई और वर्धा-शिक्षा का जो रूप आज चल रहा है वह गाँधी जी के सिद्धांतों का अधूरा प्रतिनिधित्व भी नहीं कर सकता। गाँधी जी कला-कौशल को शिक्षा का केन्द्र बनाना चाहते थे। बालक कपड़ा बुनता हुआ, रहा चलाता हुआ, कपास ओटाता हुआ ही इतिहास, भूगोल, ज्ञान-विज्ञान, भाषा और साहित्य सब सीखे। इन सब विषयों की योजना तो आज भी है परन्तु मूलभूत दस्त्रकारी से उनका अधिक संबंध नहीं है। कदाचित् ऐसे शिक्षक मिलना सम्भव नहीं था जो कला-कौशलों के माध्यम से सब विषयों की शिक्षा देने में समर्थ होते।

फिर गांधी जी चाहते थे कि प्रारम्भिक शिक्षा अपना खर्च आप निकाल ले। आज यह भी सम्भव नहीं है। सच तो यह है कि गांधी जी की शिक्षा-योजना संसार भर के शिक्षा के इतिहास में एक अत्यंत क्रांतिकारी योजना थी और जब भी वह कार्यान्वित होगी वह मनुष्य-जाति को देवत्व की ओर ही आगे बढ़ायेगी। अभी वह दिन दूर है जब हमारा बालक धरती के निकट रह कर धरती की सारी विभूतियों को समेट लके और श्रम से उसका मस्तक उज्ज्वल हो।

स्त्री-समाज की प्रगति

१—स्त्रियों का कार्य-क्षेत्र—घर या बाहर ? २—स्त्री-स्वाधीनता के आदलन का इतिहास ३—महायुद्ध के बाद नारीसमाज की प्रगति ४—भारतीय नारी-जीवन की प्रगति ५—नया दृष्टिकोण ।

बहुत प्राचीन काल से संसार के लगभग सभी भागों में स्त्रियों का कार्य-क्षेत्र उसका घर रहा है। घर के बाहर से उसका सम्बन्ध बहुत कम रहा है अथवा नहीं रहा है। परन्तु इधर जब से नवीन युग का प्रारम्भ हुआ है, संसार के स्त्री-समाज में स्वतन्त्रता और स्वाधीनता की एक लहर भर गई है। उसका कार्य-क्षेत्र घर के भीतर ही नहीं रह गया है, दिन पर दिन विस्तीर्ण होता जा रहा है।

विकास मनुष्य के जीवन का नियम है। जब मनुष्य का अथवा जाति का विकास रुक जाता है, तब उसमें मृत्यु की क्रिया प्रारम्भ हो जाती है। विकास के लिए चाहिये उपयुक्त वायु और उपयुक्त पृथ्वी। ये दोनों संकुचित सीमा में मिल नहीं सकते। एक ही पृथ्वी के टुकड़े पर आपको हर साल यदि फसले उगानी होती है तो भी कुछ दिनों के लिये धरती को 'बेजोत' डाल देना होता है। उसकी पृथ्वी और वायु को बदलना होता है। वर्षों की घर की चहार-दीवारी की संकुचित सीमा ने स्त्री-समाज को पंगु बना दिया था। उसका विकास रुक

गन्म था। घरों के भीतर जो काम होता था, वह उनके लिये यथेष्ट था।

स्त्री-स्वाधीनता की पहली आवाज़ योरोप से उठी। इसी समय महायुद्ध का सूत्रपात हुआ। इस युद्ध में वहाँ की स्त्रियों ने मार्के का काम कर दिखाया। पुरुषों ने उनके काम पर आश्चर्य प्रगट किया और भविष्य के गर्भ में छिपी स्त्रियों की महान् शक्ति का अनुभव किया। पुरुष युद्ध-क्षेत्र में थे; स्त्रियों ने उनकी अनुपरिस्थिति में घर और बाहर के कार्य, उद्योग, व्यवसाय अपने हाथ में लिये। उन्होंने कारखानों में गोला-बारूद तैयार किया और युद्धस्थल के बाहर घायलों की सेवा-सुश्रूषा की। इन स्त्रियों ने अपनी सेवाओं से लाखों पुरुषों के स्थान की पूर्ति की थी। स्वयम् उन्होंने अपनी शक्ति को जाना। महायुद्ध की समाप्ति पर वह फिर घर में बँध न रह सकी। उन्होंने सार्वजनिक और राष्ट्रीय जीवन में प्रवेश किया और सामाजिक एवं राजनैतिक रंगमंचों पर अपना स्थान बनाया।

उन्होंने प्रगट कर दिया था कि यदि वे पुरुषों की भांति सुविधाये पावें तो जीवन के प्रत्येक क्षेत्र में पुरुषों की ही तत्परता और योग्यता से काम कर सकती हैं। यह नहीं कि पुरुष चुप बैठे हों। अधिकार की भावना प्राकृतिक है और वे भी अपना अधिकार खोना नहीं चाहते। आलोचनाएँ और निंदाएँ हुईं, परन्तु धीरे-धीरे स्त्रियों ने अपना स्थान बना ही लिया। आज स्त्रियाँ किसी भी विषय में पुरुष-समाज से पीछे रहना नहीं चाहती।

नवीन स्त्री-आन्दोलन में रूस, अमरीका, जर्मनी, इंग्लैण्ड

संख्या अमरीका में बराबर बढ़ती जाती है। विवाह-सम्पादन में युवक-युवती को पूरा स्वाधीनता है। विवाह के पूर्व युवती और युवक में 'कोर्टशिप' का प्रथा है। वे कुछ दिनों साथ रह कर एक दूसरे की योग्यता-अयोग्यता का परिचय प्राप्त कर लेते हैं। तत्पश्चात् रजिस्ट्रार से आज्ञा-पत्र लेकर किसी सिविल-सर्वेन्ट की उपस्थिति में अथवा गिरजे में पादरी के सामने विवाह-संस्कार पूरा करते हैं। यह विवाह-संस्कार बहुत सरल है और उसमें बहुत थोड़ा सा समय लगता है। विवाह के पश्चात् युवक माता-पिता से अलग हो कर अपने गार्हस्थ्य जीवन-संस्कार का निर्माण करता है।

रूस में बोलशेविक क्रान्ति (१९१६) के पूर्व स्त्रियों की दशा भारतीय स्त्रियों की आज की दशा की भाँति ही दयनीय थी। रूस के माकुटस्क-नामक प्रांत में तो स्त्रियाँ बेची भी जाती थीं और उनका मूल्य भी बहुत कम होता था। वैवाहिक जीवन भी दासत्व से अच्छा न था। पत्नी पति का खिलौना-मात्र थी। विवाह-सम्बन्ध-विच्छेद का अधिकार पुरुष-मात्र ही उपयोग में ला सकते थे। और तब स्त्री को अपने बच्चे भी उन्हें सौंपने पड़ते थे। इस अवस्था में स्त्री को सदा प्रयत्न करना पड़ता था कि पति कभी उससे अप्रसन्न न हो सके। समाज में व्यभिचार की वृद्धि थी।

क्रान्ति के पश्चात् जब सोवियट सरकार की स्थापना हुई तब स्त्री-पुरुषों के समानाधिकारों की घोषणा हुई। महिला पत्र-पत्रिकाओं का जन्म हुआ। महिला-क्लब, महिला-पुस्तकालय और महिला-व्यायामशालाएँ स्थापित हुईं और देहातों तक पहुँच गईं।

कारखानों में काम करने वाली स्त्रियों और लड़कियों की उन्नति के लिए भी वहाँ अनेक प्रकार की सुव्यवस्थाएँ बन गईं। शिशु-पालन का भार सोवियत सरकार ने ले लिया। वहाँ पर बड़ी योग्यता के साथ बच्चे पाले जाते हैं। रूस में स्त्री-पुरुषों में परस्पर प्रतिद्वन्दता नहीं, वरन् दोनों मिल कर जीवन की पूर्ण उन्नति में लगे हैं।

टर्की की स्त्रियों भी जीवन-क्षेत्र में आगे बढ़ कर संसार की उन्नत स्त्रियों का सामना कर रही हैं। उन्होंने मुल्लाओं और पोपों के फतवों और कुरान की दुर्बल आयतों को ठुकरा दिया है।

महायुद्ध के बाद से जर्मनी की स्त्रियों का जीवन ही बदल गया है। वहाँ की युवतियाँ युवकों की भौति ही शारीरिक और मानसिक उन्नति में अग्रशील हो रही हैं। शारीरिक संगठन और शक्ति-संचय वे युवकों की भौति ही करती हैं। वहाँ की व्यवस्थापिका सभाओं में महिला-प्रतिनिधियों ली जाती हैं। अदालत, चिकित्सालय, साहित्य-क्षेत्र और धार्मिक-क्षेत्र कुछ भी स्त्रियों से अछूता नहीं रह गया है। प्रायः संसार के सभी समुन्नत देशों की स्त्रियाँ अपने जीवन में आगे बढ़ रही हैं। बड़े देशों की बात छोड़ देने पर भी जापान, फ्रांस, दक्षिण अफ्रीका, इंग्लैंड, इटली, ब्रेज़िल, चीन और न्यूज़ीलैण्ड आदि प्रदेशों के आन्दोलनों से वर्तमान स्त्री-समाज की प्रगति स्पष्ट हो जाती है। संसार की राजनीति में इन देशों का एक-सा स्थान नहीं है, परन्तु इन सभी देशों में स्त्रियों ने अपने अधिकारों को समझ लिया है। वे जाग्रत हैं और दृढ़ बन रही हैं। स्वयम् हमारे देश में भी सूक्ष्म रूप से यह आन्दोलन चल रहा है। वर्तमान

शिक्षा के साथ देश का वातावरण बदल रहा है। भारत जैसे महान् देश में उन्नति की प्रगति तेज़ न जान पड़े तो आश्चर्य नहीं है। परन्तु यह निश्चय है कि हमारी स्त्रियाँ भी बराबर अपना उपयुक्त स्थान ग्रहण कर रही हैं। उन्होंने पुरुष के अनधिकृत क्षेत्रों में प्रवेश किया है। सत्याग्रह-आन्दोलन के कारण हमारे स्त्री-समाज में बड़ी भारी जाग्रति हुई। गृह-क्षेत्र से निकल कर पहली बार भारतीय नारी ने युद्ध में पुरुष का सामीप्य ग्रहण किया।

स्त्रियों के अधिकार की बात कहाँ तक बाँझनीय है, यह तर्क का विषय नहीं रह गया। यह स्थूल सत्य है कि हमारे पिछड़े समाज की स्त्रियों ने भी राष्ट्रीय और सामाजिक क्रान्ति में प्रवेश किया है और वे अपना उपयुक्त स्थान बनाने में लगी हैं। यह भय का विषय है भी नहीं। जीवन को जितनी भी अधिक स्वाधीनता प्राप्त होगी, वह विकसित होगा, पूर्ण होगा। ध्यान रखने का विषय यह होगा कि अधिकार के क्षेत्र में सफल होने पर स्त्रियाँ पुरुष की प्रतिद्वन्दता को ही सब कुछ समझ कर जीवन को संघर्षमय और विषाक्त न बना ले। जैसा रूस के एक महान लेखक ने लिखा है—जीवन संघर्ष नहीं, वह सहयोग का दूसरा नाम है। यदि हमारा स्त्री-समाज स्त्री-पुरुष के अधिकारों और वैषम्य के बीच सामंजस्य स्थापित कर सका तो वह संसार की स्त्रियों का निकट भविष्य में ठीक-ठीक नेतृत्व कर सकेगा। अभी इस दिशा में मानव समाज को बहुत कुछ करना है। स्त्री के घर-बाहर के जीवन के सम्यक् संतुलन के आधार पर ही नये युगों के सुख-शांति की नींव पड़ सकती है, इसमें संदेह नहीं।

भारतीय स्त्री समाज

१—विवेकानन्द की एक उक्ति २—भारतीय नारी के मूलादर्श
३—इन आदर्शों की सीमा और हानि-लाभ ४—नई नारी ५—आधुनिक
जीवन में नारी का पुनर्जागरण ६—नया भारतीय नारी-समाज ।

स्वामी विवेकानन्द की इस कविता से अच्छा भारतीय
स्त्रियो का कीर्ति-गान कोई नहीं हो सकता—

मा का हृदय, वीर नायक की इच्छा शक्ति,
मंद मलय की मृदुता, जीवन की अनुरक्ति,
होमपूत वेदी का पावन आकर्षण,
अग्नि-शिखा का तेज, संघ-बल का गर्जन—
यही भला क्यों, और न जाने गुण कितने !
(कौन अरे कर सके कल्पना) हैं जितने
आत्मा के सद्भाव, जगत के स्वप्न अमर,
नारी, तेरे चरणों पर सब न्यौछावर ॥
(अंग्रेजी से अनूदित)

और जब हम उन महान माताओं का स्मरण करते हैं, जिन्होंने
महान् पुरुषों को जन्म दिया और अपने सुखों का बलिदान
कर उन्हें महान् आदर्शों का पाठ दिया, जब हम उन महती
नारियों का स्मरण करते हैं जिन्होंने अपने पतियों के कंधे
से कंधा भिड़ा कर युद्ध किया और अपने सतीत्व की रक्षा के

लिए प्रज्वलित अग्नि-कुण्ड में जा पड़ी; जब हम उन विनय-शीला पत्नियों का स्मरण करते हैं जो हमारी सीता की रसोई के भीतर से हमें शांति, सुख और स्वास्थ्य का दान प्रदान करती हैं, तब यह ऋषिगान हमें कवि का निरर्थक शब्दाडम्बर नहीं रह जाता। प्राचीन काल से भारतीय स्त्रियों की अद्वितीय प्रतिभा के सौरभ से हमारा इतिहास नन्दित रहा है। संसार के इतिहास में उन आदर्शों से महत्तर आदर्शों की कल्पना ही नहीं हुई, जिन आदर्शों को हमारी नारियों ने अपने रक्त से पल्लवित किया है।

भारतीय नारी पहले माता है और अंत में माता है। हिन्दू मात्र के मस्तिष्क में नारी-शब्द के सुनते ही माता का चित्र उपस्थित हो जाता है। हमारे घरों में माता का स्थान सर्वोपरि है। हमारी घरेलू बातों में भार्या का कुछ स्थान नहीं रह जाता। पश्चिम में भार्या का स्थान सर्वोपरि है। उसे ही कुटुम्ब में अधिकार प्राप्त है। माता का स्थान बहू के स्थान के नीचे है। हमारी भारतीय संस्कृति ने माँ को पत्नी से कहीं ऊँचा सिंहासन दिया है। हमारे शास्त्रों ने निःस्वार्थ सेवाभावा, क्षमाशीला मातृ शक्ति को देवी कहा है। नारी के सम्बन्ध में हिन्दू आदर्श यह है कि नारी माँ बन कर ही अपने नारीत्व को सार्थक करती है और मातृत्व को प्राप्त कर पति के लिए कल्याणमयी हो जाती है।

नारी का दूसरा आदर्श पत्नीत्व है। हिन्दू के लिए पत्नी इहलोक और परलोक में चिर-संगिनी है। हमारे यहाँ पति-पत्नी का सम्बन्ध एक साथ ही लौकिक, धार्मिक और आध्यात्मिक है। वह लौकिक कम है और धार्मिक और

आध्यात्मिक अधिक। हिन्दू के लिए प्रजनन लौकिक काम-कृत्य से अधिक धार्मिक कृत्य है क्योंकि मंति का पिता से इस लोक का ही सम्बन्ध नहीं है, परन्तु पिता और पितृ की दिवंगत आत्माओं से उसका परलोक का भी सम्बन्ध है। हिन्दू पत्ना को सहधर्मिणी कहा जाता है क्योंकि वह धार्मिक कृत्यों में सहायता करती है। वह पति की संतति की माता है, इस लिये जाया कड़ी जाता है। हमारे पत्नियों के अधरों पर वासना के लाल गुलाब नहीं खिलते।

नारी के प्राचीन आदर्श ने स्त्री को पुरुष पर अवलम्बित कर रखा था। वह अविवाहित रहती तो उसके पिता का उसका अधिकार होता, पत्नी होने पर वह पति के आधीन रहती और वैधव्य प्राप्त होने पर उसे अपने पुत्र के कहे पर चलना पड़ता। इस प्रकार हम देखते हैं कि नारी की वैयक्तिक और स्वतंत्र सत्ता नहीं थी। हिन्दू समाज में उसका स्थान किसी माध्यम द्वारा ही होता था। इस आदर्श ने नारी को सुरक्षित बना दिया, परन्तु इसने हानियाँ भी की हैं। यह आदर्श पर्दे की प्रथा के जन्म और विकास के लिए जिम्मेवार है जिसने हमारी नारियों के मस्तिष्क और व्यावहारिक शक्तियों का विनाश किया है, और हमारे पुरुषों में व्यभिचार की वृद्धि की है। पिछली कितनी ही शताब्दियों से भारतीय स्त्रियाँ बाहर को चहार-दीवारी के अन्दर रह रही हैं और उनकी कूप-मण्डकता ने उन्हें निर्जीव प्राणी बना दिया है।

परन्तु पश्चिम ने नारी का एक नया आदर्श हमारे सामने रखा है। वहाँ के समाज में नारी का अपना एक विशेष स्थान है। वह लड़की है, पत्नी है या माँ है, परन्तु साथ ही वह समाज

की सदस्य भी है और उसे माता-पिता, पति अथवा संतान के प्रति उत्तरदायित्व सँभालते हुए किसी भी जातीय संस्था या सामाजिक संस्था में काम करने की स्वतंत्रता है। हिन्दुओं ने यह स्पष्ट व्यवस्थाये दी थी कि स्त्री घर को देखे और पुरुष बाहर को। इस प्रकार कार्य का विभाजन हो गया था। इस कार्य-विभाजन के नीचे यह विचार काम कर रहा था कि उभय लिंग के प्राणियों के कार्य-क्षेत्र भी भिन्न है। यद्यपि पश्चिम में इस विषय पर कोई मत स्थिर नहीं हुआ है, परन्तु वहाँ नारी-स्वतंत्रता के सम्बन्ध में बड़े-बड़े आन्दोलन उठ चुके हैं और वहाँ नारियाँ जीवन के प्रत्येक क्षेत्र में पुरुषों से कंधा भिड़ा कर चलती हैं। उनकी सफलता ने यह सिद्ध कर दिया है कि स्त्री-पुरुषों का कार्य-विभाजन अप्राकृतिक और अव्यवहारिक है। इसके अतिरिक्त पश्चिम में विवाह की संस्था को धार्मिक संस्था नहीं बनाया गया है।

पश्चिम के आदर्शों ने हमारे अपने घर के आदर्शों पर भी प्रभाव डाला है। हम अपने पुराने आदर्शों को नये ढङ्ग से देखने लगे हैं, प्रत्येक पग पर अनेक प्रश्न करने लगे हैं। भारतीय नारी की समस्याएँ ये हैं—मानसिक और दैहिक जीवन के प्रति उसका व्यवहार कैसा हो? क्या वह अपने एकान्त निवास से बाहर निकल कर जीवन के चौराहे पर आ खड़ी हो और प्रत्येक क्षेत्र में पुरुष का हाथ बटाये? विवाह की समस्या के प्रति उसके क्या भाव हो? वह अपने पति को सम्पूर्ण रूप से समर्पित हो, उसके सेवा में ही अपना सौभाग्य समझे या अपने को गृहस्थी की दुकान चलाने का साभीदार समझे? आज यह प्रश्न हमारे सामने हैं। हम इनका जो उत्तर देंगे, हमारे जाति-चेतना पर उसका सीधा प्रभाव पड़ेगा। हम जानते हैं कि समय शीघ्रता

से बदल रहा है। हमें विवाह और पत्नीत्व के आदर्शों को बदल देना है। इन क्षेत्रों में आमूल क्रान्ति के लिए तैयार रहना है। आज हमारी नारी संसार से दूर चहार-झीवारी में बंद नहीं रह सकती। पर्दे की दृढ़ प्राचीरों में उसकी शक्तियों का हास निश्चय है। हमारी नारियों ने अपनी पश्चिम को बहिष्को देख लिया है। वे अपने अधिकार जानने लगी हैं। हमारी महिलाओं को इस देश के सामाजिक, अर्थनैतिक और राजनैतिक उत्थान में भाग लेना है। हमारे घर की आर्थिक दशा बराबर खराब होती जा रही है। आज पति की थोड़ी आमदनी से घर चलता नहीं देखता। हमें कुछ करना ही है। हमारी महिलाओं को कुटुम्ब के लिए रुपया पैदा करना होगा। सच तो यह है चाहे अर्थ-शास्त्र के कारण, चाहे पश्चिमी सम्पर्क के कारण हमें आज अवश्य ही बदल जाना है।

आधुनिक जीवन हमें इस परिवर्तन की ओर आगे बढ़ा रहा है। हमारे देश में भी नारी-उत्थान के शंख बज चुके हैं। हमारी महिलाओं को चाहे शिक्षा कम मिली हो, परन्तु वे अपने अधिकारों को जान गई हैं और उनका प्रयत्न यह है कि देश के भाग्य-निर्णय में उनका भी हाथ हो। नारी-आन्दोलनों के प्रति-रूप उन्हें हमारी राज्य की प्रतिनिधि-सभाओं के चुनाव में मत देने का अधिकार हो गया है। पिछले राष्ट्रीय आन्दोलनों ने बन्दी भारतीय नारी की श्रृंखलाएँ तोड़ दी हैं और उसे पुरुष का जीवन-सहचर बना दिया है। स्वाधीनता के शख-नाद को सुनकर स्त्री-समाज अन्तःपुर से बाहर निकल आया है और उसने राष्ट्रीय माँग को बलवती कर दिया है।

अब तक हमारे सुधारकों का क्षेत्र नागरिक स्त्री-समाज रहा है। परन्तु यदि हमारी महिलाओं को आगे बढ़ना है तो हमें

उच्च वर्ग और मध्यवर्ग तक ही अपनी शक्तियों को सीमित नहीं करना है। हमें गाँव की स्त्रियों और निम्न वर्ग की स्त्रियों तक पहुँचना होगा। हमारे गाँवों और मिलों में काम करने वाली स्त्रियाँ ही हमारे समाज की रोड़ हैं। इनमें निर्धनता और निरक्षरता का साम्राज्य है। नारी-सुधार की बात करने से पहले हमें इनके दुःखों को दूर करना है। इसके बाद ही इस दिशा में ठोस काम हो सकेगा।

परन्तु इसमें संदेह नहीं कि नारी-मुक्ति के शंख बज चुके हैं। शताब्दियों की जड़ता का तिलिस्म तोड़ कर नारी जीवन के कर्मक्षेत्र में निकल चुकी है और वह समय दूर नहीं है जब वह अपने प्रकृत स्थान को ग्रहण करेगी। युगों-युगों से नारी नर की छाया-मात्र बनी हुई है। पंत ने इस नारी का बड़ा भावुक चित्र उपस्थित किया है—

पुरुषों की ही आँखों से
नित देख-देख अपना तन;
पुरुषों ही के भावों से
अपने प्रति भर अपना मन;

लो, अपनी ही चितवन से
वह हो उठती है लज्जित,
अपने ही भीतर-छिप छिप
जग से हो गई तिरोहित!

वह नर की छाया नारी!
चिर नमित नयन, पद विजडित;
वह चकित, भीत हिरनी-सी
निज चरण-चाप से शंकित!

मानव की चिर सहधर्मिणि,
युग-युग से मुख-अवगु ठित,
स्थापित घर के कोने में,
वह दीपशिखा-सी कंपित।

और नये युग की वाखों में नारी-स्वतंत्रता का नया आह्वान भी
उद्घोषित किया है।

मुक्त करो जीवन-संगिनि को,
जननि, देवि की आहत,
जग-जीवन में मानव के संग
हो मानवी प्रतिष्ठित !

प्रेम स्वर्ग हो धरा, मधुर
नारी-महिमा से मंडित,
नारी-मुख की नव किरणों से
युग-प्रभात हो ज्योतित !

कवि की यह मंगलाकांक्षा कवि-स्वप्न न रह कर इस पृथ्वी का
सबसे बड़ा सत्य बन जायेगी, इसमें कोई भी संदेह नहीं है।
और वह दिन बहुत दूर भी नहीं है।

भारतवर्ष की वर्तमान सभ्यता

१—वर्तमान सभ्यता के विकास का इतिहास २—हमारे विदेशी शासक और उनकी सभ्यता और संस्कृति का प्रभाव ३—पश्चिमी और पूर्वी सभ्यता : तुलनात्मक दृष्टिकोण ४—अपनी संस्कृति के मूल सूत्रों को पकड़ने की आवश्यकता ५—उपसंहार

१५० वर्ष पहले हमारे देश में एक ही प्रकार की सभ्यता थी। उसे निश्चित रूप से भारतीय सभ्यता कहा जा सकता था। परन्तु आज ऐसी बात नहीं है। हमारा परिचय एक नई सभ्यता से हुआ। यह अंगरेज शासक वर्ग की सभ्यता थी। इसने देश पर परोक्ष और अपरोक्ष रूप से अनेक प्रभाव डाले। प्राचीन भारतीय सभ्यता पर इसका प्रभाव न पड़ना असम्भव था। इस प्रभाव को समझे बिना हम भारतवर्ष की वर्तमान सभ्यता को समझ नहीं सकते।

शासकों ने एक ऐसा वर्ग उत्पन्न करना चाहा जो उनके राज्य-संचालन में उनकी सहायता करे। यह क्लर्कों और सिविलियनों का वर्ग था। इस वर्ग को तैयार करने के लिए इसे शासकों की भाषा अंगरेजी में शिक्षा दी गई। इस शिक्षा ने धीरे-धीरे इस वर्ग पर अपना प्रभाव डाला। शासकों के सम्पर्क में आकर इस वर्ग ने उन्हीं के कदमों पर चलना शुरू किया। इस

प्रकार पश्चिमी सभ्यता ने हमारे घरों में प्रवेश करना शुरू किया। कोट, पतलून, हैट, टाई पहनने वाले, चाय-टोस्ट खाने वाले एक नए जीवन का आविष्कार हुआ। भारतीय सभ्यता की इकाई कुटुम्ब है। यूरोप के विपरीत हमारे यहाँ सम्मिलित कुटुम्बों का राज्य है; बाप-बेटे, चाचा-ताऊ एक छत के नीचे रहते हैं। पश्चिम में जहाँ बेटे का विवाह हुआ कि वह बहू को लेकर अलग। माता-पिता से कुछ मतलब नहीं। वहाँ पत्नी ही सब कुछ है। हमारे यहाँ पितृ-कुल और ससुर-कुल दोनों में स्त्री पराधीन है। यहाँ का राज्य है। पश्चिम में स्त्री का आदर्श पत्नीत्व है, हमारे यहाँ मा स्त्रीत्व मातृत्व को प्राप्त हो कर ही धन्य होती है।

अतः जब नवीन सभ्यता के उपासक वर्ग का रंग चढ़ा तो उन्होंने प्राचीन आदर्शों की अवहेलना की और अपने पश्चिमी ढाँचे में ढालना चाहा। माता-पिता की अवज्ञा शुरू हुई। सम्मिलित कुटुम्ब टूटने लगे। यहाँ भी पत्नीवाद का महत्त्व गाया जाने लगा। घोषणा हुई कि स्त्री-पुरुष के अधिकार बराबर हैं।

आर्थिक और राजनैतिक परिस्थितियों ने भी नया समाज और नई सभ्यता को उत्तेजना दी। पूँजीपतियों और महाजनो का एक नया वर्ग स्थापित हुआ। इसका आदर्श हुआ कर्म, अविराम कर्म। इसने शासकों के सहारे बड़ा न्यायालय खड़ा किया और उसके न्याय के छत्र के नीचे मजदूरों, किसानों और अछूतों को मन-चाहा लूटा। इसी नवीन सभ्यता को (जो नई आर्थिक परिस्थिति की उपज थी) प्रेमचन्द ने महाजनी सभ्यता कहा है।

इस प्रकार हम देखते हैं कि प्राचीन सभ्यता पर -पश्चिमी सभ्यता का आक्रमण हुआ। अभी यह संघर्ष चल रहा है। हम न पूर्ण रूप से प्राचीन सभ्यता को तिलांजलि दे सके हैं, न पूर्ण रूप से पश्चिमी सभ्यता को ग्रहण कर सके हैं। आज हम दो नावों पर चल रहे हैं। ईश्वर जाने कहाँ पार लगे ? परन्तु पिछले दिनों के सांस्कृतिक और राजनैतिक आन्दोलनों ने हमारी आँखें खोल दी हैं।

जब हम राजनैतिक स्वराज्य चाहते थे तब हम सांस्कृतिक स्वराज्य क्यों न चाहे। पश्चिम की सभ्यता और संस्कृति को गुलामी क्या कम गुलामी है ? क्या हमारी अपनी ४-५ हज़ार वर्षों की सभ्यता और संस्कृति कुछ नहीं है ? और आज तो हम स्वतंत्र हैं। अंग्रेज चले गये हैं। परन्तु उनकी देन—महा-जनी अर्थवादी और पश्चिमी ढंग की सभ्यता—अब भी यहाँ है। हमारे नेता भी उसकी चक्काचौध में आ गये हैं। वे विदेश जाते हैं तो विदेशियों की वेश-भूषा में। उन्हीं की भाषा में बोलते हैं। खाने-पीने में भी उनसे हौड़ करते हैं। वर्डनार्ड शा शाका-हारी है। चौरानवे वर्ष की आयु में भी वह सिगरेट-चाय नहीं ब्रूते। परन्तु हमारे नेताओं को कदाचित् यह कहते हुए लज्जा आये कि भारत की अधिकांश जनता शाकाहारी है—जैसे मांसाहार सभ्यता का विशेष अंग हो। कदाचित् अपने देश की सांस्कृतिक धारा को वह कोई गौरव की वस्तु नहीं समझते।

पश्चिमी सभ्यता के आदर्श भिन्न हैं। वह मुख्यतः मशीन-युग की उपज है। उसमें अर्थ का ही राज है। पश्चिम विकास-वादी है और वह सभ्यता और संस्कृति का मूल-मंत्र संघर्ष मान लेता है। प्रकृति और मनुष्य में विरोध चल रहा है।

मनुष्य भी पशु है और पशुओं की भाँति मनुष्य-समाज में भी पशुबल की जीत होनी है। अतः प्रत्येक प्राणी अन्य प्राणी को शत्रु माने और स्वरक्षा के लिए कटिबद्ध हो। मशीनों ने सारी शक्ति को, राष्ट्र के सारे धन को, उत्पत्ति और वितरण के साधनों को, केवल कुछ वर्गों तक सीमित कर रखा है। जहाँ 'योग्य जन जीता है' की हुंकार उठती है, वहाँ प्रत्येक जन 'योग्य' बनना चाहता है। और जीने की योग्यता के लिये शारीरिक बल और साम्प्रतिक बल का संचय किया जाता है। अन्य वर्ग इस धनी और शक्ति-शाली वर्ग के शत्रु बन जाते हैं। धनी और शक्तिशाली वर्ग अपने देश की जनता पर अपना प्रभुत्व जमा लेता है तो विश्व-विजय के लिए बाहर निकलता है। पहले व्यापारी और औद्योगिक मशीनें चाहिये। फिर वायुयान, जलयान और अणुबम। यह पश्चिमी सभ्यता का चित्र है। जहाँ सारा ढाँचा ही संघर्ष, शत्रुता, पशुबल, अधिकार लिप्सा और भौतिक सुख-समृद्धि पर खड़ा हो, वहाँ की सभ्यता इसी प्रकार भी हो सकती है। दूर से इसकी चमक-दमक भी बहुत आकर्षक है—परंतु पीछे आत्महत्याओं, पागलों और कौरव में रहने वाले कम करों की असंख्य गणना भी है।

पूर्वीय सभ्यता ने भौतिक सुख को प्रधानता नहीं दी। यहाँ त्याग का महत्त्व ही अधिक रहा है। राजप्रसाद ऋषियों के आश्रमों के सामने मतमस्तक रहे हैं। यहाँ तपस्वी, विद्वान् और कलामर्मज्ञ ही नेता बना है। संघर्ष नहीं, सहयोग। पशुत्व नहीं, प्रेम। यहाँ चित्र ही दूसरा है। मिला-जुल कर रहने की कला का जैसा विकास इस देश में हुआ है वैसा कहाँ हुआ है ? मनुष्य धन का उपयोग ही कर सकता है, उसे अपने

साथ उठा कर नहीं ले जा सकता। तब वह धन ही, उलझन में फँस कर क्यों रह जाये ?

पश्चिमी सभ्यता के समर्थक कहते हैं—वह दिन लड़ गये। वह तो सोने का सपना था। वह अब लोट नहीं सकता। सम्मिलित कुटुम्बों को जिलाना असंभव है। विवाह की मर्यादा को प्रतिष्ठित रखना कठिन है। पत्नी को परो बनाये बिना काम नहीं चलेगा। आखिर हम उसे कब तक चहारदीवारी के भीतर बंद करके रखेंगे। वे कहते हैं—जीवन की अविनश्वरता में वैज्ञानिक के दृष्टिकोण से चाहे हमें विश्वास भी हो परंतु पुनर्जन्म की बात हम नहीं मानते। हमें तो इसी जीवन में सारे भोग भोग लेना है। सन् १८५७ ई० में पड़ले जो था, वह सड़ा गला था। जैसे दुनिया का आरंभ ही १८५७ ई० में हुआ हो। पश्चिम का भूत उनके सिर पर सवार है। आज हम स्वतंत्र हो गये हैं परंतु पश्चिम के इस भूत ने हमें मृतक बना रखा है। चोरबाजारी, घूस, छल-कपट, भोग-विलास और निरुद्देश्य कर्म ही जैसे अब जीवन का मूल-मंत्र हो गया है। सब इसी चक्र में बंदी है, फिर यह तिलिस्म कौन तोड़े

परंतु यदि भारतवर्ष को सचमुच भारतवर्ष होना है तो यह तिलिस्म उसे तोड़ना होगा। मशीनों की सभ्यता को ठुकराना होना और मानवता का जयघोष करना होगा। उसे सहयोग की दीपशिखा जलानी होगी, त्याग की अमरबेलि बनी होगी। उपनिषदों के श्रुतियों से लेकर कबीर, सूरदास और तुलसीदास तक—गांधी जी तक—हमारे सभी संतो, कवियों, तत्त्व-चितकों और महान् पुरुषों ने सत्य, अहिंसा, प्रेम और पारस्परिक सहयोग की ही मंगल-ध्वनि की है। यदि भारतवर्ष की वर्तमान सभ्यता में इन तत्त्वों का समावेश

नहीं होता तो वह अधूरी है, या भारतीय नहीं है, कम से कम उतने अंशों में तो नहीं है।

अभी १५०—२०० वर्ष पहले जो संभव था, वह नई परिस्थितियों में नये ढंग से क्या अब भी संभव नहीं है? नब क्या हिन्दू-मुसलमान सभ्यताओं की आवाज़ लगाई जा रही थी? तब क्या प्रत्येक व्यक्ति अपने धन को इस तरह दाँत में पकड़ कर बैठ जाता था? तब क्या दया-क्षमा, दान-दक्षिणा और सत्य-अहिंसा ऐसे ईश्वरीय गुण थे जिन्हें हम मानव-जीवन में उतार ही नहीं सकते? सच तो यह है कि एशिया के हिन्दू-मुसलमानों, पारसियों-ईसाइयों सबकी एक ही सभ्यता थी। रामकृष्ण, मुहम्मद, अरस्तू, ईसा सबने देह के ऊपर आत्मा की विजय घोषित की, त्याग और तपस्या की महिमा गाई और मानव को समानता और सहकारिता का उपदेश दिया। पश्चिम की सभ्यता किस अर्थ में ईसाई सभ्यता है? वह ईसा के किस सिद्धांत को मानती है? उसके पैगम्बर हैं डार्विन और मार्क्स जो विकासवाद, संघर्षवाद और वर्गयुद्ध-वाद के आविष्कर्ता हैं। पश्चिम की शिक्षा-दीक्षा के प्रभाव के कारण पूर्व आज इतना स्तम्भित है कि वह उन महान् जीवन-तत्त्वों की घोषणा भी नहीं कर सकता जो उसे ५,००० वर्ष से जीवित-स्पंदित रखे हैं। इतनी बड़ी पराजय मानव-जाति को इतिहास में और कभी नहीं हुई थी। भारतवर्ष की वर्तमान सभ्यता हमारे इतिहास के पीठ पर कोढ़ की भाँति है, आज इसे हमें मानना होगा। कोई भी देश अपने प्रति अविश्वस्त होकर जीवित नहीं रह सकता। अपनी संस्कृति की मूलगत विशेषताओं को पुनर्जीवित किये बिना हमारा कल्याण नहीं है। नये जीवन के प्रगतिशील तत्त्वों को हम ले लें, परंतु अपनी आत्मा की हत्या न करें।

अछूतोद्धार

१—अछूत-समस्या पर ऐतिहासिक दृष्टिकोण । २—तीसवीं शताब्दी के अछूतोद्धार आंदोलन । ३—गांधी जी और उनका हरिजन-आंदोलन । ४—नए स्वतंत्र भारत में अछूतोद्धार की समस्या का रूप । ५—समाज के नेताओं का कर्तव्य ।

ब्राह्मण, क्षत्रिय, वैश्य से इतर कुछ ऐसी जातियाँ हैं जो दास्यकर्म करती हैं और अछूत कहलाती हैं। दास्यकर्म करने वाले यह 'शूद्र' वर्ण के लोग कैसे अछूत बने, यह मनोरंजक विषय है, परन्तु अभी इस क्षेत्र में काफी शोध नहीं हुई है। परन्तु आज इन लोगों को अस्पर्श्य बना दिया है, गलती से छूने पर नहाना पड़ता है। इनके साथ खान-पान की बान तो क्या, इनके पास बैठना पाप है।

कुछ शोधकों का कहना है कि हमारे देश में अस्पर्श्यता का आरम्भ उस समय हुआ जब आर्यों ने अनार्य द्रविड़ जाति के लोगों पर विजय प्राप्त की और उन्हें दास बनाया।

ऋग्वेद में उन्हें "दस्यु", "असुर" आदि नामों से याद किया गया है जिनमें हेय भावना विद्यमान है। बाद में जब वर्ण-व्यवस्था की आयोजना हुई तो इन विजितों को दास्य कर्म सौंपा गया और "शूद्र" कहा गया। हो सकता है कि वर्ण-व्यवस्थापकों के मन में हेय भावना न हो, कालान्तर में शूद्रों का सम्बन्ध नीच कर्म से होने के कारण उन्हें अस्पर्श्य मान लिया गया हो।

स्मृतिकारों ने “शूद्रों” पर अत्यन्त अत्याचार-पूर्ण व्यवस्थाएँ दी हैं। कदाचिन् वह आर्य रक्त को शुद्ध रखना चाहते हैं। परन्तु आर्य-जाति के महापुरुषों, धर्म-वेत्ताओं और महर्षियों ने बार-बार मनुष्य के बन्धुत्व की घोषणा की है। भगवान् कृष्ण ने गीता में अर्जुन से कहा है—“ओ पार्थ, जो विनयशील हो कर मेरी शरण आता है, वह वैश्य हो या शूद्र, उसे मेरे लोक की प्राप्ति होती है।” बुद्ध ने ब्राह्मणों के विरुद्ध प्रचार किया और उनके धर्म में असंख्य शूद्र दीक्षित हुए। बाद में तो बौद्ध धर्म में इनका प्राधान्य रहा। महायानी प्रभावशाली बौद्धों में अधिकांश शूद्र थे। हीनयान के ८४ सिद्ध निम्न श्रेणी के ही लोग थे।

मध्ययुग के स्वतन्त्र संत चिंतकों ने फिर एक बार भ्रातृत्व की आवाज़ उठाई। कबीर ने कहा—

अबलि अलह नूर उपाइया कुदरति के सभ बंदे ।
एक नूर ते समु जगु उपजिआ कउन भले को मंदे ॥
लोगा भरमि न भूलइ भाई ।

खालिकु खलक खलक महि खालकु पूरि रहिओ सबठाई ॥

और जो उन्होंने कहा, वह उनके बाद नानक, दादू, सुन्दरदास आदि सैकड़ों संतों ने भारतवर्ष के कोने-कोने से कहा। इनमें से अधिकांश संत “अछूत” थे। उच्च श्रेणी के हिन्दुओं ने इनकी बड़ी आवभगत की। कितने ही उनके धर्म में दीक्षित हुए, परन्तु सामूहिक रूप से उन्हें ग्रहण नहीं किया गया। वर्ण-व्यवस्था का पोषक कट्टर सनातनी आचार्य-वर्ग सदैव ही अछूतोद्धार का विरोधी रहा। तुलसी जैसे सहृदय ने भी लिखा—

ढोल, गँवार, शूद्र, पशु, नारी ।
ये सब ताड़न के अधिकारी ॥

कहने की बात यह है कि न तो अछूतों के वर्ग में ज्ञेयता ही उत्पन्न हुई, न वे उच्च श्रेणी (सर्वण हिन्दुओं) द्वारा प्रहीत हुए। यह परिस्थिति २०वीं शताब्दी के आरम्भ तक चलती रही।

बीसवीं शताब्दी भारतीय जन-समाज के जागरण की शताब्दी है। इस जागरण-युग में सबसे महत्वपूर्ण नाम गांधी जी का है। वैसे उन्नीसवीं शताब्दी में राममोहन राय, केशव चंद्र सेन और दयानन्द सरस्वती जैसे सुधारक हुए, परन्तु उनका लक्ष्य मुख्यतः हिन्दुओं का उच्चवर्ण समाज था। उन्होंने अपने संदेश को नागरिक जनता तक ही सीमित रखा। परन्तु गांधीजी समाज के निम्नतम वर्गों और देहाती जनता तक पहुँचे। उन्होंने पहली बार जनक्रांति का सूत्रपात किया। हरिजन-आन्दोलन उनके लिए सांस्कृतिक दृष्टि से भी उतना ही महत्वपूर्ण था जितना राजनैतिक दृष्टि से। गांधी जी की प्रेरणा मूलतः आध्यात्मिक हुआ करती थी यद्यपि वे उसे समय की आवश्यकता के अनुसार राजनैतिक या सामाजिक रूप प्रदान किया करते थे। वह मानव-मात्र की स्वतन्त्रता के समर्थक थे। इसीलिए जहाँ उन्होंने भारत की राष्ट्रीय पर-तंत्रता को दूर करने का प्रयत्न किया, वहाँ करोड़ों हीनवर्ग स्त्री-पुरुषों के सुख-दुख से वे अपरिचित नहीं रह सके। उन्होंने कहा—अछूत हिन्दू धर्म की ग्लानि हैं। वह हिंदू समाज के पीठ के फोड़े हैं। यदि समाज शीघ्र ही इस रोग से छुटकारा न पायेगा तो वह रसातल को चला जायेगा। उन्होंने अछूत के लिए एक बड़ा सुन्दर नाम हमें दिया। वे 'हरिजन' हैं। दीन-दुबलो में ही तो भगवान रहते हैं। इस दृष्टि से भी उनकी सेवा मनुष्य का सबसे बड़ा धर्म है। परन्तु स्वयं हरिजनों को भी ऊपर उठना होगा। उन्होंने जहाँ सबर्णों को मानवता को लल-कारा, वहाँ उन्होंने हीनवर्गों को मांसाहार, मद्य-पान, सामा-

जिंक कुरीतियों और अशिक्ता के विरुद्ध जिहाद करने को कहा।
 उन्हें सफलता भी हुई। पूना पैकेट (१९३४) के बाद सरकार का
 ध्यान भी इस वर्ग की ओर गया। सरकार जनगणना में
 अछूतो को हिन्दुओं से अलग एक स्वतन्त्र सत्ता दे रही थी।
 इसल हिन्दुओं की शक्ति तो नष्ट ही हो जाती परन्तु उनके साथे
 का कलंक भी अक्षुण्ण बन जाता और राजनैतिक क्षेत्र में एक
 महान विघटनकारी शक्ति का प्रादुर्भाव होता। गांधीजी ने अपने
 प्राणों पर खेल कर यह न होने दिया। उन्होंने कहा—हरिजन
 तो सवर्णों से भी अधिक हिंदू हैं। हम इस तरह कब तक अपनों
 का पराया करते रहेंगे। उन्होंने जेल से बाहर आते ही
 देशव्यापी दौरे किये और हरिजनों के प्रति जनता की सदिच्छाओं
 को जागरूक बनाया। दक्षिण में ब्राह्मण-अब्राह्मण समस्या
 सब से जटिल थी। कहीं-कहीं पर तो हरिजनों के लिए
 सड़के भी अलग थीं। उनकी छाया पड़ने पर स्नान द्वारा
 ही प्रायश्चित्त सम्भव था। गांधी जी के व्यक्तित्व से प्रभावित
 हो कर अनेक मदिरो के द्वार हरिजनो के लिए खुल गये। इतनी
 बड़ी क्रांति कदाचित् भारतवर्ष के इतिहास में कभी नहीं हुई थी।
 गाँधी जी चले गये, परन्तु उन्होंने जो प्रकाश जलाया था
 वह अब भी नहीं बुझा है। आज केन्द्र में और प्रांतों में
 कांग्रेसी सरकारें जो हैं जो हरिजनों के अधिकारों के प्रति जागरूक
 हैं। उनकी शिक्षा-दीक्षा का विशेष प्रबन्ध है। प्रांतों में
 राजकाज के प्रत्येक विभाग में हरिजन आ गये हैं। भीतर-
 बाहर दोनों ओर से हिन्दू समाज और भारतीय राष्ट्रियता
 के इस सबसे बड़े कलंक के नाश के लिए सब कुछ हो रहा
 है। परन्तु अब देश का विधान बन गया है और उसमें भारतीय
 मात्र की समानता की घोषणा हो गई है। विधान की एक धारा
 यह है कि सरकार वर्ण-विभाजन को स्वीकार नहीं करेगी।

अस्पृश्यता राजदंड से दंडित होगी। अन्य भारतीयों की भाँति हरिजनों को भी मन्दिरों, होटलों, जन-संस्थाओं से पूरा-पूरा लाभ उठाने का अधिकार होगा। इस घोषणा के साथ संसार की सात करोड़ जनता एक ही ऋण में अपने ५००० वर्षों के बन्धनों से मुक्त हो गई है। संसार के इतिहास में मानव-मुक्ति की इससे बड़ी दिशा कहीं मिलेगी।

परन्तु सरकार अस्पृश्यता को अपराध ठहरा कर अपराधी को दंडित कर सकती है। वह मानव-स्वभाव को एकदम बदल नहीं सकती। उसे इस दिशा में बड़ी शक्ति से प्रयत्न करना होगा। हीन वर्णों को शिक्षा देकर उन्हें सवर्णों के स्तर पर लाने और श्रम की महत्ता स्थापित करने से ही हरिजन-समस्या का अंत हो सकता है। भारत विशाल महादेश है। उसके लिए यह संभव नहीं है कि एक शताब्दी में भी प्रत्येक गाँव तक विज्ञान की वे नई सुविधाएँ पहुँच सकें जो उन विभिन्न उद्योग-धंधों को जो हरिजनों से संबंधित हैं नई मान्यता दे दें। भंगी, चमार, धोबी आदि भाँति-भाँति के कर्म करते रहेंगे ही। परन्तु उनके प्रति हमें नई भावना जगानी होगी। उन्हें रहन-सहन की सुविधा देनी होगी। उन्हें सहयोग-समितियों और संघों में संगठित करना होगा। जिस समाज में सब व्यक्ति दैनिक श्रम करेंगे, जहाँ नागरिक सफ़ाई और घरेलू उद्योग-धंधों में भाग लेंगे, जहाँ देश की सेवा और काजकाज के सारे मार्ग सब के लिए खुले होंगे वहाँ वर्ण-श्रेष्ठता की बात स्वयं ही समाप्त हो जायेगी। यदि हमारी सरकार वर्ण-भेद नहीं मानती, यदि हमारे नेता एक वर्गहीन समाज के जन्म के लिए सच्चे हृदय से प्रयत्नशील हैं, यदि हम अपने आदर्शों के प्रति जागरूक हैं तो एक दिन इसी भारत-भूमि में देवताओं का

निवास होगा। देश में राष्ट्रीय सरकार की स्थापना के बाद हमारे समाज-नेता शिथिल हो गये हैं। गांधी जी के रचनात्मक कार्य-क्रम को आगे बढ़ाने के लिए सर्वोदय समाज की स्थापना तो हुई है, परन्तु सामान्य कांग्रेसी-जन समझता है कि उसका कुछ कर्तव्य शेष नहीं रहा—सरकार ही सब कुछ कर देगी। यह बहुत बड़ा भ्रम है। कोई भी सरकार एक सीमा से आगे नहीं जा सकती। वह प्रगतिशील शक्तियों को उत्तेजना दे सकती है, सुधारकों में धन-जन और विज्ञान भी सुविधाएँ दे सकती है, परन्तु ३५-४० करोड़ जनता तक इकेली वह नहीं पहुँच सकती। नई संस्कृति के लिए समाज ही उत्तरदायी है। उसे युग के अनुरूप नये समाज-धर्म की प्रतिष्ठा करनी होगी। समाज और संस्कृति के नेताओं को आगे बढ़ना होगा।

मित्र

१—'जे न मित्र दुख होहिं दुखारी' २—मित्रता की परिभाषा ३—सच्ची और भूठी मित्रता ४—मित्र का चुनाव ५—आज की परिस्थिति ६—परिचित और मित्र ७—उपसंहार

तुलसीदासजी ने निम्नलिखित पक्तियों में मित्र-कुमित्र की बड़ी हो सुन्दर व्याख्या की है और इनमें सांसारिक अनुभव का सार भर दिया है—

जे न मित्र दुख होइ दुखारी । तिनहिं विलोकत पातक भारी ॥
 निज दुख गिरिसम रज करि जाना । मित्रक दुख रजमेरु समाना ॥
 जिन्ह के असि मति सहज न आई । ते सठ कत हठि करत मितार्ई ॥
 कुपथ निवारी सुपथ चलावा । गुन प्रगटे अवगुननिह दुरावा ॥
 देत लेत मन संक न परई । बल अनुमान सदा हित करई ॥
 विपति काल कर सतगुन नेहा । श्रुति कह संत मित्र गुन ऐहा ॥
 आगे कह मृदु वचन बनाई । पाछे आनत मन कुटिलाई ॥
 जा कर चित अहि गति समभाई । अस कुमित्रपरिहरहि भलाई ॥
 सेवक सठ नृप कृपन कुनारी । कपटी मित्र सूल सम चारी ॥

(किष्किन्धा-कांड)

इन पंक्तियों में मित्र-कुमित्र की जो व्याख्या है वह और कहाँ मिलेगी ?

मित्रता एक बन्धन है जिसका आधार हमदर्दी और पारस्परिक प्रेम है । यह दो मनुष्यों के बीच का आनन्द-सम्बंध है । साधा-

रण परिचय से इसका आरम्भ होता है और धीरे-धीरे इतनी गहरी गांठ बंध जाती है कि मौत भी उसे तोड़ नहीं सकती। साधारणतः मित्रता एक ही वय, रुचि और स्वभाव के लोगों में होती है, परन्तु इस सामान्य नियम के अनेक अपवाद भी हो सकते हैं।

सच्ची मित्रता में स्वार्थ लेश-मात्र भी नहीं होता। सच्चे मित्र एक दूसरे के लिए बलिदान करने से नहीं हिचकते। उनका प्रेम और सेवा का आदान-प्रदान स्वाभाविक रूप से होता है। वह उनकी अन्तःप्रेरणा का फल है। वे परस्पर आश्वस्त रहते हैं। एक का हृदय दूसरे के लिए खुला-पृष्ठ रहता है। वे जीवन के सुख-दुख दोनों में समान रूप से बंधते हैं। सच्ची मित्रता जाड़े के बादलों की तरह अस्थायी, क्षण-भंगुर नहीं होती। वह अडिग चट्टान है। दुर्दिन और दुर्भाग्य की आंधियों के थपेड़े उससे टकरा कर पीछे लौट जाते हैं। सच तो यह है कि मित्रता की जांच ही ऐसे समय होती है। ऐसे भी युवक मिलेंगे जो इस लिए तुम्हारा गाते हैं कि तुम्हारे पास धन-सम्पत्ति है, परन्तु जहां धन को परख लेंगे कि वह तुम्हारे पास फटकेंगे भी नहीं। ऐसे मित्रों का कोई मूल्य नहीं। वे मित्रता के नाम को बदनाम करते हैं। मित्र वह है जो मुसीबत में तुम्हारा साथ दे। तुम्हारे साथ कंधे से कंधा भिड़ाकर बड़े। तुम्हें निरन्तर बढ़ने का साहस देता रहे। यह सच है कि ऐसे मित्र कितने हैं? परन्तु ऐसे ही नियमों ने मित्रता के नाम को सार्थक किया है और समय के मरुस्थल पर अपने पद-चिन्ह छोड़ देते हैं। राम-सुग्रीव, दुर्योधन-कर्ण, डेमन-पिथिअस, पृथ्वी-चन्द्र ऐसे ही इतिहास-प्रसिद्ध मित्र हैं।

मित्र हमारे आनन्द को द्विगुणित कर देते हैं और हमारे

विषाद को आधा बँटा लेते हैं। मनुष्य का हृदय संगी-साथी का भूखा होता है जिससे दुख-सुख की बात कह सके। जिसे ऐसा सच्चा संगी-साथी मिल गया, वह धन्य है।

मित्र चुनने में बड़ी सावधानी की आवश्यकता है। सच्चे मित्र से बड़ा धन दूसरा नहीं। परन्तु कुमित्र अथवा अयोग्य मित्र को पल्ले से बांधे फिरना बड़ी मूर्खता है। उससे लाभ से अधिक हानि होने की सम्भावना है। उससे प्रेम करना ऊसर में मेंह बरसना है। आजकल तो सच्चे मित्र विरल हैं; भूठे, धोकेबाज मित्र बरसाती कुकुरमुत्तो की तरह बढ़ रहे हैं। कौन सच्चा है, कौन भूठा, यह बताना भी असम्भव नहीं तो अत्यन्त कठिन अवश्य है। सचची परीक्षा का समय दुर्दिन है। यदि दुर्दिनों में भी तुम्हारे मित्र ने साथ दिया तब वह सच्चा मित्र है। उसे खोना पाप होगा। परन्तु बाद को यदि तुम्हें पता चले कि वह चरित्रहीन है तो उसे छोड़ना ही श्रेयस्कर होगा। मित्र दुर्दिन में भी तुम्हारा साथ दे यही सब कुछ नहीं है। उसमें ऐसे दुर्गुण न हो जो कालान्तर में तुम में प्रवेश कर जायें।

मित्रता के सम्बन्ध में कितने ही महत्त्वपूर्ण प्रश्न हैं। कहा है कि 'भिन्नरुचिर्हिः लोकः'। तो क्या अभिन्न-रुचि ही मित्र हो सकते हैं? क्या स्थायी मित्रता के लिए वय की समानता आवश्यक है? वय और रुचियों की भिन्नता होने का पर भी कुछ लोग मित्रता को उसको चरम सीमा तक नहीं निभा गये हैं। अधिकतः तो यह देखा जाता है कि समान रुचि के लोग मित्र बन जाते हैं और उनकी मित्रता बहुत दिनों चलती है। परन्तु ऐसे उदाहरण भी कम नहीं हैं जब विरोधी स्वभाव के मनुष्य मित्र और अभिन्न मित्र बन गये हैं। यही नहीं, कहीं मनुष्य और पशु भी अंतरंग मित्र बन गये हैं और एक ने दूसरे के

लिए अपने प्राणों की बलि दे दी है। सच तो यह है कि मित्रता को और संबंधों की तरह किसी निश्चित रूपरेखा में बाँधा नहीं जा सकता। वह इतनी सीधी-सरल चीज़ नहीं है कि हम उसे ज्यामिति की रेखाओं में बांध सकें।

परन्तु इसमें संदेह नहीं कि मित्रता प्रेम का अनन्द-संबंध है और उसके द्वारा दो प्राणियों के व्यक्तित्व का विकास ही होता है। वह वर्षा की शीतल जलधारा की तरह प्राणों को सिक्त कर देती है और जीवन को सुरक्षा और शांति के भावों से भर देती है। मित्र हमारे भीतर के सबसे सुन्दर गुणों को जगाने में समर्थ होता है। दुःख और निराशा में हम उसकी ओर सान्त्वना और उत्साह के लिए मुड़ सकते हैं। सुख के दिनों में वही हमारे आनंद के आस्वादन का दुगना कर देता है।

मनुष्य प्रेम और सौहार्द का भूखा है। वह आत्मदान करके ही सुखी हो सकता है। वह मनुष्य क्या जो अपने लिए जिये, अपने लिए मरे। इसीलिए जब मनुष्य-मनुष्य में प्रेम और सौहार्द का संबंध स्थापित हो जाता है, तो मनुष्य के सुख में ही वृद्धि होती है। यह नैसर्गिक बात है। आत्मा की भूख आत्मा ही बुझा सकती है। इसमें जरा भी असत्य नहीं है। मित्रता ने न जाने कितने मनुष्यों को गहन गर्त में गिरने से बचाया है। परन्तु मित्रों के चक्कर में पड़ कर न जाने कितने युवक बिगड़ भी गये हैं। आवश्यकता इस बात की है कि हम अपने प्रत्येक परिचित को मित्र न समझें। आज क्षम भर की पहचान को मित्रता मान कर चलने का फ़ैशन हो गया है। इसीसे हमें पग-पग पर ठोकरें खानी पड़ रही हैं। यदि हम तुलसीदास की उक्तियों को सामने रखें तो ये ठोकरें खाने से बचे रहें।

आज अर्थ का राज है। पैसा सब कुछ है। जो कुछ पैसे से खरीदा जा सकता है, उसी को प्रधानता मिलती है। इस अर्थवाद ने हमारे संबंधों को भी प्रभावित किया है। कौटुम्बिक और सामाजिक बंधन धीरे-धीरे शिथिल हो रहे हैं और मनुष्य धीरे-धीरे इकेली इकाई बना जा रहा है। सम्मिलित कुटुम्ब चलते दिखाई नहीं देते। ऐसी परिस्थिति में सच्चे मित्र के मिलने की आशा भी कहाँ है! जीवन की गति भी अब इतनी तीव्र हो गई है कि मनुष्य को उठने-बैठने और संस्कारी जीवन व्यतीत करने का समय ही नहीं मिलता। परन्तु फिर भी जीवन के किसी न किसी क्षेत्र में हम सब को काम करना पड़ता है और काम के लिए ही क्यों न हो, हमें बहुतों के संपर्क में आना पड़ता है। उन्हीं में से कुछ हमारे अधिक निकट चले आते हैं। उन्हें हम पूर्ण रूप से मित्र तो नहीं कह सकते—वे उतने अभिन्न, उतने विश्वासी, उतने बलिदानी नहीं हैं जितने कथा-कहानियों के मित्र, परन्तु इसमें सन्देह नहीं कि आज इतने से ही संतोष करना पड़ता है। इन्हे ही हम मित्र मान लेते हैं। जीवन के आनंद को जो बढ़ा सके, हमारे दुःखों के क्षणों में जो हमारे आँसू पोछ दे, हमारी हानि को अपनी हानि नहीं समझे तो उसमें प्रसन्न भी नहीं हो, ऐसा मित्र आज भी अभिनंदनीय है। वह दिन दूर नहीं है जब विज्ञान मनुष्य को सुविधा और अवकाश देगा और संस्कारी जीवन बिताने के लिए हमें साथी की आवश्यकता होगी। तब अर्थ ही सब कुछ नहीं रहेगा। ऐसे किसी सुदूर युग में हम फिर पौराणिक मित्रता को पुनर्जीवित कर सकेंगे। आज मित्र के नाम पर यदि ईमानदार सहयोगी ही मिल जायें तो भी बहुत है।

उद्यम

१—परिभाषा—मल्लूकदास का एक दोहा और उसके वास्तविक अर्थ २—गीता और योग-सूत्र ३—पश्चिमी देशों की उन्नति का रहस्य ४—समाज और व्यक्ति के जीवन में उद्यम का स्थान ५—कुछ उदाहरण ६—उद्यम के कुछ रूप ७—उपसंहार

उद्यम कुछ करने का नाम है। जीवन-संग्राम में सफल होने के लिए हम जो चेष्टा करते हैं वही उद्यम है। उद्यम सफलता का बीज मंत्र है। अनुद्यम का फल असफलता है कितने ही साधु-संत भगवान पर आश्रय रख कर कुछ नहीं करते। बाबा मल्लूकदास ने कहा ही है—

अजगर करे न चाकरो पच्ची करे न काम
दास मल्लूका कह गये सब के दाता राम

फल यह होता है कि आज अनुद्यमी साधु-संत भारतीय गृहस्थ पर भार है और देशहित में बाधक है। गीता कर्मयोग का सब से बड़ा ग्रंथ है। उसमें भगवान श्री कृष्ण ने कहा है—

योग. कर्मसु कौशलम्

अर्थात् कर्म में कुशलता का नाम योग है। सारे ग्रंथ में निष्काम कर्म का उपदेश है। मनुष्य जीवन का अर्थ है अवि-राम कर्मठता। जीवन के साधारण से साधारण काम के लिए चेष्टा चाहिए, परिश्रम चाहिए, उद्यम चाहिए। बिना इसके जीवन-यापन के साधारण साधन भी सुलभ नहीं। सांस लेने

मे भी तो परिश्रम होता है। इसीलिए उपनिषद् के महर्षि ने कहा है—

उत्तिष्ठ जाग्रत प्राप्य वरान्नि बोधियत्

(उठो, जागो, और जो प्राप्त नहीं है, उसे प्राप्त करो)

यदि हम इतिहास को ध्यान से पढ़ें तो हमें मालूम होगा कि जो देश आज उन्नति के शिखर पर हैं उनके निवासी कितने उद्यमी हैं। उन्होंने कितने बलिदान के बाद संसार के राष्ट्रों में यह पद प्राप्त किया है। औरों को छोड़ कर अंग्रेजों की ही बात लीजिए। उन्होंने इतने बड़े साम्राज्य स्थापित करने के लिए क्या न किया। जिन्हें भारतीय इतिहास का ज्ञान है वह जानते हैं कि क्लाइव, हेस्टिंग, डेल्होजी आदि पुरुषों ने अपनी आत्मा को बेच कर ही देशहित का सम्पादन किया। इनका इतिहास ही अंग्रेजों-विजय का इतिहास है। जापान राष्ट्र को ही लीजिए। कुछ वर्ष पहले कोई इसका नाम भी नहीं जानता था। परन्तु आज उगते सूर्य के भंडे ने संसार में अतंक फैला रखा है। पिछले महायुद्ध में जापान ने संसार के सवश्रेष्ठ राष्ट्रों की खुला चैलेंज दे दिया है। वर्तमान जापान उन उद्यमी नवयुवकों की उपज है जिन्होंने पश्चिम में वर्षों रह कर उसके ज्ञान-विज्ञान से व्यावहारात्मक परिचय प्राप्त किया, जिन्होंने पश्चिम का इतना अच्छा अनुकरण किया कि स्वयं पश्चिम चकित हो गया, जो देशहित का बीड़ा उठाते थे तो असफल होने पर 'हरीकरी' (आत्महत्या) कर लेते थे।

जो बात राष्ट्रों और सभ्यताओं के लिए ठीक है वह समाज और व्यक्ति के लिए भी उतनी ही ठीक है। उद्यमी सिक्ख किसी भी देश में रहें, भूखा नहीं मरता। उसने दूर मारेस, ब्रिजिल और होनोलुलू जैसे स्थान पर पहुँच कर अपने उद्यम का डंका बजाया है। संसार के इतिहास के बनाने में महापुरुषों

का हाथ है, वह सतत उद्यमशील थे । वे कठिनाइयों से नहीं डरे । अमरीका के कवि लांगफेलो ने उन्हीं के लिए लिखा है— महान पुरुषों के जीवन-चरित्र हमें याद दिलाते हैं कि हम अपने जीवन को उन्नत बना सकते हैं और समय के मरुस्थल पर अपने चरण-चिन्ह छोड़ जा सकते हैं । जब हम लोग सोते थे तब ये लोग दीपक के प्रकाश के नीचे रात-रात भर जागते रहे हैं ।

चाहे धर्म-प्रचारक बुद्ध, ईसा, मुहम्मद और दयानन्द हो; चाहे राजनीतिक नेता श्री कृष्ण, चन्द्रगुप्त, तिलक, गांधी; चाहे विद्वान और कोई बड़े बड़े व्यवसायी हों, हम इन सब के जीवन से उद्यम का पाठ ग्रहण कर सकते हैं । इसीलिए हमारा कहना है कि सतत उद्यमशील रहो । आज के काम को कल पर न टालो । कहा भी है—

काल करे सो आज कर, आज करे सो अब ।

पल में परतै होयगी, बहुरि करैगो कब ॥

जो नवयुवक इस बात को जानता है और वर्तमान समय का सब से अच्छा उपयोग करता है, जो ब्रह्ममूर्त में विद्यमान पर पड़ा-पड़ा अंगड़ाइयों नहीं लेता, जो कठिनाइयों को अपने गले का हार बनाता है, वही सफलता प्राप्त करता है । जब अर्जुन इष्ट-मित्र, गुरुजन और बन्धुओं के मोह से हतज्ञान ही निश्चेष्ट हो गया, जब उसने गांडीव एक ओर धर दिया, तब भगवान कृष्ण ने जो कहा था वह आज भी सत्य है—

क्लैव्यं मा स्म गमः पार्थ नैतस्त्वयुष पद्यते ।

क्ष्द्रं हृदय दौर्बल्यं त्यक्त्वोत्तिष्ठ परंतप ॥ ३ ॥

हमें चाहिए कि हाथ पर हाथ धर कर न बैठ जायें । अर्जुन की तरह प्रतिज्ञा करें—

—‘न दैन्यं न पलायनं’ (न बाधाओं के आगे सिर झुकायेगे, न कर्तव्य-पथ से ही विचलित होंगे) ! हम किसी भी अवस्था में परमुखापेक्षी न बनें । जीवन के सम्बन्ध में इकबाल ने कहा है : ‘उस बाज़ की तरह जी जो ऊँची चोटियों पर अपना घर बनाता है और जो अपने डेनों की ताकत से हवा को गुंजायमान करता हुए अपने शिकार पर झपटता है ।’ बहुत दूर तक इवाक़ल की यह उक्ति ठीक ही जान पड़ती है । इस जीवन के प्रत्येक क्षण को हमें पकड़ना है । इस विषय में प्रमाद करना अपने व्यक्तित्व और अपनी प्रतिभा को नष्ट कर देना है । प्राचीनों ने कर्म को यज्ञ कहा है । ब्रह्मा, भी यज्ञ करते हैं । यज्ञ के बिना यह सृष्टि एक क्षण भी चल नहीं सकती । यदि हम कर्म को यज्ञ मानें और कर्म करके तपः-पूत होना मानव का महान कर्तव्य समझ लें, तो जीवन ही बदल जाये । हममें से प्रत्येक यदि अपनी प्रतिभा का सर्वांश ससार को दे सके, तो ससार में किस बात की कमी रहे ।

गांधी, जवाहर, बुद्ध, लेनिन, कार्लमार्क्स — किसी भी महा-पुरुष को लो, कर्म उनके जीवन का अटल व्रत मिलेगा । कर्म के द्वारा ही वह इतने महान हुए । इनमें ने प्रत्येक से अपने एक जीवन में बीसियों मनुष्यों का जीवन जिया । गांधीजी रातके २३ बजे उठ जाते थे । उसी समय से उनका दैनिक कार्य-क्रम आरंभ हो जाता था । अगले दिन शाम के साढ़े पाँच बजे तक उनका कार्य-क्रम चलता रहता था । इस बीच में वह केवल एक घंटे का विश्राम लेते । उनके ३०-३२ वर्षों के अथक परिश्रम के कारण ही यह देश स्वतन्त्र हो सका । जवाहरलाल तो आँधी का जीवन जिये हैं । उन्होंने इतनी बड़ी-बड़ी और इतनी तेज़ यात्राएँ की हैं कि सुन कर आश्चर्य होता है । अगली पीढ़ियाँ आश्चर्य करेंगी कि इस बीसवीं शताब्दी में भी ऐसे इस्पाती

व्यक्तित्व होते थे। बुद्ध, दयानन्द, मुहम्मद, लेनिन, सभी का जीवन अदम्य उत्साह और अथक उद्यम की कहानी है। यह पहला मन्त्र है जिसे हमारे तरुणवर्ग को समझ लेना हूँगा।

उद्यम के अनेक रूप हैं। मूल मन्त्र यह है कि जीवन ने जिस क्षेत्र में तुम्हें ला पटका हो, उस क्षेत्र में सबसे अच्छा, सबसे उत्साहपूर्ण कार्य करो। बराबर देखते रहो कि कहीं प्रमाद तो नहीं हो रहा, कहीं तुम्हारा श्रम व्यर्थ तो नहीं जा रहा। ऐसा क्षण-क्षण का हिसाब रखनेवाला व्यक्ति ही संसार को जीत सकता है। महान् पुरुषों ने जो किया उसे जान कर हम चकित होते हैं। यदि हम भी अपने प्रत्येक क्षण का हिसाब रख सकें तो चकित होने की बात ज़रा भी नहीं पड़ेगी। अपने ढङ्ग पर अपने निश्चित क्षेत्र में हम जो करेंगे वह दूसरे को आश्चर्य-चकित कर देगा।

संक्षेप में, श्रम को यदि सब यज्ञ समझे तभी संसार का उद्धार सम्भव है। केवल बौद्धिक श्रम या केवल दैहिक श्रम की बात उठाना व्यर्थ है। वस्तुतः दोनों प्रकार का श्रम प्रत्येक व्यक्ति के लिए साध्य होना चाहिए। गाँधीजी ने ठीक ही लिखा है—“बौद्धिक श्रम तो आत्मा के प्रीत्यर्थ है, और स्वतः संतोष-रूप है। उसमें पारिश्रमिक मिलने की इच्छा नहीं करनी चाहिए। उस आदर्श अवस्था में डाक्टर, वकील आदि समाज के हित के लिए ही काम करेंगे, अपने लिए नहीं। शारीरिक श्रम के नियम पर चलने से समाज में एक शांतिमयी क्रांति उत्पन्न होगी। जीवन-संग्राम के स्थान पर पारस्परिक सेवा की प्रतिस्पर्धा स्थापित करने में मनुष्य की विजय होगी। पाशाविक नियम का स्थान मानवी नियम ले लेगा।” श्रम—यज्ञ के द्वारा

मानवी जीवन को स्वर्ग बनाने का वह स्वप्न कभी तो सत्य ही होगा। इसी विश्वास को लेकर हम उद्यमी बनें। इसीसे आज का कवि श्रम के महत्व के गीत गाता हुआ नहीं थकता—

ठड्—ठड्—ठन !

लौह नाद से ठोक पीट घन
निर्मित करता श्रमिकों का मन,

ठड्—ठड्—ठन !

‘कर्मक्लिष्ट मानव—भव—जीवन,
श्रम ही जग का शिल्पि चिरंतन,
कठिन सत्य जीवन का क्षण-क्षण,
घोषित करता घन वज्र-स्वन—
‘व्यर्थ विचारो का संघर्षण,
अविरत श्रम ही जीवन-साधन,
लौह काष्ठमय, रक्तमांसमय,
वस्तुरूप ही सत्य चिरतन !

और इसी से वह श्रमजीवीवर्ग को ही मानव-प्रगति का सबसे महत्वपूर्ण अंग मानता है। श्रमजीवी की प्रशंसा करता हुआ वह कहता है :

लोकक्रांति का अप्रदूत, वर वीर जनाहत,
व्यय सभ्यता का उन्नायक, शासक, शासित।
चिर पवित्र वहः भय, अन्याय, घृणा से पालित,
जीवन का शिल्पी,—पावन श्रम से प्रक्षालित !

परन्तु नवयुग के इस महान सत्य को कितनो ने समझा है ?
आधुनिक युग कलियुग कहलाता है परन्तु उसे ‘कलयुग’ कहना ही

अधिक उपयुक्त होगा। इस 'कल-युग' का जीवन-दर्शन है कर्म। तभी तो कवि कहता है—

प्रथम कर्म, कहता जनदर्शन—
पीछे रे सिद्धांत, मन, वचन।

यदि प्रत्येक मनुष्य कर्म की अनिवार्यता को समझ ले और अपने अधिकार की बात उठाने के पहले अपने कर्म की माप भी करले तो फिर इस संसार में सब मनुष्य समान रूप से सुखी क्यों न हों? श्रम के असंतुलित विभाजन के कारण ही पूँजीवाद असफल हो रहा है और साम्यवाद की आवाज़ उठ रही है। साम्यवाद का अर्थ है अर्थ का संतुलित विभाजन, परन्तु अर्थ तो कर्म का फल है और इसलिए साम्यवाद का अर्थ होना चाहिए श्रम का संतुलित विभाजन। प्रत्येक व्यक्ति अपनी शक्तियों का पूरा-पूरा उपयोग करे और राष्ट्र के प्रत्येक नागरिक को अन्न-वस्त्र-शिक्षा इत्यादि की सुविधाएँ समान रूप से प्राप्त हो। तभी इस पृथ्वी पर रामराज्य स्थापित हो सकता है। और किसी भी नींव पर नई संस्कृति का महल उठाना असम्भव है।

सत्संगति

१—भूमिका २—जीवन के प्रारंभिक दिनों में सत्संगति का महत्व
३—मित्र और साथी ४—निंदा-स्त्रुति के प्रति संतों का दृष्टिकोण ५—
सच्चा साथी मिलना मनुष्य का परम सौभाग्य ६—पुस्तकों की संगति

मनुष्य सामाजिक प्राणी है। वह अकेला नहीं रह सकता। कुटुम्ब का तो कुछ कहना नहीं। उनमें तो उसे रहना ही है, परन्तु उसे मित्रों और परिचितों को भी साथ लेकर चलना पड़ता है। इन सब की अच्छाई-बुराई पर उसका भविष्य निर्भर है। यदि ये अच्छे स्वभाव के हुए, विचारशील हुए सहृदय और परिष्कृत रुचि वाले हुए तो ठीक, नहीं तो भगवान ही मालिक है। एक फ़ारसी कहावत है—

कुनद हम जिन्स बा हम जिन्स परव ज़

कबूतर वा कबूतर बाज़ वा बाज़

(एक से पत्नी साथ-साथ उड़ते हैं। कबूतर कबूतर के साथ उड़ता है, बाज़ बाज़ के साथ)। यह बात बहुत हद तक ठीक है। जैसा स्वभाव आदमी का होता है, वैसा ही साथी वह ढूँढ़ता है। परन्तु यह भी ग़लत नहीं कि संगति का स्वभाव पर बड़ा प्रभाव पड़ता है। मलय की सुगंध से साधारण लकड़ी भी चन्दन हो जाती है और भेड़िए की माँद में पला आदमी का बच्चा भेड़िया ही निकलता है।

इसीलिए सत्संगति पर बल दिया गया है और कुसंगति के

दोष गिनाए गये हैं। संतों और महात्माओं के काव्य इस संदेश से भरे पड़े हैं। कबीर ने कहा है—

संगत अच्छी साधु की हरे और की व्याधि
संगत बुरी असाधु की आठो पहर उपाधि

तुलसी ने साधु और असाधुओं पर बहुत कुछ कहा है। संतों के लक्षण हैं :

षट विकार जित अनघ अकामा । अचल अकिंचन सुचि सुखधामा ॥
अमितबोध अनीह मितभोगी । सत्यसार कवि केविद जोगी ॥
सावधान मानद मनहीना । धीर धर्म गति परम प्रवीना ॥
निज गुन श्रवन सुनत सकुचाही । पर गुन सुनत अधिक हरषाही ॥
सम सीतल नहि त्यागहिं नीती । सरल सुभाउ सबहिं सन प्रीती ॥
और असंतों के संबंध में तुलसी का मत है :—

जहँ कहुँ निंदा सुनहिं पराई । हरषहिं मनहुँ परी निधि पाई ॥
काम क्रोध मद लोभ परायन । निर्दय कपटी कुटिल मलायन ॥
बयरु सब अकारन काहू सों । जो कर हित अनहित ताहू सो ॥
भूठइ लेना भूठइ देना । भूठइ भोजन भूठ चबेना ॥

हमारे संगी-साथी उस यत्र की तरह हैं जो यह बता देता है कि हवा किस ओर चल रही है। सच्चे, ईमानदार और महनती आदमी इसी स्वभाव के आदमियों में बैठते हैं। खिलाड़ी लड़का खिलाड़ी लड़के की संगति चाहेगा। इसमें अपवाद हैं, परन्तु बहुत कम। साधारण नियम यही है। दुनिया हमारे संगी-साथियों के स्वभाव से हमें जाँचती है। यदि हमारे साथी बदमाश है तो कल हमारे ऊपर भी उँगली उठने लगेगी। इसीलिए हमें सोच-विचार कर चलना है। सद्मार्ग पर चलना छुरे भी धार पर चलना है। ज़रा इधर-उधर हुए और गये।

वैसे तो सारे जीवन में सत्सगति की जरूरत है परन्तु कुमारवस्था और युवावस्था में अच्छी सगति अमृत है और कुसगति विष। ऐसे कितने ही उदाहरण मिलेंगे जिनमें कई युवा वुरे मित्रों के चक्कर में पड़ कर सारे कुकर्म सीख गये और मदाचार से हाथ धो बैठे। कुमार होते होते कुछ हमारे परिचित बन जाते हैं। उनमें से कुछ कालान्तर में हमारे मित्र बन जाते हैं। आज दोस्ती बनी, कल दोस्ती छूटी। यह वह नाजुक समय है जब मनोवृत्तियाँ अपरिपक्व होती हैं और कोई भी बुरी आदत इतनी शीघ्रता से जड़ पकड़ जाती है कि स्वयं हमें आश्चर्य होता है। अल्पावस्था में मनुष्य के सुन्दर मनोभावों की दशा छुई-मुई की तरह होती है। जरा से स्पर्श पाते ही वे मुरझा जाते हैं। इसलिए माता-पिता और गुरुजनों का कर्तव्य है कि इस कच्ची आयु में नियंत्रण करें। उन्हें बुरी संगति से बचाएँ।

मनुष्य की प्रकृति ही ऐसी है कि वह अपने चारों ओर के वातावरण से पूर्णतयः प्रभावित होता है। जो प्रलोभन हमें पग पग पर घेरे हुए है उनसे बचने के लिये लोहे का हृदय चाहिये। हो सकता है कि हम धारा में बह जायें। तब क्या यह अच्छा नहीं कि हम प्रलोभन से दूर रहे? धार में पड़े ही नहीं? जुआरियों में रह कर हम कब तक जुआ नहीं खेलेंगे? इसी से कहते हैं कि अच्छी संगति में रहो। जिसके पास उठते-बैठते हो उसके सम्बन्ध में भली-भाँति जान लो। कैसा आदमी है? क्या करता है? उसमें कौन से दुर्गुण हैं? जब सब प्रकार संतुष्ट हो जाओ तो उसे अपने हृदय में स्थान दो। सच तो यह है कि ठीक-ठीक साथी का चुनाव बहुत कठिन है और कभी-कभी बड़ी बड़ी भूलें हो जाती हैं। अनेक बातें

हमें सँभलते देर नहीं लगेगी। वास्तव में मनुष्य बड़ा दुर्बल प्राणी है। उसके चारों ओर का वातावरण उसे दबाँच लेता है। एक बार भी मनुष्य किसी प्रलोभन में फँस जाये तो उसके भागने के लिए बड़ी निष्ठा चाहिए, बड़ी दृढ़ इच्छाशक्ति चाहिए। सैकड़ों युवक ऐसे हैं जो प्रलोभनों से डट कर लड़ नहीं सकते। प्रलोभन उनपर विजय पा जाते हैं। धीरे-धीरे उनका जीवन नष्ट हो जाता है। इसलिए यह अच्छा है कि प्रलोभन को दूर से नमस्कार कर दो। बुरे मित्रों और बुरे साथियों से बिदा ले लो। उनके साथ रह कर कदाचित् तुम प्रलोभनों से बच न सको। संभव है, तुममें उतनी दृढ़ इच्छा ही न हो। इससे क्या यह अच्छा न हो कि तुम अच्छे लोगों के साथ उठो बैठो।

परन्तु प्रत्येक मनुष्य का ऐसा सौभाग्य तो होता नहीं कि उसे सत्संगति मिल जाये। फिर अपनी रुचि के अनुसार अपने सङ्गी-साथी कदाचित् ढँढ़ने पर भी सरलता से न मिले। परन्तु एक बड़ा साधन हमारे पास है। वह है पुस्तकालय। पुस्तकों की संगति सबसे सुन्दर संगति है। धर्म, दर्शन, ज्ञान-विज्ञान, कथा-कहानी, काव्य—कुछ उठा लो। संसार में सैकड़ों कवि, लेखक और कलाकार हो गये हैं। पुस्तकों द्वारा उनकी संगति हमें मिल जाती है। देश-काल इसमें किंचित् भी बाधा डाल नहीं सकते। ऋग्वेद और अवस्ता के ऋषियों से लेकर आज के लेखकों कवियों और तत्ववेत्ताओं तक सब आप के साथ हैं। कैसी महान संगति है! ऐसी संगति से सैकड़ों का जीवन बदल गया है। शोक—कि आज हमारे तरुण महान पुरुषों इस संगति का लाभ उठाना पसंद नहीं करते। जब तक विद्यालयों में पढ़ते हैं, तब तक पुस्तकों की

'गति उन्हें प्यारी है। जहाँ विद्यालय को छोड़ा, वहाँ ऐसे वीतराग हो गये जैसे संसार में कोई भी कवि, लेखक और उपन्यासकार ऐसा नहीं है जिससे साथ वह दो घण्टे काटना पसंद करेगा।

अच्छी आदतें

१—अच्छी आदते पढ़ने-लिखने से भी बड़ी चीज २—लोक-व्यवहार का क्षेत्र ३—रामचरण का उदाहरण ४—कुछ अन्य उदाहरण ५—अच्छी आदते कैसे सीखो ६—कुछ अच्छी आदते ७—मानव-जीवन के सम्बंध में तुम्हारा दृष्टिकोण क्या हो ?

तुम पढ़ते-लिखते हो। पढ़ना-लिखना बुरी चीज नहीं है। परन्तु लिखने से भी एक बड़ी चीज है। वह चीज है अच्छी आदत। पढ़ने लिखने से तुम हीरे बन जाते हो परन्तु गोलकुरण्डा की हीरों की खान से निकला हुआ बे-तराशा हीरा किस नाम का ? अच्छी आदतें हीरे की चमक की तरह आँखों में उज्ज्वलता भर देती हैं। इससे पढ़ो-लिखो, परन्तु पढ़ने-लिखने के साथ अच्छी आदते भी सीखो।

छोटे-बड़ों के प्रति तुम्हारा व्यवहार कैसा है ? भिन्नों से तुम कैसे हँसते-बोलते हो ? पढ़ासियों का कितना ध्यान रखते हो ? उठते-बैठते कैसे हो ?—ऐसे न जाने कितने प्रश्न हमारे किये जा सकते हैं। यह लोक-व्यवहार पुस्तकें नहीं देगी। चलते-फिरते इसे समेटना होगा।

रामचरण सुन्दर स्वस्थ तरुण युवक था। फुदकता हुआ चलता। काम से उसने कभी भी जी नहीं चुराया। उसे लगता, वह पीछे रहने को जन्मा ही नहीं। बूढ़ों और रोगियों में उसे

चिढ़ थी—“ये भी कोई लोग हैं। छिः, कैसे धीरे चलते हैं। डरते हुए धरती पर पैर रखते हैं। जैसे पृथ्वी जल रही हो।” एक दिन रामचरण खाट पर पड़ गया। कई दिन से छाती में दर्द हो रहा था। उसने ध्यान ही नहीं दिया था। बुखार चढ़ा, फिर निमोनिया हो गया। महीने भर में छुट्टी मिली। जब अच्छा हो गया तो बाहर निकला, परन्तु अब चला नहीं जाता। जैसे प्राण निकल गये हैं। धीरे धीरे चलता। जीवन का बोझा ढोये नहीं ढोया जाता। स्कूल से घर आता तो लगता, न जाने कितने मोल चल आया। किसी स्वस्थ तगड़े साथी को मूक कर चलता देखता तो उसे आश्चर्य होता। वह आप बड़ी शीघ्रता से थक जाता। अब उसे बूढ़ो और रोगियो से प्रेम हो गया। ये भी तो उसी तरह निर्बल हैं। कोई बूढ़ा खड़ा होता। उसे अपनी जगह पर बिठा देता। अंधो-लुलो-लंगडों को वह एक बड़ा सहारा बन गया। वह कहता—मैं तो फिर भला-चगा हो जाऊँगा, बेविचारे तो आयु भर ऐसे ही रहेंगे।

तुम स्कूल से साइकिल पर घर लौट रहे हो और तुम्हारे रास्ते में कोई बूढ़ा या अन्धा आ जाता है। उसे बुरा-भला मत कहो। यह बूढ़ा कभी तुम्हारी ही तरह काम का नागरिक था। उसने जीवन भर अपने काम को संभाला। अब उसमें शक्ति नहीं रही। परन्तु इसमें उसका क्या दोष? जब तुम बूढ़े हो जाओगे और लड़के तुम्हें इसी तरह गाली देंगे तो क्या तुम्हें दुःख नहीं होगा? जरा सोचो तो। जीवन एक बड़ी परीक्षा है। उसमें उज्ज्वलता कम है, ताप अधिक है। तुम इस ताप को अधिक क्यों बढ़ाओ? एक मीठा शब्द, एक मीठी दृष्टि, एक मीठा-सा काम संसार को सुखी बना सकता है।

अच्छी आदतें सीखो। अच्छी आदतों वाले मनुष्य ही इस

संसार को जीने योग्य बनाते हैं । जब कुछ बोलो तो विनम्रता से बोलो, साफ-साफ बोलो । ऐसा बोलो कि दूसरा ठीक-ठीक समझ सके । किसी से कुछ कहना और इतने धीरे से कहना कि तुम्हारे शब्द होंठों में रह जायें—यह बहुत बुरी बात है । ईश्वर ने तुम्हें वाणी दी है । उसका पूरा-पूरा प्रयोग तुम क्यों नहीं करो ? तुम्हारी बातचीत में कभी भी कटुता न आनी चाहिये । किसी से भेंट हो तो उसे 'नमस्ते' करो । उससे जयहिन्द या 'जय राम जी' करो । कोई कुछ पूछे तो उचित उत्तर दो । यह नहीं कि लठ मारो । किसी ने कहा—'कहो भाई जयदेव, कैसे हो ?' 'अभी जी रहा हूँ ।' यह भी कोई उत्तर हुआ । हो सकता है किसी कारण से तुम दुखी हो और पूछने वाला तुम्हारा मित्र ही हो, परन्तु यह भी कोई कहने की बात हुई । तुम्हारी बात में कड़वाहट क्यों आये ? किसी ने पूछा—तुम डाकखाने तो नहीं जा रहे हो ? वह शायद यह चाहता है कि तुम उसके लिए थोड़ा-सा कष्ट करो, परन्तु तुम साफ़ उत्तर देते हो—'नहीं' । अपने रास्ते से हट कर ज़रा डाकखाने की तरफ चले जाते तो तुम्हारा कुछ नहीं बिगड़ता और कदाचित् तुम उधर जा भी रहे हो परन्तु उसकी कृतज्ञता लेना तुम नहीं चाहते । जानते हो, जीवन इन्हीं छोटी-छोटी बातों से बना है ।

कई मित्रों के साथ हो तो सबको बोलने का मौका दो । बराबर तुम्ही बोलते जाओ तो यह अशिष्टता होगी । कुछ ऐसा भी संभव है, तुम्हारी बात औरों को अच्छी नहीं लग रही हो और वे भलेमानुष कुछ कह नहीं पाते हों । यदि तुम दो हो तो आधा समय तो दूसरे को दो ही । अपनी बात कह कर चुप हो जाओ । फिर यदि तुम्हारे मित्र को कुछ भी कहना नहीं है तो स्पष्ट है कि विषय उसे रुचा नहीं या वह उस बात को

आगे बढ़ना नहीं चाहता। इसी तरह की छोटी-छोटी बातें ध्यान देने योग्य हैं। पीठ पीछे किसी की बुराई मत करो। तुम समझते हो, जिसकी बुराई कर रहे हो, वह तो सुन ही नहीं रहा है। नहीं जी, वह सुन रहा है। दीवार के भी कान होते हैं। लोग नमक-मिर्च लगा कर तुम्हारी सारी शिकायतें उसके पास पहुँचा देंगे। फिर तुम कैसे बचोगे? क्या सफाई दोगे?

जीवन में सबसे अधिक आश्चर्य की बात यह है कि हम ज़रा-ज़रा भी बातों पर मगड़ पड़ते हैं। हमारे तर्क-वितर्क इतने कड़े होते हैं कि उनमें दूसरे के लिए ज़रा भी स्थान नहीं होता। सुई की नोक के बराबर पृथ्वी भी हम दूसरे को देने को तैयार नहीं। फिर जीवन महाभारत का युद्ध न बन जाये, तो क्या बन जाये? तर्क-वितर्क करते हुए यह समझ लो कि सच बहुत बड़ी चीज़ है। कोई एक मनुष्य सच्चाई तक पूरा-पूरा नहीं पहुँच सकता। हम सब सत्य का केवल एक अंश देख पाते हैं। फिर मगड़ें क्यों? हमें समझना चाहिये कि हम इस पृथ्वी पर बसने वाले मनुष्य इतने महत्वपूर्ण नहीं हैं जितना हम समझे हुए हैं। हमें कंधों से कंधा सटा कर चलना है। एक दूसरे की सहायता करनी है। संसार में जहाँ कहीं भी कोई बूढ़ा, रोगी या दुःखी है, वह हमारा भाई है। यदि प्रत्येक मनुष्य यह समझ ले कि इस संसार में हमें एक ही बार आना है, एक ही बार मनुष्य-देह पाकर उसे दूसरों की सेवा करने का अवसर मिलता है, तो यह जीवन स्वर्ग ही हो जाये।

ऋग्वेद काल की संस्कृति

१—भूमिका २—ऋग्वेद-कालीन आर्यों का धर्म ३—द्युलोक, अंतरिक्ष और पृथ्वी के देवता ४—सर्वदेवतावाद से ऐश्वरवाद की ओर ५—ऋग्वेद में आत्मा की सत्ता ६—ऋग्वेद में कर्मकांडी जीवन ७—राजा और प्रजा ८—आचार-विचार और लोक व्यवहार ९—ऋग्वेद-कालीन संस्कृति की भौतिक पृष्ठभूमि १०—उपसंहार

ऋग्वेद का प्रधान विषय धर्म है, परन्तु ऐसे अनेक अन्य प्रसंग भी उसमें हैं जिसके आधार पर हम उस काल की एक निश्चित रूपरेखा बना सकते हैं। धर्म भारतीय संस्कृति का प्रधान अंग है, अतः उसके संबंध में हमें जितना अधिक ज्ञान मिल सके उतना ठीक है। जिस रूप में हिन्दू धर्म आज हमारे सामने उपस्थित है, उस रूप में हम उस काल की धर्मभावना की कोई सुनिश्चित रेखा नहीं बना सकते। परन्तु इसमें संदेह नहीं कि ऋग्वेद की धर्म-भावना हमारे अपने युग की धर्म-भावना से भिन्न है। उदाहरणार्थ, ब्रह्मा, विष्णु और महेश की उपासना वेदों में नहीं है। रामावतार और कृष्णावतार तो मध्य युग में वैष्णव धर्म के प्रचार के साथ माने जाने लगे हैं। वेदों में उनका कोई चिन्ह नहीं मिलता। रामकथा के साथ संबंधित कुछ कथाएँ ऋग्वेद में हैं, परन्तु वे कथा की अपेक्षा रूपक अधिक हैं। वस्तुतः ऋग्वेद काल में देवतावाद की प्रधानता थी। भिन्न प्रकार के प्राकृतिक देवताओं की पूजा होती थी।

ऋग्वेद में इन्हीं की उपासना के मन्त्र संग्रहीत हैं। लोकों के अनुसार ये देवता तीन श्रेणियों के अंतर्गत आते हैं, द्युलोक या आकाश के देवता, अन्तरिक्ष के देवता और पृथ्वी के देवता। द्युलोक के देवता ऋग्वेद में अधिक प्रधानता नहीं पाते। इनमें से केवल तीन ही विशेष महत्वपूर्ण हैं—वरुण, उषा और विष्णु। पुराणों में वरुण जलदेव माने गये हैं किन्तु ऋग्वेद में वरुण उस शक्तिमय देव को कहते हैं जो संपूर्ण ब्रह्माण्ड को परिवेष्टित किये हुए है। वरुण अत्यंत शक्तिशाली और शांत देवता हैं और वह नैतिक आदर्शों के प्रतीक माने जाते हैं। इनके विषय में बहुत अधिक सूक्त तो नहीं हैं, परन्तु महत्व इन्हे अधिक दिया गया है। उषा का वर्णन तो बहुत से सूक्तों में किया गया है और सूक्तों की दृष्टि में उषा मुख्य देवता है। सूक्तों की संख्या का विचार करते हुए विष्णु एक गौण देवता हैं। जिस रूप में आज हम विष्णु से परिचित हैं, उसका विकास बहुत बाद में हुआ। ऋग्वेद में 'विष्णु' शब्द सूर्य के अर्थ में प्रयुक्त हुआ है। वामनावतार विष्णु (= सूर्य) द्युलोक को तीन डगों में नाप लेते हैं।

अन्तरिक्ष के देवताओं में इन्द्र, मरुत और रुद्र अधिक प्रसिद्ध हैं। समस्त देवता-मंडल में इन्द्र सर्व-प्रधान है, परन्तु ऋग्वेद में इन्द्र का पौराणिक रूप हमें नहीं मिलता। वहाँ इन्द्र वर्षा लाने वाली शक्ति के अधिनायक हैं। वे आर्यों के सबसे प्रिय देवता है। मरुत वायु के देवता हैं और रुद्र प्रकृति के भयंकर रूप के प्रतीक हैं। आँधी, प्रलय, भूकंप आदि भयंकर घटनायें प्रकृति का रौद्र रूप ही हैं। शिव रुद्र का विशेष नाम अथवा नामांतर है क्योंकि भयंकर कांड के अन्त में शांति अथवा कल्याण का समावेश होता है। प्रकृति के विप्लवों के

बाद जो कल्याणमयी शांति दिखलाई पड़ती है वही अन्ततोगत्वा रुद्र की शिव (कल्याणमयी) मूर्ति ही है ।

पृथ्वी के देवताओं में पृथ्वी, अग्नि और सोम हैं । इनमें अग्नि प्रधान है । सोम का अर्थ कहीं जल, कहीं मदिरा, कहीं कहीं चन्द्रमा हो गया है, परन्तु साधारणतः सोम जल के नाम में ही प्रयुक्त हुआ है । इन सब देवताओं के मूल में प्रकृति की शक्तियाँ हैं । वैदिक जन के लिए इनमें से प्रत्येक देवता समान रूप से महत्वपूर्ण था । मैक्समूलर ने इस धर्मभाव को सर्व दैवतवाद का नाम दिया है । इसका तात्पर्य यह है कि जिस देवता की उपासना की जाये, वह सर्वशक्तिमान माना जाये । इसी प्रकार प्रत्येक देवता को सर्वशक्तिमान का एक रूप या परम शक्ति मान कर उसमें ईश्वर का अविस्तृतत्व मान लिया जाय । उदाहरण के लिए, जब इन्द्र की उपासना की जाय तो इन्द्र की शक्ति को ही सर्वपरि माना जाये । फिर जब अग्नि की उपासना कीजिये, तो वही सर्वश्रेष्ठ शक्ति रहे । वास्तव में प्रधान शक्ति तो एक ही है और भिन्न-भिन्न देवता उसी एक शक्ति के अलग-अलग रूप हैं ।

ऋग्वेद के १०वें मंडल के सूक्तों से यह स्पष्ट है कि वैदिक ऋषि एक प्रधान शक्ति का अनुभव कर चुके थे, जिसके द्वारा सभी शक्तियाँ परिचालित होती हैं । इस प्रकार सर्वदेवतावाद ने धीरे-धीरे एकेश्वरवाद का रूप धारण कर लिया था ।

ऋग्वेद में आत्मा की सत्ता भी मानी गई है । अनेक आत्माएँ परमात्मा के ही रूपांतर या अंश-मात्र है । इस प्रकार-अद्वैतवाद की प्रवृत्ति भी हमें संहिताओं में मिल जाती है ।

भारतीय धर्म में पुनर्जन्म और कर्मवाद प्रधान अंग हैं। इनका विकास पीछे हुआ। ऋग्वेद के मतानुसार आत्मा मृत्यु के उपरांत जन्म नहीं लेती। वह यमलोक को जाती है। ऋग्वेद के अनुसार यमलोक भयानक और त्रासक लोक नहीं, वरन् यहाँ यम का स्वरूप अत्यंत आर्कषक है। यम हमारे सर्वप्रथम पूर्वज थे जो यमलोक में पहुँच कर वहाँ के शासक बन गये थे। वे अन्य आत्माओं पर शासन करते हैं। इसी प्रकार का एक पितृ लोक भी है। कठोपनिषद् में भी यम का सुन्दर और ऐश्वर्यपूर्ण वर्णन 'नचिकेता' के प्रसंग में हुआ है। अतः स्पष्ट है, कि यम की भयंकर कल्पना और पौराणिक है और आर्यों के आनंदवाद से इसका मेल ठीक-ठीक नहीं बैठता।

वैदिककाल का प्रधान कर्मकांड यज्ञ था। यज्ञ के दो-रूप थे देवयज्ञ या पितृयज्ञ। देवयज्ञ के भी दो भेद थे—ब्रह्म-यज्ञ (स्तुति, प्रार्थना, संध्या, बंदनादि) और अग्निहोत्र (अर्थात् अग्नि में विशिष्ट क्रिया-सहित देवता के प्रति हवि देना)। ऋग्वेद के समय में भी यज्ञ होते थे, यह निश्चित है, किन्तु यज्ञ निरामिष होते थे। जौ, तिल, घृतादि की हवि दी जाती थी। इन यज्ञों का उद्देश्य क्या था, इस विचार में अभी एक मत निश्चित नहीं है। यह उद्देश्य संभवतः देवताओं को प्रसन्न करना था। ऋषियों ने देखा कि प्रकृति में सूर्य जल का शोषण करता है, पृथ्वी जलदान करती है, यह एक प्रकार का यज्ञ है। इसी के अनुकरण-स्वरूप यज्ञ का आरंभ हुआ।

ऋग्वेद काल के नैतिक आदर्शों में दो बातें प्रमुख थीं—सत्य और ऋत्। सत्य का प्रयोग वैदिककाल के मंत्रों में प्रधान रूप से प्राप्त होता है। सत्य व्यवहार और सत्य भाषण आर्यों के लिए लोक-जीवन के दो महत्वपूर्ण सूत्र हैं। ऋत् का अर्थ वैदिक

साहित्य में प्राकृतिक नियम माना जाता था, यथा पृथ्वी का अपनी धुरी पर घूमना, सूर्य-नक्षत्रों आदि का उदय-अस्त होना इत्यादि। प्रकृति के ही के आधार पर वैदिक ऋषियों ने यह मान लिया कि सामाजिक एवं धार्मिक नियमों को भी ऋतु-युक्त होना चाहिये। जिस प्रकार प्रकृति के नियम 'ऋतु' है, उसी प्रकार सामाजिक नियम भी 'ऋत्'-पूर्वक हों। वे अनून (नियमहीन) न हों।

ऋग्वेद के समय में आर्यों का निवास-स्थान पश्चिमी मध्यदेश था। गंगा, यमुना, सरस्वती, सतलज, व्यास, रावी, चिनाब, झेलम आदि नदियों के नाम वैदिक साहित्य में आंग हैं। इनके ही समीप आर्यों का निवास-स्थान होना चाहिये। ऋग्वेद काल में पश्चिमी मध्यप्रदेश (गंगा-यमुना और राव-गंगा का कांठा, कुरु-पांचाल प्रदेश) और पूर्वी पंजाब (सरस्वती-दृपद्वती से चंद्रभागा के तीर तक ही) आर्यों का प्रधान निवास-स्थान था। सुवास्तु के पास गांधार में भी आर्य रहते थे, परन्तु ऋग्वेद युग में जिस सभ्यता और संस्कृति का विकास हुआ, उसका संबंध मध्यदेशी आर्यों से है। मनुस्मृति में लिखा है कि सरस्वती और दृपद्वती के मध्यवर्ती देश को 'ब्रह्मावर्त' कहते हैं। इस प्रदेश के आचार-विचार आर्यों को आदर्श-स्वरूप थे।

इस काल में राजा की संस्था में कुछ विशेषता थी। राजवंश क्रमागत होता था परंतु इसमें कभी अंतर भी हो जाता था। तदानुसार राजा का चुनाव प्रजा भी कर लेती थी। एकाधिकार शासन सीमित था। राजा उच्छृङ्खल नहीं होता था। उस समय की राजसत्ता में प्रजातंत्र राज्य का आभास मिलता है क्योंकि

राजा की सहायता के लिए तीन प्रधान व्यक्ति निर्वाचित होते थे - १—सेनानी जो सेना-नायक था और सेना का संचालन करता था। २—पुरोहित जो ब्राह्मण-वर्ग की देख-रेख करना था और धर्म का संचालन करता था। ३—ग्रामीण जो ग्राम्य प्रजा (विश्व) की आय-व्यय की देख-रेख करता था। वह एक प्रकार से अर्थ का संचालन करता था। इस प्रकार बल, धर्म और अर्थ के संचालक व्यक्ति राज्य-संचालन में महान् सहायता करते थे। इनके अतिरिक्त एक चतुर्थ व्यक्ति भी होता था परन्तु उसका क्षेत्र गौण होता था। वह न्याय-संचालक था। चर का भी उस काल में क्षीण आभास मिलता है। इस प्रकार राज-व्यवस्था पर्याप्त रूप से विकसित पाई जाती है। राजा की संस्था के अतिरिक्त जनता की भी संस्थाएँ थीं। उनको 'सभा' और 'समिति' कहते थे। सभा कुछ चुने हुए नेताओं की संस्था होती थी। समिति जनसाधारण के प्रतिनिधियों की सभा।

आर्यावर्त के लोग टुकड़ियों में रहते थे। इन टुकड़ियों को 'जन' कहते हैं। 'जनपद' शब्द का तात्पर्य जनो के ग्रामीण संगठन (उपनिवेश) से है। वैदिक-साहित्य में जनपद शब्द का प्रयोग नहीं है, वरन् 'जन' शब्द प्रयुक्त हुआ है। दूसरा शब्द 'विश्व' है। इसका तात्पर्य 'बस्ती' से है। इसी से वैश्य शब्द की उत्पत्ति हुई। तीसरा शब्द 'ग्राम' है। उस काल में ग्राम का अर्थ-'गृह-समूह' से था।

वैदिक कुटुम्ब या कुल में पैतृक सत्ता प्रधान थी। युवतियों का विवाह पर्याप्त अवस्था में होता था। बाल-विवाह की प्रथा नहीं थी। कुटुम्ब के प्रधान को दत्तपति कहते थे। उसके प्रति आदर का भाव भी अवश्य रहा होगा यद्यपि माता-पिता का

अधिकार विवाह में अधिक था। परन्तु कन्या का हाथ भी वर चुनने में होता था। घर का प्रबन्ध विवाह हो जाने के उपरान्त नवदपति के हाथ में आ जाता था। बहुविवाह साधारणतय नहीं होते थे, यद्यपि बाद के युग (उपनिषद् युग) में याज्ञवल्क्य की दो पत्नियों गार्गी और मैत्रीय प्रसिद्ध हैं। ऋग्वेद में ही कुछ ऐसे उल्लेख हैं जिनसे यह पता चलता है कि सम्पन्न लोग बहुविवाह कर सकते थे। विधवा-विवाह भी प्रचलित था। परन्तु स्त्रियों को लोग आदर की दृष्टि से देखते थे। कुदुम्ब में उनका स्थान पुरुषों के बराबर ही माना जाता था। परदा प्रथा नहीं थी।

आजकल की वर्ग-व्यवस्था बहुत आधुनिक है। वैदिककाल में समाज प्रायः तीन खंडों में विभक्त था—ब्राह्मण, क्षत्रिय और वैश्य। वैदिक काल में हमें इनकी संज्ञा क्रमशः पुरोहित, राजन्य तथा विश् के रूप में मिलती है। विश् साधारण जनता को कहते थे जो व्यापार और कृषि कर्म में संलग्न थी। उस समय इन तीन वर्गों में विवाह तथा खान पान का कोई भेद नहीं था। इन तीनों वर्गों के लोग 'आर्य' कहलाते थे। इतर जन अथवा दस्यु अनार्य। आर्य और अनार्यों का संपर्क नहीं होता था।

आर्य निरामिष भोजन करते थे। कुछ मांसाहारी भी मिलते थे। परन्तु जनसाधारण शाकाहारी था। गेहूँ, जौ, धान का प्रचल अधिक था। जनता धन-धान्य पूर्ण थी। सोने और लोहे का उपयोग भी खूब था। विनोद और कला की दृष्टि से संगीत, वाद्य और नृत्यकला का काफी प्रचलन था। रथों की दौड़ आदि का प्रचार काफी था। उस युग में उच्च श्रेणी की

भवन-निर्माणकला का आविष्कार हो गया था। एक ऋचा में एक सहस्र खंभों के भवन का उल्लेख मिलता है। द्यूत का निषेध बराबर मिलता है, पर यह प्रथा उस समय खूब प्रचलित थी, ऐसा पता लगता है।

यो तो आजकल की संस्कृति पर वैदिक काल की संस्कृति का प्रभाव नहीं है, परंतु अस्पष्ट रूप से हमारी संस्कृति पर वैदिक काल का प्रभाव है। वैदिक संस्कृति प्रवृत्तिमार्गी थी, निवृत्ति-मार्गी नहीं। त्याग अथवा विरक्ति की भावना उसमें नहीं थी। वैदिक स्तुतियाँ भी लौकिक थी। वैदिक आर्यों को लौकिक उन्नति ही स्पृहणीय थी। वैदिककाल के पश्चान् निवृत्ति-मार्ग का प्रभाव उत्तरोत्तर बढ़ने लगा। लौकिक उन्नति की इच्छा निम्नलिखित अवतरण से प्रतिभासित होती है :

‘हे परमेश्वर, इस राष्ट्र में ज्ञान के तेज की वृद्धि हो। राजन्य वाण चलाने वाले और महारथी हों, बैल बोझ ले जाने वाले (वृषल) हों, तेज्र अश्व हों, सौभाग्यवती स्त्रियाँ हों। इस यजमान के घर वीर, विजयी, रथारोही सदैव हो और इच्छित समय पर वर्षा हो। कृषि फलवती हो और घन-संचय की रक्षा हो।’

यह अवतरण वैदिक-संस्कृति पर पर्याप्त प्रकाश डालता है।



नई संस्कृति का शिलान्यास

१—पृष्ठभूमि २—नई संस्कृति की आवश्यकता ३—पिछली शताब्दियों का सांस्कृतिक संघर्ष ४—भारतीय संस्कृति के कुछ मूलाधार ५—नए वातावरण में प्राचीन मूल्यों का समावेश किस प्रकार हो ? ६—नये युग की पुकार ७—पूर्व ओर पश्चिम ८—नई संस्कृति का समन्वयात्मक रूप

देश स्वतंत्र हो गया है। लगभग तीन वर्ष पहले एक ऐसी घटना हुई है जो संसार के इतिहास में विरल है। चालीस करोड़ मनुष्यों के एक महादेश ने युद्ध और रक्तपात के बिना-शताब्दियों से खोयी अपनी स्वतंत्रता फिर प्राप्त कर ली है। जिस देश ने मानव-सभ्यता के प्रभात में हिमचुंबी पर्वत-शिखरों के नीचे खड़े होकर सामगान का उच्चारण किया था और अंधकार से प्रकाश और मृत्यु से जीवन की ओर ले जाये जाने की प्रार्थना की थी, जिसने संसार के कोने-कोने में अपना मैत्री और कहणा का संदेश भेजा, जो सहस्रों वर्षों तक वाणिज्य, कला और ज्ञानविज्ञान का केन्द्र था, वह महामानवों का देश एक नये प्रभात में जाग कर अपने ज्ञानदीप्त नेत्र खोल रहा है। संभव है, आज हम इस घटना के महत्व को नहीं समझे, या जान-बूझ कर इस सत्य की ओर से आँखें मूँद ले, परन्तु इस में संदेह नहीं कि भावी पीढ़ियों के लिए इस घटना का महत्व अपरिसीम होगा।

इन तीन वर्षों में ही देश राष्ट्रीय और अंतरराष्ट्रीय क्षेत्रों में अनेक प्रकार से आगे बढ़ा है। हमने अपना नया विधान बनाया है और राष्ट्रीयता के बिखरते हुए सूत्रों को इकट्ठा किया है। हमने यह घोषणा की है कि इस भारतभूमि पर निवास करने वाले प्रत्येक नर-नारी को समान अधिकार प्राप्त है चाहे वह किसी जाति का हो, किसी धर्म से संबंधित हो अथवा उसके राजनैतिक विचार कुछ भी हों। इस प्रकार हमने भारतीय मात्र के लिए समान नागरिक अधिकारों की घोषणा की है। इस प्रकार हिन्दू-मुसलमान-ईसाई-पारसी-सिख इस देश की एक इकाई बन जाते हैं। स्वयं हिन्दू-समाज की वर्ण-श्रेष्ठता और उसकी अस्पृश्यता की भावना को हमने दण्डनीय बना दिया है। आज हमसे न कोई छोटा है न बड़ा। सब पूजागृह सबके लिए खुले हैं। कोई किसी को अछूत कह कर लाञ्छित नहीं कर सकेगा। हमारे प्रजातंत्र में नर-नारी को समान अधिकार प्राप्त है। एक तरह से नये भारतीय प्रजातंत्र की नींव हमने डाल दी है और भारतीय प्रजातंत्र के महासदन की एक रूपरेखा भी हमने तैयार कर ली है।

परन्तु नई संस्कृति का शिलान्यास हमें अभी करना है। राष्ट्रीयता और अन्तर्राष्ट्रीयता आज के राजनैतिक युग में अत्यन्त महत्व की चीज़ें हैं, परन्तु वे राष्ट्र के बाह्य कलेवर हैं। राष्ट्र की आत्मा तो उसकी संस्कृति ही है। बाह्य कलेवर भी ठीक-ठाक हो, सुरुचिपूर्ण हो, आकर्षक हो, तो और भी अच्छा। परन्तु गली-सड़ी आत्मा की रक्षा आकर्षक बाह्य कलेवर से नहीं होगी। इसीलिए आज हमें नई संस्कृति की आवश्यकता है। हम अपनी आत्मा को पहचाने और उसके प्रकाश में अपना घर-बाहर सँभालें। ऐसा न होगा तो इस भारतीय प्रजातंत्र की न नींव ही सुरक्षित है, न हम उस पर गर्व कर सकेंगे।

पिछली कुछ शताब्दियों में हमारा सांस्कृतिक विघटन हो गया है। भागवत से तुलसी के रामचरितमानस तक हम संस्कृति के क्षेत्र में बराबर नीचे गिरते रहे हैं। भारतीय संस्कृति का स्वर्णयुग था गुप्त-युग। गुप्त-युग से हर्ष के समय तक हमारी संस्कृति की धाक सारे संसार पर थी और हमारे जल-पोत बहुमूल्य मणि-माणिक्य और धन-धान्य को ही दूर देशों तक नहीं पहुँचाते थे, वे यहाँ की श्रेष्ठतम कलाकृतियों का भी व्यवसाय करते थे। इसके बाद धीरे २ हम उस प्राचीन गौरव को भूल गये। हमारी दृष्टि संकुचित हो गई। हम अपने घर के छोटे-छोटे ऋगड़ों में ही खो गये। राजपूत युग में हमारी सांस्कृतिक विशेषताओं का इतना ह्रास हो चुका था कि पश्चिमी सीमा के पठानों और मुगलों ने उन्हें बार-बार चुनौती दी और लगभग एक हजार वर्ष तक हमें एक विदेशी धर्म और एक विजातीय संस्कृति का बोझ ढोना पड़ा।

लगभग दो सौ वर्ष हुए, अंग्रेज राज्य भारत में स्थापित हुआ और हम उसके द्वारा पश्चिमी संस्कृति से परिचित हुए। पलासी की लड़ाई (१७५७ ई०) से गदर (१८५७ ई०) तक यह नई संस्कृति धीरे २ प्रबलता पाती गई। अंग्रेजी पढ़े-लिखे भारतीय अपनी सांस्कृतिक विशेषताओं को भूलने लगे। देश की दशा ही कुछ विलक्षण हो गई। हमारे नेताओं ने इस विषमता को देखा। परन्तु उनमें कदाचित् नई पश्चिमी संस्कृति के प्रवाह को एकदम मोड़ देने की शक्ति नहीं थी। परन्तु भारत-तेन्दु (१८५०-८५) जैसे क्रांतदर्शी चूकने वाले नहीं थे। उन्होंने अपने समय की दुरंगी की खिल्ली उड़ाते हुए लिखा—

भारत में एहि समय भई है,
सब कुछ बिनहि प्रमान, हो दुइरंगी।

आधे पुराने पुरानहि मानें,
 आधे भए किरिस्तान हो दुइरंगी ।
 क्या तो गद्दाह को चना चढ़ावैं,
 कि होई दयानद जांय, हो दुइरंगी ।
 क्या तो पढ़े कैथी को कि
 होइ वरिस्टर धांय, हो दुइरंगी ।

राममोहन राय और दयानंद सरस्वती समाजनेताओं ने इस सांस्कृतिक संघर्ष में देश को उबारने का प्रयत्न किया और एक सीमा तक वे सफल भी हुए। राममोहन राय ने उपनिषदों के ब्रह्मवाद को अपना मेरुदंड बनाया और दयानंद ने वेदों को। परन्तु भारतीय संस्कृति की नई समन्वयात्मक रूपरेखा पहली बार गांधीजी में ही दिखलाई पड़ी। उन्होंने पश्चिमी सभ्यता के बाढ़ को दोनों हाथों से रोक दिया। भारत आत्मनिष्ठा को भूल कर पश्चिम की बुद्धि की लुकाठी लेकर चल रहा था। गांधीजी ने आवाज़ लगाई—‘यूरोप ने चार दिन की दुनियावी जिन्दगी के लिए अपनी आत्मा को बेच दिया है।’ परन्तु इसका यह अर्थ नहीं कि गांधीजी भारत को अध्यात्म के मार्ग पर ले जा रहे थे या उन्होंने किसी नये मार्ग की खोज की थी। गांधीजी देश की संस्कृति के अमर तत्त्वों से परिचिन थे और वे देश के जीवन में इन्हीं अमर तत्त्वों की स्थापना चाहते थे। उन्होंने कहा भी है—‘भारत के प्रति मेरी इतनी भक्ति इसलिए है कि मेरे पास जो कुछ है, वह सब मैंने उसीसे पाया है। मेरा पक्का विश्वास है कि उसे दुनिया को एक संदेश देना है। उसे अन्ना होकर यूरोप की नकल नहीं करनी है।’ पांच हजार वर्ष पुराने इस देश के पास भी बहुत कुछ था, परन्तु उसे भुला दिया गया था। सोने के टुकड़े को छोड़-

कर हम कांच के टुकड़ों की चमक-दमक पर मोहित हो गये थे। धीरे-धीरे हमने अपना गौरव पहचाना। आज हम जान गये हैं कि हमें नई संस्कृति का शिलान्यास करते समय प्राचीन मुद्राओं को ही नवीन मूल्यों से अंकित करना होगा। एकदम नवीन सिक्के के फेर में हम नहीं पड़ेगे। पश्चिम को हम पूर्णतयः अस्वीकार भी नहीं कर सकते परन्तु अपने पूर्वोपन को छोड़कर हम कहाँ जायेंगे ?

भारतीय संस्कृति की एक संपूर्ण झलक हमें वेदों और उपनिषदों में मिल जाती है। ईशावास्य एक छोटा-सा उपनिषद है। उसी को लें। उसमें मनुष्य के जीवन के लिए एक संपूर्ण सदेश सन्निहित है। मनुष्य इस सारे जड़-चेतन स्वरूप दृश्यमान जगत को ईश्वर से अंतर्गत जानें। यह जानते हुए भी उसे छोड़कर भागे नहीं। ईश्वर के समक्ष प्रत्येक क्षण रहते हुए भी आसक्तिहीन (निष्काम भाव से) कर्म करे, समस्त सुखों को भोगे, शत वर्ष आयु की कामना करे। यज्ञार्थ (ईश्वरार्थ) कर्म करने से वह कर्म में लिप्त नहीं होगा। इस तरह वह कर्म के बंधन से मुक्त हो जायेगा। ब्रह्मज्ञान ही एक मात्र ज्ञान है, विद्या है, शेष अविद्या। 'तत्त्वमसि' की अनुभूति होने पर मनुष्य 'अमृतम्' का अनुभव करता है। ब्रह्म की अलौकिकता और विरोधी धर्माश्रयता को जानकर मनुष्य संशयों से ऊपर उठ जायेगा। वह सब भूतों में अपनी ही आत्मा का प्रसार देखेगा। वह राग-द्वेष से बहुत ऊपर उठ जायेगा। अन्य देवों को छोड़ कर केवल इसी ब्रह्मभाव की अनुभूति को सत्य माने।

परंतु यह केवल साधना का विषय नहीं है। इसके लिये उसे ब्रह्म से प्रार्थना होना होगा। इसलिए 'ईशावास्य' के अन्तिम

चार श्लोकों में साधक प्रार्थी है। वह जानता है कि वह स्वयं तेजोमय चिन्मय परम शक्ति है, परन्तु सत्य के इस तेज को स्वयं ब्रह्म के नानात्व ने ढक लिया है। ब्रह्म की अनुकंपा से ही यह नानात्व-भाव दूर होगा और एकत्व की अनुभूति होगी। देह को भरमांत और प्राण को अमृतम् (अविनाशी) मानकर, ब्रह्मस्वरूप मानकर ही साधक बधनों को तोड़ पाता है।

यह स्पष्ट है कि हमारी संस्कृति का आधार नैतिक और आध्यात्मिक है। देह की नश्वरता और ईश्वर की सर्वव्यापकता की भावना से यही आधार दृढ़ होता है। परन्तु हमारी संस्कृति न पलायनवादी है, न घोर आध्यात्मिक। श्रुति कहती है—

! कुर्वन्नेवेह कर्माणि

जिजीवितेष छतं समा

‘काम करते हुए शतवर्ष जीवित रहने की इच्छा कर’ वह त्यागपूर्वक भोग की आज्ञा देती है। इस प्रकार उसमें भौतिक जीवन को नैतिक और आध्यात्मपरक बना दिया गया। वह न अतिक्राम से दूषित है, न वैराग्य से। गीता हमारी संस्कृति का मेरुदंड है और उसमें कर्मण्यता, साहस और अध्यवसाय के मंत्र भरे पड़े हैं। सद्गृहस्थ का आदर्श हमारा सबसे बड़ा आदर्श है। गृहस्थी सन्यासी से भी बड़ा है, क्योंकि वह सन्यासी का भी पोषण करता है।

परन्तु हमारी संस्कृति की भित्ति में ईश्वरनिष्ठा देखकर ही कुछ लोग उसे संकीर्ण समझने का भ्रम करते हैं। यह सच है कि ईश्वरनिष्ठा वह लंगर है जिसके सहारे हमारा जीवन-

पोत भयंकर तूफान के समय में भी लक्ष्यभ्रष्ट नहीं हो पाता । जहाँ मनुष्य का अपना विश्वास डूब जाता है, वहाँ भी ईश्वर-विश्वास उसे उतराये रखता है । परन्तु इस ईश्वरनिष्ठा में ने हमें और भी अनेक मूलाधार दिये हैं । दया, क्षमा, सत्य, अहिंसा, परोपकार, धर्म, सार्वजनिक हित के लिए आत्मसुख का बलिदान—ये कुछ मूलाधार हैं जिसपर हमने अपने संस्कृति की शिला आधारित की है । हमारे कवियों और विचारकों ने इन मानवीय भावों का कीर्तिगान किया । तुलसी कहते हैं—

कबहुँकहाँ यहि रहन रहौंगे ।

श्रीरघुनाथ कृपालु कृपा तैं संत-सुभाउ गहौंगे ॥
 जथा लाभु सतोष सदा, काहू सों कछु न चहौंगे ।
 परहितनिरत निरंतर मन-क्रम-बचन नेम निबहौंगे ॥
 परुष बचन अति दुसह सबन सुनि तेहि पावक न दहौंगे ।
 विगत मान सम शीतल मन, पर गुन औगुन न कहौंगे ॥
 परहरि देह जनित चिता, दुख-सुख समबुद्धि सहौंगे ।
 तुलसीदास प्रभु यहि पथ रहि, अविचल हरिभक्ति लहौंगे ॥

तुलसीदास की इस प्रार्थना में भारतीय संस्कृति के सभी आदर्शों का समावेश हो जाता है । उपनिषदों के ब्रह्मवादी, गीता के स्थितप्रज्ञ, भागवत के भक्त, धम्मपद के ब्राह्मण और मध्य युग के संत एक ही संस्कृति के श्रेष्ठ प्रतीक हैं । नाम भिन्न-भिन्न हैं, परन्तु जिन आदर्शों को लेकर भी चलते हैं, वे भिन्न नहीं हैं । भिन्न-भिन्न युगों में हमारी संस्कृति की विभिन्न विशेषताएँ तल पर आती रही हैं । परन्तु नीचे की धारा अविच्छिन्न गति से प्रवाहित होती रही है । नैतिक और आध्यात्मिक कह कर हम अपनी संस्कृति को छोटा नहीं करेंगे । उसमें मानव-जीवन के चतुर्युगों के लिए एक पूर्ण तंत्र का समावेश

था। आज भी वही हमारे जन-जीवन को नानात्व के भीतर एकत्व और परम्परा के भीतर प्रगतिका अर्धदान देती है।

परन्तु नये वातावरण में प्राचीन मूल्यों का समावेश किस प्रकार हो? दो शताब्दियों की परतंत्रता ने हमारे आत्म-गौरव पर आघात किया है और हम अपनी संस्कृति की महत्ता में विश्वास नहीं करते। नया वातावरण हमें पश्चिम की ओर ढकेल रहा है। परन्तु पश्चिम की चमक-दमक हमें भले ही कुछ समय के लिए चमत्कृत कर ले, इसमें संदेह नहीं कि भारत के प्राण उसकी अपनी संस्कृति में हैं और उस संस्कृति में खो कर यह देश नये सिरे से फिर अपने को पा सकेगा। हाँ, उसे रूढ़ियों का तिरस्कार करना होगा। शताब्दियों के सांस्कृतिक जलप्रवाह ने कुछ शैवाल-जाल भी इकट्ठे कर लिए हैं। हमें उनसे मुक्त होना है। हमने अपने पूर्वजों से यही सीखा है कि सनातन के साथ मिल कर नया भी सनातन हो जाता है। हमने विदेशों से भी बहुत कुछ सीखा है। हजारों वर्ष पहले आर्य और राक्षस-सभ्यता में जो आदान-प्रदान हुए थे, आज भी सेतुबंध के रूप में वह-आदान प्रदान साकार रूप में उपस्थित है। पूर्व और पश्चिम के बीच में इसी प्रकार के एक सेतुबंध का निर्माण हमें करना है।

हमारे नये युग की यही पुकार है। हमें पूर्व और पश्चिम के समन्वय पर नई संस्कृति का शिलान्यास करना है। इसे न वह कर सकेंगे जो जड़ अतीत से चिपटे हुए हैं, न वह जो पश्चिम को अपना तन-मन अर्पण कर चुके हैं। दोनों के बीच में हमें अपनी राह निकालनी है। इसके लिए समन्वय-प्रेमी चिंतकों और साधकों की आवश्यकता है। देश की सशक्त परम्पराओं

और सजीव संस्थाओं का उद्धार करना है, परन्तु उन्हें पश्चिम के ज्ञानालोक से प्रकाशित भी करना है। नहीं तो हम केवल प्रगति-विरोधी शक्तियों का बल बढ़ायेगे। पश्चिम के अन्धानुकरण से हमारा अपना बल क्षीण होता है और कभी-कभी तो हम हास्यास्पद बन जाते हैं। समन्वय के मार्ग पर चलना छुरे की तीक्ष्ण धार पर चलना है। परन्तु देश के कल्याण के लिए हमें यह अग्नि-परीक्षा देनी ही होगी।

पूर्व पूर्व है, पश्चिम पश्चिम है। दोनों की अपनी कुछ विशेषताएँ हैं। पूर्व भीतर की ओर अधिक मुड़ता है, पश्चिम बाहर की ओर अधिक जाता है। पूर्व के मनुष्य ने अपने ऊपर विजय पाना सीखा है। उसने सतजिवन की रूपरेखा गढ़ी है और उसे सामान्य जनता का जीवन-दर्शन बना दिया है। धन, ऐश्वर्य, प्रभुता, और ऐहिक सारी सम्भवा के प्रति वितृष्णा उत्पन्न करके और आत्मवादी के सारे विश्वास के साथ वह निरंतर कर्मतत्परता के ऐसे स्रोत उन्मुक्त करता है जो मानव—जीवन को सुखी बनाने में समर्थ है। ये आनन्द के स्रोत मनुष्य की आत्मा के भीतर ही छिपे हैं। पश्चिम ने विज्ञान को पकड़ा है और प्रकृति को पराजित किया है। परन्तु विज्ञान ने उसकी देहबुद्धि को ही अधिक जाग्रत किया है और प्रकृति पर विजय पाता हुआ वह धीरे-धीरे नास्तिक और घोर अहंवादी बनता जा रहा है। मृत्य कड़ी बोच में होगा। यह सत्य भारत की नई संस्कृति की आधार-शिला बने। नये युग की पुकार है कि पूर्व देह की ओर भी देखे और वह विज्ञान को भी अपनाये।

नई संस्कृति का रूप समन्वयात्मक होगा। उसमें पूर्व-पश्चिम का समन्वय प्रतिफलित होगा। पूर्व पश्चिम को

अपनायेगा और पश्चिम पूर्व को। न प्रज्ञान का सत्य ही सब कुछ है, न विज्ञान का सत्य ही सब कुछ है। प्रज्ञान और विज्ञान, हृदय और बुद्धि, अभ्यात्मवाद और भौतिकवाद के समन्वय के मार्ग पर चलकर ही यह देश मानव-जीवन की सम्पूर्णता की उपलब्धि कर सकता है। और कोई मार्ग है ही नहीं। विज्ञान द्वारा हम भौतिक समृद्धि और सुख का संग्रह करे और धर्म-बुद्धि द्वारा हम इन्हें सबके लिए सुलभ बना दें। सौ वर्ष तक जीवित रहते हुए हम कार्य करे परन्तु भौतिक समृद्धि हमारी आँखों में चकाचौध उत्पन्न नहीं करे और हम भौतिक सुख को क्षणभंगुर मानते हुए उन्हें निष्काम भाव से भोगे। पश्चिम की तरह हम देह को सजाकर उसकी पूजा न करने लगे। भारत संतुलन, समन्वय और सहिष्णुता का देश है। उसने आर्य-द्रविड़ संस्कृतियों को एक तार में गूँथा है। उसने अनेक जातियों और अनेक संस्थाओं को एक सूत्र में ग्रथित किया है। वह विराट समन्वय की भूमि रहा है। यदि पूर्व-पश्चिम के बीच में कही भी समन्वय संभव है तो इसी महामानवी के देश में। हमारी नई संस्कृति का शिलान्यास इसी समन्वय पर हो।

विश्वशान्ति की समस्या

१—पृथ्वूमि २—आज सारा संसार अविच्छिन्न है ३—सबसे पहले हम अपने हृदय को टटोलें : संत विनोबा की योजना ४—नए शिक्षण की आवश्यकता ५—राष्ट्रीयता बनाम मानवता ६—विकेन्द्रीकरण और स्वावलंबन ७—विश्वमानव के लिए एक नये अहिंसक समाज की योजना और इस समाज का रूप ८—कवि का सपना

पिछली दो शताब्दियों के वैज्ञानिक आविष्कारों ने इस भू-मंडल के दूर-दूर के देशों को पड़ोसी बना दिया है और आज सारी पृथ्वी के मानव अनेक प्रकार से एक ही संबन्ध-सूत्र में बँधते जा रहे हैं। रेल, तार, बिजली, टेलिफोन, रेडियो टेलीविजन और अन्य अनेकानेक आविष्कारों ने जहाँ मानव को भौतिक सुविधाएँ प्रदान की हैं, वहाँ उसे कुछ नई समस्याएँ भी दी हैं। इन समस्याओं में सबसे महत्वपूर्ण समस्या विश्व-शांति की समस्या है। इसी एक समस्या पर मानव-जाति की भावी प्रगति निर्भर है। यदि आज हमारी यह पीढ़ी इस समस्या को ठीक-ठीक तरह से नहीं सुलझा पाती तो कल किसी तीसरे या चोथे महायुद्ध के वात्याचक्र में पड़कर मानव-जाति और मानव-संस्कृति के सर्वनाश की आशंका लग रही है।

पहले ऐसा नहीं था। राष्ट्र दूर-दूर थे। अतः राष्ट्रीय स्वार्थों का इतना विस्तार नहीं था। न उनमें इतना संघर्ष ही संभव था। आज अमरीका के कल-कारखाने संसार के सारे

देशों के लिए साधारण सुविधा और उपयोग की वस्तुएँ बनाते हैं और कनाडा और आस्ट्रेलिया के खेत दूर-दूर के छोटे देशों के लिए अन्न उगाते हैं। आज सारा संसार अविच्छिन्न हो रहा है। परमपिता परमात्मा ने जिस प्रकार पृथ्वी, आकाश, वायु और सूर्यकिरणों की अनंत विभूतियों को सभी मनुष्यों के लिए समान रूप से उन्मुक्त रखा है, उसी प्रकार यदि हमारे हृदय के सद्भाव भी सबके लिए समान रूप से उन्मुक्त हो जायें तो यह मानवता अखंडित और अविभाजित हो जाये और विश्वशान्ति के मार्ग की सारी बाधाएँ स्वतः ही नष्ट हो जायें।

क्यों आज यह समस्या इतनी कठिन हो रही है? क्यों आज युद्ध की विभीषिका ने हमें घेर रखा है और हम मृत्यु की छाया में जीने लगे हैं? कौन सी बाधा है जो राष्ट्रों को एक नहीं होने देती है?—ये कुछ ऐसे प्रश्न हैं जो संसार भर के विचारप्राण मनुष्यों को झकझोर रहे हैं। संसार आज युद्ध से ऊब गया है, पर उसे अभी भी उससे बचने का कोई रास्ता नहीं दिखलाई देता। सभी इसी खोज में हैं कि कोई ऐसा रास्ता निकले जो मानव-समाज को इस अभिशाप से मुक्त कर दे। परन्तु यह खोज किसी एक दिशा में नहीं हो, अनेक दिशाओं में यह खोज होनी चाहिये।

सबसे पहले हम अपने हृदय को टटोलें, स्वयं अपने भीतर विश्वशान्ति का हल खोजें। संत विनोबा ने ठीक ही कहा है— 'शान्ति के लिए न चाहिए संघटना, न चाहिए विघटना। उसके लिए चाहिए देहभिन्न व्यापक अंतरात्मा का भाव; निर्मल चित्त और संयमशीलता। शरीर मुझे सौंपा हुआ है, लेकिन मेरा नहीं है; मेरे लिए नहीं है। समाज का है, समाज के लिए है।

सृष्टि का है सृष्टि के लिए है। फिर मेरा क्या है ? सारा समाज और सारी सृष्टि मेरी है। यह है जागतिक शांति की योजना। ऊँचे स्तर से बोलें तो विश्वशांति की समस्या का एक मौलिक हल हमें इस कथन में मिलेगा। यदि सभी स्त्री-पुरुष इसी सेवाभाव से भर जायें तो फिर राष्ट्रीय स्वार्थों के घात-प्रतिघात का अवकाश ही कहाँ हो ? सभी स्त्री-पुरुषों की बात छोड़ दें और राष्ट्रों के संचालकों की ही बात लें, तब भी यह सध सकता है। शिक्षित और संस्कृत मनुष्यों के लिए अंतरात्मा की एकता का भान होना कोई असंभव बात नहीं है। इसके लिए प्रचार और प्रेरणा की आवश्यकता है और ये दोनों साधन सरलता-पूर्वक प्राप्त हो सकते हैं। यह कोई आसमानी बात नहीं है जो सध ही नहीं सके। ध्यान से देखें तो यह अत्यन्त व्यावहारिक चीज है। श्रुति कहती है—‘मित्रस्य अहं चक्षुषा सर्वाणि भूतानि समीक्षे।’ अर्थात् ‘मैं सब की ओर मित्रता की दृष्टि से देखूँ जिससे सभी लोग उसी दृष्टि से मेरी ओर देखें।’ यह बहुत प्राचीन संदेश है। वेदांत इसी का दर्शन-पक्ष है।

पिछली शताब्दियों में हमने मनुष्य-मनुष्य के संघर्ष की बात को इतनी बार और इतनी जोर से कहा है कि हम यह भूल गये हैं कि मानव-संस्कृति का विकास युद्धों की अपेक्षा शांतिकाल में ही अधिक हुआ है। मनुष्य स्वभाव से ही शांति-प्रिय है। यदि ऐसा न हो तो जीवन एक क्षण भी न ठहर पाये। प्रेम, सहयोग और एकता की भावना ने ही मानवसमाज को आगे बढ़ाया है। इसी मार्ग पर बढ़ते हुए उसे प्रकाश के तोरण-द्वार मिले हैं। पिछले दो युद्धों ने मानव की प्राकृतिक शांति की भूख की बात हमें भुला दी है और हम समझने

लगे हैं कि मनुष्य मूलतः कोई ऐसा हिंस्र पशु है जिसके नखदंत ऋर चुके हैं और जो आज उन्हें कहीं से खोज लाया है। पाठ्यपुस्तको, समाचारपत्रों और रंगमंचों से बार-बार मनुष्य की हिंसा-प्रवृत्ति का जयघोष गाया जाता है और धीरे-धीरे उसके प्रकृत स्वरूप की और से हमारा ध्यान हट जाता है।

यह स्पष्ट है कि इस परिस्थिति को बदलना होगा। हमें अपने बालकों की शिक्षा-दीक्षा की व्यवस्था इस प्रकार करनी होगी कि उसमें मानव-भाव का विकास हो और देश-देश के बालक पास-पास आये। वे जानें कि मनुष्य-जाति एक है और जो अन्तर दिखलाई देता है, वह ऊपरी है और कोई बहुत बड़ा अन्तर नहीं है। आजकल जो शिक्षण दिया जाता है उससे मनुष्य न्याय और सेवा की अपेक्षा महत्ता का पुजारी बन जाता है। जो इतिहास हमें पढ़ाया जाता है वह युद्धों के विवरणों से भरा रहता है। जिन लोगों ने मानव को सहयोग और प्रेम का पाठ सिखाया और मानव-संस्कृति को आगे बढ़ाया उन्हें पीछे डाल दिया जाता है और युद्ध-व्यवसायी जननायकों की कीर्ति गाई जाती है। यह राष्ट्रीयता का युग है और प्रत्येक देश अपने बालक को ऐसी शिक्षा देता है जिससे उसमें राष्ट्रीयता का विकास हो। जब हमारी शिक्षा में राष्ट्रीयता का स्थान मानवता ले लेगी, तब हम सच्चे अर्थों में विश्वशान्ति की समस्या को हल करने में समर्थ होंगे।

जहाँ शिक्षा के क्षेत्र में मानवता की प्रतिष्ठा होगी, वहाँ जीवन के प्रति सारा दृष्टिकोण ही बदल जायेगा। सारे धर्म और सभी दर्शन हमारी जिज्ञासा और अभ्ययन के विषय होंगे और हम सब के प्रति सहिष्णु होंगे। मानव का सारा

इतिहास हमें अभिभाजित और अखंडित लगेगा और हम इस विराट भू के सामूहिक मंगल के लिए यत्नशील हो सकेंगे। हमारा विज्ञान संहार के अर्थों का आविष्कार नहीं करेगा। वह रोगों के कीटाणुओं से लड़ेगा और सबके लिए स्वास्थ्य, सुविधा और सौन्दर्य की योजना करेगा।

आर्थिक क्षेत्र में हमें एक नये समाज की नींव डालनी होगी जिसका मूल मंत्र विकेन्द्रीकरण और स्वावलम्बन होगा। आज की अनेक समस्याएँ उस औद्योगिक क्रांति की उपज हैं जिसने गाँवों का सौन्दर्य नष्ट किया है और नगरों को वैभवशाली बनाया है और उच्च कला-कौशल के स्थान पर यांत्रिकता को स्थापित करने का प्रयत्न किया है। परिणाम-स्वरूप सामाजिक व्यवस्था तथा अन्तर्राष्ट्रीय संबन्धों का हास हुआ है और साथ ही मानव-स्वभाव का पतन। जब मशीनों की संख्या की वृद्धि के साथ कारखानों में काम करने वाले मजदूरों की संख्या बढ़ने लगी तो संसार के विभिन्न देशों में व्यापार फैलाने के लिए प्रतिद्वन्द्विता बढ़ने लगी और १९ वीं शताब्दी के अंत तक औद्योगिक दृष्टि से समुन्नत देशों ने संसार के बाजारों पर अधिकार जमा लिया। इसके कारण जो संघर्ष हुआ उसका परिणाम ही अंत में प्रथम विश्व-युद्ध के रूप में प्रगट हुआ। अप्रत्यक्ष रूप में इस संघर्ष ने सैद्धांतिक विरोध को जन्म दिया। यही विरोध अंत में दूसरे महायुद्ध के रूप में परिणत हुआ। आज सभी जगह ग्रामीण अर्थव्यवस्था का अंत हो गया है और आर्थिक दृष्टि से संसार के सारे राष्ट्र कुछ समुन्नत देशों के गुलाम बन गए हैं। यही आर्थिक गुलामी कालांतर में राजनैतिक गुटों को जन्म देती है। जहाँ इन गुटों के स्वार्थों में संघर्ष हुआ, वहाँ फिर एक विश्वव्यापी

विस्फोट की संभावना उपस्थित हो गई। इस विषम परिस्थिति का निराकरण विकेन्द्रीकरण द्वारा ही हो सकता है। उसी से मानव-समाज अपने मूलभूत सिद्धांतों पर फिर आ सकता है और ग्रामों का पुनर्निर्माण हो सकता है। ग्रामीण अर्थव्यवस्था पर आश्रित देश ही स्ववालांबी बन सकता है और स्वावलम्बी बने बिना राजनैतिक गुटबाजी से दूर रहना कठिन है।

उद्योग-धंधों का विकेन्द्रीकरण और ग्रामीण अर्थव्यवस्था एवं स्वावलम्बन का पुनरुद्धार कर हम एक नये अहिंसक समाज की रचना करते हैं। साधारण ढंगों से युद्धो को कुछ दिनों टाला तो जा सकता है, परन्तु हमें युद्ध को जड़ से नष्ट करना है तो हमें समाज की आर्थिक और राजनैतिक रचना और उसका संगठन ही बदलना होगा। अगर अहिंसा और प्रेम की नींव पर विभिन्न देशों में एक तरह की नवीन समाज-रचना खड़ी की जाये तो फिर युद्ध आमूल नष्ट किया जा सकता है। इस अहिंसक समाज की नींव विकेन्द्रीकरण, प्रादेशिक स्वावलम्बन और जीवन की सादगी पर आधारित हो सकती है। केन्द्रीकरण युद्ध को जन्म देता है; विकेन्द्रीकरण युद्ध के स्रोत को सुखा डालता है और उसके द्वारा शांति की गंगा को समतल पर उतारा जा सकता है। औद्योगिक विकेन्द्रीकरण का अर्थ है ग्रामोद्योगों का पुनरुद्धार और राजनैतिक विकेन्द्रीकरण का अर्थ है ग्रामपंचायतों का व्यापक संगठन। हम सामाजिक क्षेत्र में धर्म, वर्ग तथा अन्य किसी भी प्रकार का भेदभाव नहीं मानें और अन्तर्राष्ट्रीय क्षेत्र में पारिस्परिक

सहयोग और ज्ञानविज्ञान के विनिमय पर बल दें।

वापू के एक शब्द में यह विश्वशांति की सारी योजना आ

जाती है और यह शब्द है अहिंसा । यदि हम अहिंसा की नींव पर ही जनजीवन को आधारित कर सकें तो यह विश्व नदन-कानन बन जाये । आर्थिक क्षेत्र में अहिंसा का अर्थ है औद्योगिक विकेन्द्रीकरण, राजनैतिक क्षेत्र में अहिंसा का अर्थ है पंचायती विकेन्द्रित राज्य, सामाजिक संगठन की दृष्टि से अहिंसा का तात्पर्य है समानता अर्थात् भेदभाव का उन्मीलन और शिक्षा-क्षेत्र में अहिंसा का तात्पर्य है शारीरिक और बौद्धिक विकास में संतुलन । इन सभी क्षेत्रों में अहिंसा का प्रयोग करने पर ही शांति की स्थापना हो सकती है ।

परन्तु अहिंसक समाज की स्थापना का यह स्वप्न कैसे सार्थक हो ? आज तो संसार के किसी भी देश की सरकार इस ओर बढ़ने के लिए तैयार नहीं दिखलाई देती । बड़ी-बड़ी योजनाएँ बनती हैं । पहले लीग थी, अब यू० एन० ओ० की स्थापना हो गई है । यह प्रयत्न किया जाता है कि संसार के सभी राष्ट्र इस विकेन्द्रीय सत्ता के अनुशासन को मानें और राष्ट्रीय मगड़ों का इसी संस्था द्वारा कैसला हो । कुछ लोगों को ऐसा लगता है कि कालान्तर में यही संस्था संसार की केन्द्रीय शासन-सत्ता का रूप ग्रहण करेगी । और और बातें सोची जाती हैं । जैसे अब कुछ करने को रहा ही नहीं हो और राष्ट्रीय स्वार्थों में संतुलन स्थापित करना कोई बाष्पीगरी हो जो थोड़े से बुद्धि-व्यवसायियों का काम हो । परन्तु जो गहरा देखते हैं वे यह जानते हैं कि यह सब ऊपर की लीपा-पोती है और इससे विश्वशांति की समस्या हल नहीं हो जाती । यदि हम यह चाहते हैं कि मानव के ऊपर से युद्ध की छाया हट जाये और वह सुख-शांति का अनुभव करे तो हमें शांति-मन्दिर की नींव कुछ गहरी देनी होगी । यह चतुर राजनीतियों का काम नहीं होगा ।

यह तो साधारण मनुष्य करेगा। सरकारें इस योजना में सहायक हो सकती हैं परन्तु अधिकांश काम सरकारों के बाहर जनसेवियों द्वारा संपन्न होगा। आवश्यकता इस बात की है कि प्रत्येक देश में ऐसे जनसेवी तैयार किये जायें और वे हज़ारों-लाखों की संख्या में अपने काम में जुट जायें। हमारे देश में सेवाग्राम में जिस प्रकार का काम हो रहा है, उस प्रकार का काम यदि संसार के सभी देशों में एक लाख केन्द्रों द्वारा होने लगे तो वह दिन दूर नहीं हो जब कवि का सपना भू-पट पर उतर आये :

ग्राम नहीं वे ग्राम आज,
 औं' नगर न नगर जनाकर,
 मानव कर से निखिल प्रकृति जग
 संस्कृत, सार्थक, सुन्दर।
 देश राष्ट्र वे नहीं,
 जीर्ण जग पतझर त्रास समापन,
 नील गगन है : हरित—धरा:
 नव युग, नव मानव-जीवन।
 आज मिट गये दैन्य—दुःख,
 सब क्षुधा-वृष्या के क्रंदन,
 भावी सपनों के पट पर
 युग-जीवन करता नतन।
 डूब गये सब तर्कवाद,
 सब देशों-राष्ट्रों के रण,
 डूब गया रव घोर क्रांति का
 शांत विश्व-संघर्षण।
 जाति वर्ण की, श्रेणि वर्ग की

तोड़ भित्तियाँ दुर्धर
 युग-युग के बंदी-गृह से
 मानवता निकली बाहर ।
 नाच रहे रवि-शशि
 दिगंत में, नाच रहे ग्रह-उड़गण,
 नाच रहा भूगोल
 नाचते नर-नारी हर्षित मन ।
 फुल्ल रक्त-शतदल पर शोभित
 युग-लक्ष्मी लोकोज्ज्वल
 अयुत करों से लुटा रही
 जनहित, जनबल, जनमंगल ।
 ग्राम नहीं वे, नगर नहीं वे,—
 मुक्त दिशा औ' क्षण से
 जीवन की क्षुद्रता निखिल
 मिट गई मनुज-जीवन से
 (पंत)

यह सपना कल सपना नहीं रहेगा । देश-देश के जनसेवियों
 के श्रमसिंचित मन उसे सत्य का ठोस रूप देगे और उनके
 जीवन से मुद्रित विश्वप्रेम, बांधुत्व और सहकारिता का संदेश
 संसार के करोड़ों प्राणियों को क्षुद्रता और स्वार्थपरता से ऊपर
 उठाने में सहायक होगा । इसी हमारी पृथ्वी को एक दिन स्वर्ग
 होना है, इस विश्वास को लेकर यदि हम आज ही अहिंसक
 मानव-मन के निर्माण में लग जायें तो फिर कुछ भी असंभव
 नहीं रहे ।

गांधी-जयन्ती

१—भूमिका २—जयंती क्यों ? ३—आत्मशोध का दिन ४—गांधीजी का राजनैतिक महत्व ५—गांधीजी की सामाजिक और रचनात्मक योजनाएँ ७—भारत की संत-परंपरा और गांधीजी ८—युग-पुरुष

पिछले तीस वर्षों से २ अक्टूबर के दिन हम गांधी-जयंती मनाते रहे हैं। इस दिन महाप्राण बापू का जन्म हुआ था। देश के एक छोटे से कोने में बसे हुए पोरबंदर के एक छोटे से अन्धकारपूर्ण कक्ष में उस दिन जो ज्योति जागी थी, वह आज वृद्ध गई है, गांधीजी हमारे बीच में अब नहीं हैं, परन्तु सच तो यह है कि आज वह ज्योति हृदय-हृदय में निवास करने लगी है और देश-देश में फैल गई है। गांधीजी मनुष्य की सद्भावनाओं और प्रेम और तपस्या के प्रतीक थे। जब तक मनुष्य सत्य, अहिंसा और साधनों की शुद्धता में विश्वास करता रहेगा, तब तक गांधीजी मरते नहीं। वे अमर हैं, जिस प्रकार ईसा और बुद्ध अपने संदेशों में अमर हैं। प्रत्येक गांधी-जयन्ती के दिन हम गांधीजी के सिद्धांतों में श्रद्धा प्रगट करते हैं और उनके चरणचिह्नो पर चलने की शपथ लेते हैं।

इस देश में जयन्ती मनाना कोई नई परम्परा नहीं है। प्रत्येक वर्ष हम राम, कृष्ण, नानक, बुद्ध और मुहम्मद की जयंतियाँ बनाते हैं। ये महापुरुष थे और इन्होंने हमारे लिए—मानव-मात्र के लिए—जो आदर्श छोड़े वे आज हमारी संस्कृति के

मेरुदंड है। इसीलिए हम इनकी जयजयकार बोलते हैं। अन्य देशवासी अपने महापुरुषों की मृत्यु पर रोते हैं। वे मृत्युतिथि मनाते हैं। उन्हें इसका शोक रहता है कि वे महापुरुष अब नहीं रहे। भारतवासी आत्मा की अनित्यता पर विश्वास करते हैं। ऋषि के स्वर में स्वर मिला कर वे कहते हैं—वायुर्नितम् मृतमथेदं भस्मांतं शरीरम्। इस शरीर को तो धूलि होना ही है। इसका तो पतन होगा ही। मृत्युतिथि मनाना शव की उपासना ही है। हमारे देश ने सदैव ही जीवन को उपासना की है और काल को चुनौती दी है। महापुरुष चले गये, परन्तु उन्होंने जो ज्योति जलाई वह तो बुझी नहीं है। वह बुझ भी नहीं सकती। प्रकाश का वह दीपदंड वे हमें दे गये हैं। प्राण देकर भी हमें उस ज्योति को जलाये रखना है। जिस दिन उन महापुरुषों ने अपने अवतार से पृथ्वी को धन्य किया था वह दिन हमारे लिए कृतज्ञता का दिन है, आत्मशोध का दिन है, पवित्र संकल्पों का दिन है। इसी दिन हम जयघोष करेंगे। इसी दिन हम काल को चुनौती देंगे कि ससार की उस श्रेष्ठ निधि को हमसे छीन नहीं सके हो। भगवान् इन महापुरुषों के रूप में ही तो पृथ्वी पर अवतार लेकर धर्म की संस्थापना करता है। अवतार वही तो है तो अपने कार्यों को ईश्वर का कार्य समझ कर निर्लेप भाव से जय-पराजय से अनासक्त होकर संपन्न करे। गाँधीजी ऐसे ही अवतार थे। उन्होंने एक ऐसी विदेशी राजसत्ता से मोर्चा लिया जो करोड़ों-करोड़ों मनुष्यों के जीवन को नारकीय यातनाओं से भर रही थी, जो हिमालय से दक्षिण-सागर और सिंधु से ब्रह्मपुत्र तक फैले हुए इस महादेश के आत्मसम्मान को दो शताब्दियों से ठुकरा रही थी। उन्होंने लाखों-लाखों मनुष्यों के जीवन में कर्मठता, आत्मसम्मान, सत्य और अहिंसा की दीपशिखा जलाई। उनकी लुकाठी पकड़ कर

सैकड़ों तमसू से ज्योति की ओर बढ़े। अपने ढग पर उन्होंने एक बार फिर सनातन संतधर्म की संस्थापना की।

गाँधीजी की राजनैतिक विजययात्रा की कहानी हम सभी जानते हैं। इस कहानी के तीन अङ्ग हैं। कहानी का पूर्वार्द्ध अफ्रीका से सम्बन्धित है। २२-२३ वर्ष की आयु में वे काम के सिलसिले में वहाँ गये। वहाँ उन्होंने गोरों द्वारा कालो का उत्पीड़न देखा। उनके आत्मसम्मान को चुनौती मिली। भारत की संत आत्मा उनके भीतर विद्रोह कर उठी। उन्होंने अपने भीतर एक नई दीप्ति का अनुभव किया। २० वर्ष तक उन्होंने कालो के आत्मसम्मान की लड़ाई लड़ी और अपने अहिंसा और सत्याग्रह के शस्त्र के पहले प्रयोग किये। अन्त में वे विजयी हुए। उन्होंने अपनी सारी तरुणाई बिता दी थी, उनके जीवन का सर्वश्रेष्ठ भाग प्रवासी भारतीयों की लड़ाई लड़ते-लड़ते समाप्त हो गया था, परन्तु इस लड़ाई में उन्होंने यह भी सीख लिया था कि शुद्ध तपश्चर्या के बल से एक अकेला आदमी भी सारे जगत को कँपा सकता है। मगर इसके लिए अदृढ़ श्रद्धा की आवश्यकता है। गाँधीजी ने लिखा है—‘श्रद्धा का अर्थ है आत्मविश्वास और आत्मविश्वास का अर्थ है ईश्वर पर विश्वास। जब चारों ओर काले बादल दिखाई देते हैं, किनारा कहीं नज़र नहीं आता हो और ऐसा मालूम होता हो कि बस अब डूबे, तब भी जिसे यह विश्वास होता है कि मैं हर्गिज़ न डूबूँगा, उसे कहते हैं श्रद्धावान्।’ गाँधीजी में ऐसी अगाध श्रद्धा बड़ी मात्रा में थी।

गाँधीजी का भारतीय राजनैतिक जीवन १९१५ ई० से आरम्भ होता है, परन्तु उन्होंने राजनीति में सक्रिय भाग

१६२० ई० से लिया। चम्पारन की समझा के द्वारा वे एक श्रेष्ठ कर्मवीर के रूप में देश से सामने आये और जलियान-वाले हत्याकांड के बाद तो उन्होंने स्पष्ट रूप से देश की बाग-डोर अपने हाथों में ले ली। लगभग ३० वर्ष तक देश की राजनीति के सारे सूत्र उनके हाथों में रहे और अब भी जब वे नहीं हैं देश के नेता उन्हीं के सूत्रों के सहारे देश को प्रगति के मार्ग पर बढ़ा रहे हैं। सावरमती से दंडीयात्रा तक उनके राजनैतिक जीवन का दूसरा अध्याय चलता है। ये दिन देश के लिये भयंकर दुस्साहस और कठोर आत्मशुद्धि के दिन थे। अनेक बार गाँधीजी को मृत्यु-शय्या की शरण लेनी पड़ी। उन्होंने बार-बार अपने साथियों को अग्नि-परीक्षा में डाला और स्वयं काल के मुँह में जाने से नहीं हटे। इसके बाद के कुछ वर्ष गाँधीजी और कांग्रेस के लिए आत्मशोध के वर्ष थे। गाँधीजी राजनीति-क्षेत्र से लगभग हट से गए। उन्होंने हरिजनों (अछूतों) के उद्धार और रचनात्मक कार्यक्रम को अपने जीवन का लक्ष्य बना लिया। पहले वर्धा और फिर सेवामाम को उन्होंने अपना केन्द्र बनाया। उन्होंने अनेक पेंमी संस्थाओं की नींव डाली जो कालांतर में अखिल भारतीय संस्थाएँ बन गईं। भारतीय जनजीवन के सभी क्षेत्रों में उन्होंने बड़े-बड़े प्रयोग किये। ग्रामीण उद्योग-धंधों, शिक्षा और सामाजिक सुधार के क्षेत्र में उनके विचार इतने नवीन थे कि इन क्षेत्रों के बड़े-बड़े विचारकों को गाँधीजी का नेतृत्व स्वीकार करना पड़ा। इन कुछ वर्षों में देश की राजनीति की बागडोर ऐसे दल के हाथ में रही जो कौंसलो में प्रवेश कर देश के शासन को हस्तगत करना चाहता था। उसका कड़ना था कि यह भी विदेशी सरकार से लड़ाई का एक ढंग हो सकता है। यह भीतर की लड़ाई है। यह शत्रु पर छापा मार कर गढ़ के भीतर

को मिलना ही थी। कांग्रेस की स्थापना के साथ इस मुक्ति का बीजपात हो चुका था और गाँधी के प्रवेश तक देश काफी दूर चला भी गया था। वह न आते तो कोई दूसरी शक्ति आती और देश स्वतंत्र हो जाता। परन्तु गाँधीजी का महत्व यह है कि उन्होंने हमारी राजनैतिक लड़ाई को नये ढङ्ग से चलाया और विशुद्ध नैतिक अस्त्रों का प्रयोग किया। उनकी लड़ाई कुछ थोड़े से महाहीरो और नेताओं की लड़ाई नहीं थी। देश की सारी जनता ने उसमें भाग लिया। करोड़ों लोगों ने अपने जीवन में नई ज्योति जानी, नये उत्साह का अनुभव किया और सामूहिक सुख के लिए बलिदान होना सीखा। उन्होंने सैकड़ों वर्षों से पददलित भारतीय जन को सब प्रकार के भयों से मुक्त किया। संसार के किसी भी देश ने इतने विशुद्ध अस्त्रों से और इतने कम जनसंख्या से स्वतंत्रता नहीं प्राप्त की होगी। फिर उनके युद्ध की यह विशेषता रही कि उसने घृणा, विद्वेष और कटुता को जन्म नहीं दिया। अंग्रेजों ने भारतीयों की सदाशयता को समझा, जनशक्ति के बल को पहचाना और जब वे इस महादेश को छोड़कर चले तो उनके मन में किसी प्रकार की कटुता नहीं थी। जो अब तक उनसे लड़े थे, वे अब उनके मित्र थे। साधनों की शुद्धता और गाँधी जी के व्यक्तित्व के कारण ही ऐसा संभव हो सका। अन्तर्राष्ट्रीय शांति और समृद्धि के लिए यह बहुत बड़ी बान हुई। वस्तुतः गाँधीजी ने राष्ट्रीय और अन्तर्राष्ट्रीय समस्याओं को सुलझाने का एक नया ढङ्ग निकाल लिया था। यह दुःख का विषय है कि आज भी इन क्षेत्रों में शस्त्र का प्रयोग ही एकमात्र उपचार समझा जाता है। परन्तु शस्त्र-व्यवसायी तो युद्ध की समस्या को भी हल नहीं कर सकता, वह शांति की समस्या को कैसे हल करेगा ?

यह स्पष्ट है कि गाँधी जी राजनैतिक क्षेत्र में बहुत बड़े थे, परन्तु सामाजिक और अंतर्राष्ट्रीय क्षेत्रों में और भी बड़े थे। वे मानव-जीवन के लिए एक संदेश लेकर आये थे। अपने रचनात्मक कार्यक्रम द्वारा वे एक अहिंसक समाज की नींव डालना चाहते थे। उन्होंने यह जान लिया था कि आधुनिक युग की समस्याएँ मुख्यतः विकेन्द्रीकरण और मानव-मन के पुनर्निर्माण की समस्याएँ हैं। औद्योगिक क्रांति के बाद कुछ छोटे-छोटे पश्चिमी देशों ने विज्ञान में बड़ी उन्नति कर ली और एक मशीनी सभ्यता को जन्म दिया। गाँवों का धन-जनबल नगरों की ओर बहने लगा। गाँव उजड़ गये और नगर बस गये। इस प्रकार प्राकृतिक जीवन का अन्त हो गया और धरती में दूर रह कर मनुष्य का प्रकृत बल क्षीण होने लगा। नई-नई समस्याएँ उठ खड़ी हुईं। कुछ समस्याएँ आर्थिक थीं, कुछ नैतिक, परन्तु जब वे राजनैतिक रूप धारण करके अन्तर्राष्ट्रीय रङ्गमंच पर अवतीर्ण हुईं तो उन्होंने साम्राज्यवाद, समाजवाद, साम्यवाद और इसी प्रकार के अनेक राजनैतिक वादों का रूप ग्रहण किया और महायुद्धों को जन्म दिया। गाँधीजी गाँवों को केन्द्र बनाना चाहते थे। ग्रामीण उद्योग-धंधों के आविष्कार और पंचायत राज की कल्पना के द्वारा वे औद्योगिक और राजनैतिक विकेन्द्रीकरण की ओर बढ़ रहे थे। उन्हें विश्वास था कि इस तरह एक नये मानव-मन का निर्माण होगा। नये मानव-मन की भित्ति होगी सत्य और अहिंसा। नई शिक्षा इस नये मानव-मन की रक्षा करेगी और अगली पीढ़ियों के हाथ में इस युग का उत्तरदायित्व सौंपेगी। इसमें संदेह नहीं कि गाँधीजी के चले जाने के बाद आज संसार के सभी देशों के विचारशील प्राणी उनकी इन योजनाओं पर विचार कर रहे हैं और अहिंसक समाज की स्थापना का

गाँधीजी का सपना सब होकर रहेगा ।

गाँधी जी भारत की सभ्यता के प्रतीक थे । उपनिषदों के ऋषियों के युग से कबीर-तुलसी के युग तक भारत ने धर्म, दर्शन और समाज के क्षेत्र में जो सोचा था, साधना द्वारा जो प्राप्त किया था, मनन द्वारा जिम्ह सत्य की उपलब्धि की थी, वह सब गाँधीजी में साकार हो उठा था । इसी से उनके विचार नवीन होते हुए इस देश के निवासियों के लिए नवीन नहीं थे । उन्होंने संतों की सत्यनिष्ठा और कष्टमहन को परम्परा को सामाजिक और राजनैतिक क्रांति का अस्त्र बना दिया और उनकी वैयक्तिक साधना सारे राष्ट्र की साधना बन गई । गाँधीजी के द्वारा भारत की संत-संस्कृति ने विश्वव्यापी प्रचार पाया है और उन्होंने मानव-जीवन को सैकड़ों डग आगे बढ़ाया है । कबीर और तुलसी के लिए धर्म माध्यम बना था, गाँधीजी के लिये चरखा, खट्टर और राजनैतिक आन्दोलन महान अस्त्र बने । परन्तु भूमि एक ही थी । उन्होंने पूर्व-पश्चिम के भेद को मिटाया और जाति-धर्म-भेद से ऊपर उठ कर अखंड मानवता की भूमि तक पहुँचने के लिए अथक परिश्रम किया । मानव द्वारा मानव का उत्पीड़न, शोषण और निरादर मनुष्य का सब से बड़ा पाप है, यह उन्होंने हमें बताया और संसार में सब कहीं इस पाप से लड़ने के लिए एक अमोघ अस्त्र का निर्माण किया । वे निश्चय ही युग-पुरुष थे ।

पश्चिमी सभ्यता का संघात

१—पश्चिम सभ्यता का समुद्रद्वार से प्रदेश २—पुर्तगाली, डच फ़रांसीसी और अंग्रेज़ ३—नए युग में नौ शक्ति का महत्व ४—पुर्तगाली शासन का भारत पर प्रभाव ५—फ़रांसीसी प्रभाव और डूप्ले ६—ईसाई मिशनरी और उनका प्रभाव ७—बंगाल और बिहार में अंग्रेजी शासन का आरम्भ ८—१९ वीं शताब्दी के राजनैतिक और सांस्कृतिक संघर्ष ९—नई भारतीय संस्कृति में पश्चिमी सभ्यता के अंग १०—उपसंहार

१४९८ ई० में जब वास्कोडिगॉमा के तीन जहाजों ने कालीकट के बंदरगाह पर लगर डाला तो भारतीय इतिहास में एक नए अध्याय का जन्म हुआ। भारत का समुद्री द्वार खुल गया और पश्चिम की यूरोपीय सभ्यता से भारत पहली बार परिचित हुआ। पहले पुर्तगोज़ आये, फिर डच, फिर फ़रांसीसी और अन्त में अंग्रेज़।

पुर्तगाली पहले-पहल आये तो उन्होंने दो लक्ष्य सामने रखे—ईसाई धर्म का प्रचार और व्यापार। उस समय भारत के मसालों का यूरोपीय देशों में बड़ा प्रचलन हो गया था और वर्षों तक पुर्तगालियों ने इस व्यवसाय को अपने हाथ में रखा। परन्तु शीघ्र ही पुर्तगाली कुछ प्रदेशों के शासक बन बैठे और धर्म-प्रचार के लिए उन्होंने तलवार का सहारा लिया। १५१५ ई० में गोआ के गवर्नर ने कहा था कि हम भारत में इस तरह आये हैं कि हमारे एक हाथ में क्रॉस है, एक में तलवार। शीघ्र ही पुर्तगाली अप्रिय हो गये।

इन विदेशियों की शक्ति नौ-शक्ति तक केन्द्रित थी। सारे समुद्र पर उनका शासन था। अकबर के हज के जहाजों को भी पुर्तगाली आज्ञा-पत्र लेने पड़ते। नहीं तो वे लूट लिये जाते। व्यापार ही प्रधान लक्ष्य था, इससे पुर्तगाली लोगों के केन्द्र केवल समुद्रतट के कुछ नगर रहे। उन्होंने यही शादी-विवाह कर लिये और वे यहीं बस गये। अल्बूकर्क (Albuquerque 1509—15) ने हिन्दुओं के प्रति सहानुभूति रखी और हिन्दू लोग इसे बराबर मानते रहे, परन्तु शीघ्र ही (१५४०) तलवार के बल पर धर्म-प्रचार होने लगा। 'जान तृतीय की आज्ञा ही ऐसी थी। १५६० तक तो सारी सत्ता जैसे धर्माधिकारियों के हाथ में चली गई थी। कैथोलिक मत राज-धर्म था और जो अन्य मतों के ईसाई भारत में बस गये थे, उनके साथ लोम-हर्षण अत्याचार होने लगे। फल यह हुआ कि लोग भाग कर मालाबार में बसने लगे।

पश्चिम में गोआ, घ्, दमन के प्रदेश पुर्तगालियों से शासित थे। उत्तर-पूर्व में केवल हुगली। परन्तु हुगली पर गोआ के गवर्नर का सीधा अधिकार नहीं था। वहाँ उत्तरी भारत के ईसाई इकट्ठे थे और लुटेरे पुर्तगाली अपने लूटमार के व्यापार को बढ़ा रहे थे। लोगों को छापामार कर पकड़ लेना और यतीमों को जबरदस्ती ईसाई बनाना-उनका काम था। शाहजहाँ ने इन अराजकों को नष्ट करने का विचार किया और १६३२ में हुगली की बस्ती नष्ट कर दी गई। इस प्रकार भारत की पुर्तगाली शक्ति पश्चिमी समुद्र तट के तीन नगरों में सीमित रही। उसकी ऐतिहासिक महत्ता का शीघ्र ही लोप हो गया।

पुर्तगाली शासन का भारत पर अधिक महत्वपूर्ण प्रभाव नहीं पड़ा। सब से मुख्य बात यह थी कि पश्चिम के लिए पूर्व

का द्वार खुल गया। इन समुद्री यात्राओं ने पूर्व में पश्चिमी देशों के बड़े बड़े साम्राज्य स्थापित करा दिये। समुद्री व्यापार का आरंभ हुआ। रोमन कैथोलिक ईसाई धर्म का प्रचार भी हुआ। परंतु पुर्तगाली बिखरे हुये थे। देश के भीतरी भागों में उनकी पहुँच न थी। इस प्रकार भारतीय जनता पर उनका विशेष प्रभाव नहीं पड़ा। केवल पुर्तगाली भाषा के अनेक शब्द भारतीय भाषाओं में आ गये। कुछ दिनों तक यह भाषा विदेशी लोगों के साथ आदान-प्रदान की भाषा रही। फ्रांसीसी और अंग्रेज़ बराबर पुर्तगाली दुभाषिये रखते थे और लार्ड क्लाइव के समय तक राजनीति में इस भाषा का प्रयोग होता था।

परंतु पुर्तगालियों का सबसे महत्वपूर्ण प्रभाव तम्बाकू का मनोरंजन था। इसने भारतीय समाज में एक नई क्रांति कर दी। १७ वीं शताब्दी के प्रारंभ में तम्बाकू का चलन हुआ और थोड़े ही समय में इतना फैल गया कि शाहजहाँ को इसके विरुद्ध आज्ञापत्र निकालना पड़ा। परंतु तम्बाकू की लोकप्रियता बढ़ती गई और हुक्का-तम्बाकू मुसलमान सभ्यता के अभिन्न अंग बन गये।

उन लोगों का लक्ष्य व्यापार-मात्र था। उन्होंने फैक्ट्रियों बनाई और उन्हें किले बनाकर सुरक्षित किया। परंतु क्षेत्र-विस्तार और शासन उनके लिए महत्वपूर्ण न था। न वे घर बसा कर रहना चाहते थे, न ईसाई धर्म का प्रचार। प्रचारक रहते परंतु वे रोमन कैथोलिक ईसाइयों को प्रोटेस्टेन्त बनाकर संतुष्ट हो जाते थे। वे भारतीय जन-धारा से अलग-अलग रहे और विदेशियों में सबसे कम उन्हीं का प्रभाव भारत पर पड़ा।

फ्रांसीसी लोगों से भारत की अंग्रेजी सत्ता ने बहुत कुछ सीखा, परन्तु उन्होंने भारत की जनता के राजनीतिक एवं सांस्कृतिक विकास में किसी प्रकार सहायता नहीं की। हाँ, पाँचवीं और सेना-संगठन के नये ढंग भारतीय राज्यों ने इनसे सीखे। फ्रांसीसियों ने अनेक सधियों की और भारतीय राजाओं की सेनाओं को यूरोपीय ढंग से सज्जित किया। बड़ी-बड़ी सेनाओं को दूर-दूर ले जाकर आक्रमण करने की नई कला मरहठा लोगों ने फ्रांसीसियों से सीखी। परन्तु उनका शासक अल्प-कालीन रहा और इसीलिए भारतीय समाज पर उनका कोई महत्वपूर्ण प्रभाव नहीं पड़ा। १७४१ में पाण्डिचरी में डुप्ले (Dupleix) आया और २० वर्ष बाद (१७६१) पाण्डिचरी की फ्रेंच सत्ता के महत्व के लोप होने के साथ ही उसके सारे चिन्हों का भी लोप हो गया।

१८ वीं शताब्दी के अन्तिम दशक में फ्रांसीसी प्रभाव फिर दिखलाई पड़ा और फ्रांस की राजक्रांति की प्रतिक्रिया भारत पर भी पड़ी। मैसूर के टीपू सुल्तान ने फ्रांसीसियों से सन्धि की और श्रीरंगपट्टन में स्वतन्त्रता का झंडा लहरा दिया। उन दिनों सिन्ध्या और अन्य मरहठा राज्यों की सेनाओं में फ्रांसीसी सेनानायक रहते थे। रैमण्ड (Raymand) और द बान (de Boigne) जैसे सेनानायकों को भारतीय सैनिक सदा कृतज्ञता और प्रेम से याद करते रहे।

वास्तव में विदेशी व्यापारियों और सैनिकों से भारतीय समाज इतना संपर्क में नहीं आया जितना मिशनरियों (पादरियों) से। उनका लक्ष्य धर्म-परिवर्तन था, अतः उन्हें जनता के संपर्क में आना आवश्यक था। इस धर्म-परिवर्तन के क्षेत्र में तीन विदेशी

मिशन आये। १६ वी शताब्दी में पुर्तगाली मिशन आया। सत्रवी शताब्दी में मदुरा मिशन और १८ वी शताब्दी में डैनिश मिशन। पहले Francixians और Dominicans आये, परन्तु १५४२ ई० में Francis xavier के आने तक इन्हें विशेष सफलता नहीं मिली। Xavier की सतप्रवृत्तियों ने भारतीयों पर विशेष प्रभाव डाला। पश्चिमी समुद्रतट के नाविक इस प्रभाव को स्वीकार कर ईसाई मत में दीक्षित हो गए। फिर भी उसे विशेष सफलता नहीं मिली और कुछ दिनों बाद वह जापान चला गया। उसके पीछे जेसुआइट (Jesuite) मिशनरी आये। उन्होंने बड़ी तत्परता से काम किया। शासकों ने उनकी सहायता की। वे स्वयं रहन-सहन और पहनावे में भारतीय बन गये थे, अतः उनका प्रभाव अधिक पड़ना आवश्यक था। थोड़े ही दिनों में भारत, य ईसाइयों के गिरजाघर पुर्तगाली प्रदेशों में बन गये। जेसुआइट मिशनरी बंगाल पहुँचे। वे अकबर के दरबार में भी गये। जहाँगीर के समय में आगरा में उन्होंने एक गिरजा भी बना लिया। उन्होंने भारतीयों की शिक्षा के लिए विशेष प्रयत्न किया, परन्तु शिक्षा का अर्थ क्ला धर्म-प्रचार। गोआ और कोचिन में उन्होंने स्कूल खोले।

१६वी शताब्दी में बंगाल के इन मिशनरियों ने हमारे देश में मुद्रणालय की संस्था का प्रवर्तन किया और समाचार पत्रों का जन्म दिया। एक तरह से ये ईसाई पादरी देश के जागरण के अग्रदूत थे। उनका मुख्य उद्देश्य धर्म-प्रचार था। परन्तु इस धर्म-प्राण देश में जहाँ बुद्ध, शंकर और मुहम्मद की धर्म-दीप्ति घर-घर जल रही थी उनके लिए इस क्षेत्र में सफलता प्राप्त करना असंभव था। परन्तु इस प्रयत्न में उन्होंने जिन

महान् शक्तियों के स्रोतों को उन्मुक्त किया, वे कांलातर में इस देशमें ज्ञान-विज्ञान के अध्ययन की नई परम्पराएं स्थापित कर सके।

बंगाल और बिहार सबसे पहले अंग्रेजी शासन में आये और १७६५ से १७७२ तक दुअमली का राज रहा। परन्तु मुगलों के समय में ही दशा इतनी बिगड़ गई थी कि उसका सुधारना असंभव था। इन प्रारम्भिक वर्षों का इतिहास भारत में ब्रिटिश राज्य का सबसे काला पृष्ठ है। वॉरन हेस्टिंग्स के रेगुलेटिंग ऐक्ट (१७७२) से शासन की नई दिशा का सूत्रपात हुआ। इसी ढाँचे पर कार्नवासिस ने ब्रिटिश शासन-पद्धति को खड़ा लिया। वॉरन हेस्टिंग्स के समय में पिंडारी डाकुओं का बड़ा दल था। गाँव-गाँव में युद्ध होने लगे थे। बड़ी अराजकता थी। धीरे-धीरे यह अराजकता दूर हुई और देश एक केन्द्रीय शासन के नीचे संगठित होने लगा। इस नई शासन-व्यवस्था से लोग बड़े प्रभावित हुए। उन्होंने ब्रिटिश शासन को 'रामराज्य' समझा और कवियों के उसके गुणानुवाद गये। धीरे-धीरे अंग्रेजी शासन आगे बढ़ा। १७६६ ई० से १८०० ई० के समय तक धीरे-धीरे एक-एक प्रदेश अंग्रेज साम्राज्य में आता गया।

१६ वीं शताब्दी के आरम्भ में अंग्रेजी भारत का एक बड़ा भाग मरहठों के शासन में था। मरहठों का अपना कोई केन्द्रीय शासन न था। कई केन्द्र थे। सिंध्या (ग्वालियर और मालवा), होलकर (इन्दौर), गायकवाड़ (बड़ौदा), भोंसला (नागपुर और बरार) ये सब पेशवा (पूना) की छत्र-छाया में स्वतन्त्र राष्ट्र थे। सब की अलग-अलग सेना थी। राज

व्यवस्था भी एक ही प्रकार की नहीं थी। उस समय अहल्याबाई (१७६५—१७६५) जैसे शासक हुए, परन्तु ये अपवाद थे। अकाल और अव्यवस्था का जमाना था। १७६० ई० के लगभग दिल्ली उजाड़ था और मथुरा, सिखों और मरहठों का केन्द्र हो रहा था।

इस सब अराजकता के युग में भी भारतीय गाँवबना रहा। जीवन सरल था, सीधी-साधी बातों में आनन्द था। संपैरे और बाजीगरे अब भी आनन्द के केन्द्र थे। यात्रियों की मेहमानी अब भी होती थी और दीन-दरिद्रों को दान मिलता था। गाँव की उपज का एक भाग नौकरों, ब्राह्मणों और पाठशाला मकतबों के लिए अलग कर दिया जाता। छोटे-छोटे फूस-खपरेल के मोपड़ी में चटाई पर बैठकर विद्यार्थी गुरु से पाठ लेते। काशी और पूना ब्राह्मणों के व्यवस्था-केन्द्र थे। मरहठों के राज्य में गोधन की बिक्री बन्द थी और गोबध का दंड प्राण-दंड था। सती-प्रथा का मान था। हिन्दू धर्म नए ढंग से बल प्राप्त कर रहा था।

हिन्दू स्वतन्त्र राज्यों में सबसे अन्तिम पंजाब में रणजीत सिंह का राज्य था। वैसे सबसे अन्तिम भू-भाग जो अंग्रेज शासकों के हाथ आया (१८५६) वह अवध था। इसके विस्तृत चित्र हमें मिलते हैं। परन्तु इस सारे समय को हम जहाँ मुगल साम्राज्य के पतन और उच्छङ्खलता के तांडव-नृत्य के रूप में देखते हैं, वहाँ इसे हिन्दू राष्ट्रीयता के उत्थान के रूप में भी देख सकते हैं। महाराज जयसिंह के समय (१६८६—१७४३) से ज्योतिष और साहित्य का पुनरुद्धार आरम्भ हुआ। नदियाँ १८वीं शताब्दी के अन्त में बंगला-संस्कृति का केन्द्र था।

दिल्ली और लखनऊ उर्दू कविता के केन्द्र थे। बनारस, वदिया, पूना ब्राह्मणों की ऋष्यस्था के केन्द्र थे। यहाँ संस्कृत भाषा और दर्शन की पढ़ाई पाठशालाओं में होती थी। दक्षिण में मदुरा इसी प्रकार का केन्द्र था। इन केन्द्रों ने हिन्दू जाति को इस अराजकता के युग में भी सुसंगठित रखा। कुटुम्ब, वर्णाश्रम, पंचायत जैसी संस्थायें इस आड़े वक्त काम आईं। जहाँ गाँव का गाँव ही तबाह हो गया वहाँ बात ही दूसरी थी परन्तु अधिकांश स्थानों पर जनता की भाषा, उस के धर्म, संस्कृति और आचार-विचार की गंगा अविच्छिन्न रूप में बहती रही। कृषक का भूमि-मोह प्रसिद्ध है। वह भूमि से बराबर चिपटा रहा। तूफान और बवन्दर उसे थोड़े समय के लिए उजाड़ देते, परन्तु आँधी बन्द होते ही वह लौट आता। भारत की आश्चर्यमय प्रवृत्ति यह है कि साम्राज्य नष्ट हो जाते हैं, गाँव बने रहने हैं। व्यापार आदि उद्योग-धंधे नष्ट होते रहे परन्तु फिर भी भारत सोने की चिड़िया न बना रहा। पश्चिम के देशों की लोलुप दृष्टि उस पर बराबर लगी थी। भारतीय संस्कृति की दीपशिखा भले ही मंद हो गई हो परन्तु इस अराजकता के युग में भी वह बुझी नहीं।

नवयुग और युगांतर

१—भूमिका २—नवयुग की कुछ विशेषताएं ३—भाषा और साहित्य की नई दिशाएँ ४—धार्मिक और सुधारात्मक आन्दोलन ५—पश्चिमी सभ्यता का संघात और राष्ट्रीय आन्दोलन का जन्म और विकास ६—शिक्षा और संस्कृति के क्षेत्र में नए प्रयत्न ७—१५ अगस्त १९४७ के बाद ८—गाँधीजी का नेतृत्व और युगांतर ९—कवि का युगांतर का सपना १०—भारत-भू का यह युगांतर विश्व के लिए अभिनंदनीय

हमारे साहित्य और समाज का नवयुग १८०० के लगभग प्रारम्भ होता है। अभी इस युग का प्रारम्भिक काल ही चल रहा है। इतिहास की दृष्टि से यह काल अंग्रेज़-काल भी कहलाता है। परन्तु हमने संस्कृति के अंगों को धार्मिक दृष्टिकोण से विभाजित किया है। इस दृष्टि से इस काल की ईसाई सभ्यता (या पश्चिमी सभ्यता) से संघर्ष का काल कहना चाहिए। परन्तु यह उपयुक्त और उचित प्रतीत नहीं होता। वास्तव में इस काल को 'वर्तमान-काल' या 'सुधार-काल' कहना अधिक समीचीन होगा। इस काल की संस्कृति के विषय में अभी हम विस्तृत और निश्चित रूप से विचार नहीं कर सकते, क्योंकि प्रायः प्रत्येक क्षेत्र में अनेक प्रवृत्तियों को निश्चित रूप प्रदान नहीं किया जा सकता और उसकी प्रवृत्तियों में बराबर परिवर्तन हो रहे हैं।

प्राचीन संस्कृत आर्य-साहित्य और भाषाओं का अध्ययन इस काल में प्रायः लुप्त-सा हो रहा है। संस्कृत की तो कुछ

पूछ है भी, पाली, प्राकृत और अपभ्रंश को तो लोग प्रायः भूल गये हैं। १६ वीं शताब्दी में ब्राह्मी लिपि को लौकिक लिपि नहीं मानते थे। हिन्दी प्रदेश के विश्वविद्यालयों और पाठशालाओं में इन भाषाओं (संस्कृत के अतिरिक्त) के अध्ययन का कोई प्रबंध नहीं था। संस्कृत के अध्ययन को केवल एक छोटे से वर्ग (ब्राह्मण वर्ग) ने अपना लिया है। जन-साधारण संस्कृत का अध्ययन नहीं करते और संस्कृत को आज भी साधारण शिक्षा में नहीं गिनते। आजकल संस्कृत का जो अध्ययन हो रहा है वह अपूर्ण और एकांगी है। संस्कृत के विद्वान प्रायः विशेषज्ञ बनने की दृष्टि से उसका अध्ययन करते हैं। वे साधारण शिक्षा की दृष्टि से संस्कृत नहीं पढ़ते।

एक नवीन विदेशी भाषा संस्कृत से हमारा सम्बंध इस काल में हुआ। यद्यपि हम अंग्रेजी साहित्य को पढ़ते और जानते हैं परन्तु अंग्रेजी साहित्य के निर्माण में मौलिक रचना में अंग्रेजी की लिखी हुई पुस्तकें बहुत महत्वशाली नहीं। विश्व-विद्यालय के अन्वेषक विद्यार्थी अपने परिश्रम के फल अंग्रेजी में ही प्रकाशित करते हैं, परन्तु इस विद्वानों की खोज साधारण साहित्य के अन्तर्गत नहीं जाती। अंग्रेजी का मौलिक ललित साहित्य हमारे द्वारा कुछ भी नहीं बना।

इस काल में हमारी भाषा दो धाराओं में विभक्त हो गई। एक हिन्दी दूसरी उर्दू। हिन्दी का विकास विशेषकर खड़ी बोली के रूप में इसी काल में हुआ है। उर्दू साहित्य का आरम्भ भी हिन्दी के सदृश पिछले (भक्ति—) काल में हुआ। परन्तु वह सुसलमान शासकों द्वारा अपना ली गई और बड़ी तेजी से विकसित हुई। आज हम साहित्यिक दृष्टि से एक नवीन परि-

स्थिति के क्षेत्र में पड़ रहे हैं। अंग्रेजी का प्रभाव हिन्दी पर अस्पष्ट रूप में बहुत अधिक पड़ा है। हमारे साहित्य में अंग्रेजी साहित्य के अध्ययन से आमूल परिवर्तन हो गया है और साहित्य के अनेक नये प्रकारों का जन्म हो गया है।

वर्तमान काल में धर्म असाधारण परिस्थिति में है। हिन्दू धर्म या सनातन धर्म जिस रूप में प्रचलित है वह बौद्ध सुधार, पौराणिक तथा भक्तिकाल के धर्म के मिश्रित प्रभाव से उत्पन्न हुआ है। इनमें से भक्ति सम्प्रदाय और पौराणिक धर्म का अधिक प्रभाव पड़ा है। इस समय सनातन धर्म के प्रत्येक क्षेत्र में क्षीणता दृष्टिगोचर होती है। सर्व-सम्भारण के अंदर आस्तिकता की भावना वर्तमान है। पुनर्जन्म और कर्म-सिद्धांत किसी न किसी रूप में समाज में माने जाते हैं। पौराणिक देवताओं और अवतारों पर विश्वास रखा जाता है और वे इष्ट-देव के रूप में पूजे जाते हैं।

भक्तिकाल में भक्ति-भावना की छाप समाज पर गहरी पड़ी दिखाई देती है। यहाँ तक कि शैवों और शाक्तों में भी भक्ति-भावना प्रविष्ट हो गई है। तीर्थ-यात्रा-व्रत, उपवास आदि नियमों का पौराणिक ग्रन्थों के पालन भी किया जाता है परन्तु प्रत्येक अंग में शिथिलता और अव्यवस्था है। मन्दिरों की अवस्था अच्छी नहीं, धार्मिक भावना जनता के अति निकट नहीं प्रतीत होती। ईसाई धर्म का प्रभाव सर्व साधारण पर स्पष्ट रूप से इतना अधिक नहीं है। हिंदी प्रदेश में उच्च वर्ग वालों ने ईसाई धर्म को ग्रहण नहीं किया। केवल निम्न श्रेणी और निम्न जाति के लोगों ने ही ईसाई धर्म स्वीकार किया।

धार्मिक क्षेत्र के प्रत्येक अंग में इस युग में सुधार की

भावना दृष्टिगोचर होती है। मद्रास में थ्योसोफिकल सोसाइटी बंगाल में ब्रह्म समाज और बम्बई में प्रार्थना-समाज सुधार की ओर प्रवृत्त हुए हैं। परन्तु हिन्दी भाषा-भाशी प्रदेश में आर्य समाज और राधा-स्वामी सत्संग का ही विशेष महत्त्व है। इन सुधारों का सम्बन्ध विशेषतः उच्च श्रेणी या मध्यम श्रेणी के जन-समुदाय पर ही पड़ा है, जन-साधारण पर नहीं।

हिन्दी प्रदेश के सुधार आन्दोलनों की विशेषता यह है कि इनकी प्रवृत्ति प्राचीनता की ओर है। उपनिषद् और वेदों को आर्यसमाज प्रामाणिक मानता है और वैदिक धर्म का पुनरुत्थान उसका लक्ष्य है। इन सुधार-आन्दोलनों में केवल धार्मिक आन्दोलन ही दिखाई नहीं देता, प्रत्युत सामाजिक, राजनीतिक, कला आदि के क्षेत्र में भी आन्दोलन हो रहा है। विधवा-विवाह शुद्धि, भोजन में अस्पृश्यता का भेद-भाव, विवाहादि के विषय में साम्य, जातिगत-भेद-निवारण, मूर्ति-पूजा-बहिष्कार आदि की भावना प्रबल है।

राधास्वामी सम्प्रदाय एक प्रकार से संत-सम्प्रदाय का आधुनिक रूप है। संत-सम्प्रदाय के प्रमुख-प्रमुख सभी सिद्धान्त राधास्वामी सम्प्रदाय के अंतर्गत मिलते हैं यथा गुरु का स्थान, योगाभ्यास की प्रक्रियाओं के महत्वादि। इस सम्प्रदाय में आधुनिकता की छाप भी है। अब तक के सभी धार्मिक सुधारों में सांसारिक अभ्युदय पर विशेष जोर नहीं दिया गया था। इस ओर सर्वप्रथम राधास्वामी सत्संग ही प्रवृत्त हुआ। यह नहीं कहा जा सकता कि इन सुधारों का कितना गहरा प्रभाव है या पड़ेगा। इस समय इन आन्दोलनों पर दृढ़ विश्वास करने वाले

और उंह पुर चलने वाले व्यक्ति अल्पसंख्यक ही हैं, यद्यपि अस्पष्ट रूप में सभी प्रभावित हैं ।

भक्ति-काल के अन्तर्गत १७५७ के पश्चात् मध्यदेश की राजनीतिक परिस्थिति परिवर्तित होने लगी थी । १७६१ ई० में पानीपत का युद्ध हुआ था, जिसमें महाराष्ट्र शक्ति अहमद-शाह अब्दाली द्वारा पराजित हुई थी । १७६६ ई० में बक्सर के युद्ध में अवध की सेनाएँ अंग्रेजों से पराजित हुई थी । १६०२-०४ ई० में मरहठों के युद्ध के पश्चात् पश्चिमी मध्यदेश भी अंग्रेजों के आधीन हो गया ।

१८०६ से १८४६ तक द्वितीय सिख युद्ध तक अंग्रेजों की शक्ति बढ़ती ही गई । १८४६ ई० में सिख युद्ध में मध्यदेश का सारा पश्चिमी भाग और पंजाब अंग्रेजों के आधीन हो गया और १८५६ तक समस्त हिन्दी प्रदेश अंग्रेजों द्वारा जीत लिये गये । सन् १८५७ ई० में विप्लव हुआ जिसके पश्चात् राजनीति का द्वितीय कांड आरम्भ हुआ । १८५७ ई० का विद्रोह अखिल भारतीय सैनिक विद्रोह नहीं था, प्रत्युत इसका सम्बन्ध प्रमुख हिन्दी प्रदेश से था । मेरठ, दिल्ली, आगरा, झाँसी, लखनऊ, कानपुर, पटना आदि स्थान ही केंद्र थे, परन्तु वह राष्ट्रीय विद्रोह नहीं था । इस विद्रोह के सूत्रधार राजा, नवाब और तालुकेदार थे जिनसे अधिकार या राज्य अंग्रेजी शासन ने छीन लिये थे । इन्हीं लोगों ने हिन्दी प्रदेश सैनिकों की सहायता से देशव्यापी विद्रोह फैलाया । इस विद्रोह के दबाने में हिन्दी प्रदेश के सीमाप्रांत-निवासी पंजाबी एव मद्रासी सैनिकों ने हमारे विरुद्ध अंग्रेजों की सहायता की । गोरखे, राजपूत और सिक्ख हमारे विरुद्ध लड़े । फलतः १८०८—१८५७ तक हिन्दी प्रदेश

ईस्ट इंडिया कम्पनी के आधीन था और तत्पश्चात् अंग्रेजी साम्राज्य के अन्तर्गत चला गया ।

१८५७ ई० से एक नया रूप राजनीतिक क्षेत्र में दिखाई देता है अर्थात् १८५७ ई० से सुधार की भावना जाग्रत होती रही, राजनीतिक परिवर्तन होते रहे । १८८५ ई० में कांग्रेस की स्थापना हुई । तब से १९०५ तक कांग्रेस नरमदल के हाथ में रही और प्रस्ताव ही पास करती रही । १९०५ में बंगभंग की प्रसिद्ध घटना हुई । इसी समय जब जापान ने रूस को पराजित किया तो उसके प्रभाव-स्वरूप भारतवर्ष में भी उत्क्रांति और जाग्रति की भावना प्रबल हुई और तभी से सुधार की भावना ने भी उग्ररूप धारण कर लिया । पुनः यूरोपीय महायुद्ध के पश्चात् १९१८—२२ तक असहयोग आन्दोलन चला और पुनः १९३०—३२ तक असहयोग आन्दोलन चलता रहा । आन्दोलनों के फलस्वरूप राजनीतिक सुधार की शक्ति अधिक बढ़ गई । गाँवों में भी राजनीतिक समस्याओं पर विचार होने लगा । इस प्रकार जब से अंग्रेजी सत्ता भारत वर्ष में स्थिर हुई तभी से राजनीतिक सुधारों की भावना भी जाग्रत हुई और सबसे अधिक रोचक बात तो यह है कि हम सुधार की ओर अग्रसर होते हुए भी संस्कृति के आदि काल की ओर प्रवृत्ति हो रहे हैं । हम जनपद की संस्थाओं की ओर मुड़ रहे हैं । वैदिक काल में जनपद ही राज्य-संचालन करता था । वास्तव में प्रजातंत्र जनपद का ही नवीन रूप है और आज भी हम यह कह सकते हैं कि जब सर्व-साधारण देश की परिस्थितियों पर विचार करेगा तभी देश का भला होगा ।

सुधार की भावना वर्तमान काल में भी दिखलाई देती है ।

सर्वत्र परिवर्तन की भावना से ओत-प्रोत है। विरादरी की व्यवस्था अब उपयुक्त नहीं मानी जाती। पंजाब में 'जाति-पाँति तोड़क मंडल' आदि छोटी-छोटी संस्थाओं से लेकर आर्य-समाज तक प्रत्येक संस्था में परिवर्तन की भावना है। परन्तु आजकल राजनीतिक समस्या इतनी महत्वपूर्ण हो गई है कि समाज-सुधार की ओर हमारा ध्यान पूर्ण रूप से नहीं जा रहा है। हमारे समाज में इस समय प्रायः दो वर्ग के लोग हैं। एक तो प्राचीन परिपाटी वाले और दूसरे प्राचीन व्यवस्थाओं को उखाड़ फेंकने वाले।

पहले की अपेक्षा परदे की प्रथा में बहुत परिवर्तन हुआ है। परदे की समस्या मुख्यतः हिन्दी प्रदेश की समस्या है। परदा वधू का श्वसुर से, परिवार के अन्य व्यक्तियों से अतिथि से और समाज के साथ अलग-अलग रूप में होता है। राजनीतिक आन्दोलनों ने हमारी महिलाओं को जीवन के क्षेत्र में ला खड़ा किया है और प्राचीन प्रतिबन्ध धीरे-धीरे टूट रहे हैं।

शिक्षा की प्राचीन संस्थाएँ भी यूरोप के अनुकरण के कारण टूट गई हैं। नवीन संस्थाओं का निर्माण हुआ है। शिक्षा में प्रायः देश की परिस्थितियों का दृष्टिकोण उपस्थित हो रहा है अब प्रयोग के रूप में वार्धा स्कीम के अनुसार कुछ परिवर्तन किया जा रहा है।

६—७ सौ वर्षों तक विदेशी प्रभाव पड़ने से हमारी कलाएँ चित्रकला, मूर्तिकला, वस्तुकला आदि संस्कृति की दृष्टि से समाप्त हो चुकी हैं। १२०० ई० के पश्चात् की कला के स्मारक विदेशी प्रभाव से पूर्ण हैं। भारतवर्ष के अन्य प्रान्तों

में, जैसे बंगाल और बम्बई में, कला की ओर विशेष ध्यान दिया जा रहा है, परन्तु हिन्दी प्रदेश में कला के क्षेत्र में अभी कोई महत्त्वपूर्ण आन्दोलन उठ खड़ा नहीं हुआ है।

१५ अगस्त १९४७ को देश २०० वर्षों की अंग्रेजी राज-सत्ता की गुलामी से युद्ध हुआ है। भारत की यह स्वतंत्रता नवयुग के जागरण-प्रभात की द्योतक है। सबसे बड़ी बात यह है कि यह स्वतंत्रता शस्त्रों द्वारा प्राप्त नहीं हुई है। लगभग ३० वर्षों के राष्ट्रीय तप के बाद आज देश मुक्त हुआ है और जिस महामहिम ने देश को स्वतंत्रता के इस कैलाश-शिखर पर पहुँचाया वह भारतवर्ष ही नहीं संसार का गौरव-मणि है। इससे भारतीय स्वतंत्रता की महिमा और ही बढ़ जाती है। भारतवर्ष में सत्य, अहिंसा, दया, क्षमा, आत्मबलिदान और अपरिग्रह की एक बहुत बड़ी परम्परा रही है। मध्ययुग में कबीर और दादू इसी संत परम्परा के धजा बाहक थे। गांधीजी ने इसी परम्परा को राजनैतिक क्षेत्र में उतारा और देश को मुक्त किया। गांधी जी देश के स्वतंत्र-प्रभात को वर्षच्छटा फैला कर चले गये, परन्तु जिस युगान्तर के वे प्रतीक थे, वह अभी भी अपने सहस्र दल खोल रहा है।

गांधी जी नहीं रहे। परन्तु वे तो भारत को सांस्कृतिक सुषमा और नये युग की मिट्टी के प्रतीक थे। वे मर कर भारत के जन-जन की आत्मा में समा गये। नव भारत में जो जनता के नवीन जीवन का सागर लहरा रहा है, वह उनकी विजय ही घोषित कर रहा है। आज मध्ययुगों का घृणित दाय पराजित हो रहा है। जातिद्वेष, अन्धविश्वास, दासता, अति-वैयक्तिकता का नाश हो रहा है। आज हमारी जनता सामाजिकता के प्रति जाग्रत हो रही है। गांधी जी की मृत्यु ने देश को लौह

संकल्प से दृढ़ कर दिया है। नई चेतना और नये सपनों को लेकर भारत के नरनारी प्रगति के पथ पर आगे बढ़ रहे हैं। आज भारत की नारी उषा की भाँति अकठिता है। इस नव्य जागरण के सपने से कवि का अन्तर ऊर्जस्वित हो उठता है। भावी भारत का एक महान् चित्र उसके मानस-नेत्रों के सम्मुख उल्लासित होने लगता है। वह गा उठता है—

देख रहा हूँ, शुभ्र चाँदनी का-सा निर्भर
गांधी युग अवतरित हो रहा इस धरती पर।
विगत युगों के तोरण, गुंबद, मीनारों पर
नव प्रकाश की शोभा, रेखा का जादू भर।
संजीवन या जाग उठा फिर राष्ट्र का मरण,
छायाएँ-सी आज चल रही भू पर चेतन,
जनमन में जग, दीप-शिखा के पग धर नूतन,
भावी के नव स्वप्न धरा पर करते विवरण।
सत्य अहिंसा बन अन्तर्राष्ट्रीय जागरण
मानवीय स्पर्शों से भरते भू के ब्रह्म ?
झुका तड़ित-अग्नि के अश्वों को, कर आरोहण
नव मानवता करती गाँधी का जय घोषण।
मानव के अन्तरतम शुभ्र तुजार के शिखर
नव्य चेतना मंडित, स्वर्णिम उठे हैं निखर।

न जाने कवि का यह सपना कब सच होगा ? परन्तु इसमें संदेह नहीं कि गांधी जी के जीवन और उनकी मृत्यु ने इस सपने को दूर क्षितिज से बहुत पास ला दिया है। उनके उच्चदर्शों से आज भी जन-मन दीपित हैं। उनका जीवन स्वप्न एक नूतन राष्ट्र का जागरण बन गया है। सभ्यता कह कर जिसका जयगान किया गया है, वह कृत्रिमता से पीड़ित है, यह

उन्होंने बताया। यांत्रिकता के विपक्ष भार से जर्जर इंसानों पर आत्मा के सौन्दर्य और जीवन-सारल्य की स्थापना की बात कहना क्या कम साठस की बात थी ? उन्होंने आत्म-दान द्वारा जिम्मेदार सत्य की स्थापना की है, वह क्या कभी भूटा हो सकता है ? एक महान युग-सत्य को उद्घोषित करता हुआ आज कवि आनी मंगलशा प्रकट करता है—

घृणाद्वेष मानव-उर के संस्कार नहीं हैं मौलिक
वे स्थितियों की सीमाएँ हैं; जन होंगे भौगोलिक !
आत्मा का संचरण प्रेम होगा जनजन के अभिमुख
हृदय ज्योति से मंडित होता हिसा-स्पर्धा का मुख

आज मंडलारों के इस स्वर्ण केतन को लेकर भारत की नई पीढ़ी आगे बढ़ रही है। हममें संदेह नहीं कि आज नवयुग विगत पीढ़ियों की द्वाभा को पार कर युगांतर के नये आलोक में प्रवेश कर रहा है। लगभग १५० वर्ष पहले एक विदेशी पश्चिमी सभ्यता के संघात से जो विचित्र परिस्थिति उत्पन्न हो गई थी, वह कालांतर में शिव के गरलपान की तरह वृद्ध भारत को नई स्फूर्ति और नई दिव्यता दे सकेगी। इसकी कल्पना किसने की थी परन्तु आज नवयुग के जरा-जीर्ण मूल्यों को हम नवयुग की मुद्रा से मुद्रित करने लगे हैं। पिछले १५० वर्ष भावी भारत के उज्वल महान की पूर्व पीढ़िका सिद्ध होंगे। मौर्य और गुप्त युगों में भारत ने जिस महत्त्व को ग्रहण किया था, उसकी परम्परा हमारे दुर्भाग्य से बहुत पहले समाप्त हो गई थी। हमने हिमालय की अभ्रभेदी प्राचीरों और महासमुद्र की हिल्लेलित तरंगों को अभ्रभेद्य मान लिया था और अपने छोटे से संसार में सिमट कर हम सचमुच निर्वीर्य और निरुद्यमी हो गये थे। पश्चिम के सैनिक और सांस्कृतिक संघातों

ने हमें शक्का दिया और हमें स्मरण दिलाया कि जो जाति अपने में सिद्ध कर अपने में सीमित रह कर विराट विश्व से अपना सम्बन्ध तोड़ लेती है, वह सदैव के लिए लाञ्छित हो जाती है। नवयुग में भारतवर्ष फिर एक बार गीता के '(युद्धस्व विगतः ऽवरः)' के वज्रघोष से निनादित हो उठा और हम ज्ञान-विज्ञान के नए-नए क्षेत्रों से परिचित हुए। हमने नई-नई कर्म भूमियों में पदार्पण किया और हमारे विश्वविद्युत नेताओं ने हमें नए अस्त्रों से सुसज्जित कर रणभूमि में उतारा। आज हमने युगांतर का आह्वान सुन लिया है और हमारे युग का प्रभात चरण उठा है।

अह, इस सोने की धरती के
खुले आज सदियों के बन्धन,
मुक्त हुई चेतना धरा की
मुक्त बने अब भू के जनगण,
अगणित जल लहरो से मुखरित
लमड़ रहा जगजीवन सागर।

भारत-भू का यह युगांतर विश्व के लिए अभिनन्दनीय हो
और वह मानव सभ्यता में नये मूल्यों की प्रतिष्ठा करे।

